

OSMANIA UNIVERSITY LIBRARY

Call No. T84.2/V445 Accession No. T 652

Author వెంకటేశ్వర - శ్రీ .

Title శ్రీ మద్భగవద్గీత .

This book should be returned on or before the date last marked below.

శ్రీకృష్ణాయ పరబ్రహ్మణే నమః.

అఖిలకలికల్పమాపహంబగు

శ్రీమదాభిగవతము

ఆంధ్రవచనము.

అయిదవభాగము. (1361-1632)



బ్రహ్మశ్రీ, కేతవరపు - వేంకటాచార్యగారిచే
బ్ర. క. టి. త. ము.

శ్రీ దేవరాజసుధీనునిపరిశోధితము.

క. స. ర. టి.

ఆనంద ముద్రాయంత్రాలయ ముద్రితము.

ఆర్ - వేంకటేశ్వర అడ్వ్ కంపెనివారిచే
బ్ర. క. టి. త. ము.

1914.

(COPY-RIGHT REGISTERED.)

All Rights Reserved.

Copyright 1915—By **R. Venkateshwar & Co., Madras.** This book is fully protected by an Indian and Foreign Copyright. No one will be permitted to reproduce this book in whole or in part or translate it into any other language and offer it for sale. A substantial copy of the words, ideas or illustrations contained herein constitutes an infringement of a copyright, and notice is hereby given that suit will be filed in every case of infringement.

Checked 1963

Checked 1965

కాపీరైట్ 1915 ఐ సం॥ ఆర్. వేంకటేశ్వర్ అండ్ కంపెనీవారు కాపీరైట్ దార్లు. ఈ పుస్తకము ఇండియా కాపీరైటుచేతను పరకీయమైన కాపీరైటుచేతను సురక్షితమైనది. ఎవరుగాని యీ పుస్తకమును సంపూర్ణముగాగాని లేక యిం దొకభాగమునుగాని తాము వేఱుగా ప్రకటించుటకును, మఱి యొకభాషయందు తర్జుమాచేసి క్రయమునకు నిచ్చుటకును, హక్కు ఇయ్యబడదు. ఇందుఁ గలపదములనుగాని భాషలనుగాని పటములనుగాని ఏమాత్రమైనను కాపీచేసినయెడల అది కాపీరైటును నుల్లంఘించినట్లుగుటచే అట్టివారు చావాకు లోనగుదురని దీనిచే తెలియనగును.

విషయసూచిక.



గజేంద్రమోక్షణము ; త్రికూటవర్ణనము	1366
గజేంద్రుడు పరమేశ్వరుని ధ్యానించుట	1371
క్షీరసాగరమథనము ; గజేంద్రుని పూర్వవృత్తాంతము	1377
దుర్వాసునికాపముచే సంపదతీర్తి దేవతలు వారినిస్తుతించుట	1380
విష్ణువు ప్రత్యక్షమగుట , సముద్రమును మధింప మందరపర్వతమును గొనిపోవుట	1389
సముద్రమున హాలాహలాసులు జ్వలించుట	1394
క్షీరసాగరమున నైరావతాదులు జనించుట	1403
మోహిని దైత్యులను వంచించి యమృతమును దేవలింకే పంచుట	1410
దేవదానవ యుద్ధము	1414
సురాసుర యుద్ధము	1421
శంకరుడు మోహినీరూపమును జూచి మోహితుడై వెంబడించుట	1427
శ్రీశకుండు తిక్కిన మన్వంతరముల వివరించుట	1435
రాజు ప్రత్యేకముగా మన్వంతరముల కార్యముల నడుగుట	1438
వామనావతారకథా ప్రారంభము	1440
అదితి తన కుమారులనుగూర్చి చింతించి విష్ణువు నాంధించుట; అతఁ డామె గర్భమున వామనుడయి పుట్టుట	1445
వామనమూర్తి యవతరించుట ; బ్రహ్మడు లతఁ నుతించుట	1455
వామనుఁ డుదయించుట	1460
వామనుడు మూడడుగల నేల దానమడుగుట ; శుక్రుడు వామనుని స్వరూపమును దెలిసి దానము వెలసని యుపదేశించుట	1464
బలి దానమును దప్పక యిత్తునని శుక్రునకుఁ జెప్పట	1471

త్రివిక్రముఁడు బలినిబంధించుట ; ఎదిరించిన బలియునుచరులను విష్ణు భృత్యులు తఱుముట 1476	1476
బలి మూఁడవ యడుగునకుఁ గన శిరస్సును జూపుట ; ప్రహ్లాదాదులు బలిని రక్షింపుమని త్రివిక్రముని వేఁడఁగా నద్దేవుఁడు బలిని సుతల మున కధిపతిగాఁ జేయుట 1481	1481
ప్రహ్లాదునితో బలి సుతలమున కేగుట 1487	1487
మత్స్యవతార కథా ప్రారంభము 1491	1491
ఇహోపాఖ్యానము 1502	1502
పృష్ఠధాదుల చరిత్రము 1506	1506
చ్యవనుఁడు సుకన్యను బరిగ్రహించుట ; చ్యవనుఁ డశ్వదేవతల సోమ సీఘలం జేయుట 1510	1510
అంబరీషోపాఖ్యానము 1515	1515
అంబరీషోపాఖ్యానము 1527	1527
అంబరీషుని వంశవర్ణనము ; శకుని చరిత్రము ; సౌభరి చరిత్రము 1531	1531
మాంధాత్య వంశపరంపరను వర్ణించుట 1539	1539
హరిశ్చంద్రుని వంశ వివరణము ; సగరుని చరిత్రము 1543	1543
గంగావతిరణ కథ ; కల్కవ పాద ఖట్వాంగ చరిత్రములు 1548	1548
శ్రీరామచరిత్రము 1555	1555
శ్రీరామచరిత్రము 1564	1564
ఇక్ష్వాకువంశానుక్రమము 1570	1570
మిథిలవంశానుక్రమము 1572	1572
చంద్రవంశ చరిత్రము 1575	1575
పురూరపునివంశము 1582	1582
పరశురాముఁడు జనన్యాదుల జంపుట 1587	1587
ఆయునంశాదికము 1592	1592
నహుషవంశము 1594	1594

యయాతి బస్తోపాఖ్యానము చెప్పట	1601
పూరుని పంశము	1605
X ర్గరంతి దేవవంశాదులు	1610
సంద్రపంశానుక్రమము	1615
పూరునిపుత్రుడైన అనునిపంశము; యదువంశవిర్ణనము...			...	1620
విసుదేవుని పంశక్రమము	1625




ప ట ము ల ప ట్టి క.



గజేంద్రునకు శ్రీమన్నారాయణుడు సత్యక్షమై మకరి శిరమును ఖండించుట	1377
క్షీరసాగర మథనము ; ఉచ్చైశ్శ్రవాదులు పుట్టుట ...	1395
మోహినిరూపియైన భగవంతుఁడు దైత్యులను వంచి చి దేవతల కమృతమును పంచియిచ్చుట ...	1411
వామనరూపియైన భగవంతుఁడు బలియజ్ఞవాటమునకు పోయి మూఁడడుగులు యాచించుట ...	1467
త్రివిక్రమావతారము	1474
శ్రీమత్స్వామివతారము	1493
శివుఁడు పార్వతితో క్రీడించుచుండ సుద్యముఁడు చూచుట	1504
అంబరీషుని పాదములను దూర్వాసుఁడు పట్టుకొని క్షమాపన మడుగుట	1527
సీతావివాహము	1556
విభీషణుఁడు శ్రీరాముని శరణుఁ జొచ్చుట ...	
శ్రీరామ పట్టాభిషేకము	1563

ము గోరక యెవని మంగళచరిత్రములను జాడుచు, దానివలన
జనితమగు నానందసముద్రమున మునుకిలిడి సుఖించుచున్నా
రో యాభగవంతుడు నన్ను రక్షించుగాక. ఏవఁడు నియతుఁడై
బ్రహ్మదులకుఁగూడఁ బరుఁడై ప్రాకృతము లయిన నేత్రములకుఁ
గానరాక కేవలము భక్తియోగముచేతనే పొందఁదగినవాఁడై
యింద్రియముల కతీతుఁడై మిక్కిలి సూక్ష్మరూపుఁడై యుపా
యాంతరములచే సాధ్యుఁడుగాక వేప్పులక్ష్మ మొదటివాఁడై
లోకములంగంతటను బూర్ణుఁడై యుండునో యా పరమేశ్వరుని
నుతించెదను. ఏ మహాత్ముని కలలును, సంశయములును, సంశంశ
ములును, నామభేదమును, రూపభేదమును బొంది బ్రహ్మది దేవ
తలును, జరాచరాత్మకము లగులోకములును, వేదములును
నగుచున్నవియో యా పరబ్రహ్మము నాకు గతియగుఁగాక. అగ్ని
హోత్రము మంటలును, సూర్యుని కిరణములును, మాటిమా
టికి నిర్గమించి మగుడ నచ్చటనే లీనములగుచున్నట్లు, బుద్ధియు,
మనస్సును, నింద్రియములును, దేవాది శరీరసంఘములును, గుణ
పరిణామరూప మగుప్రపంచము నెవనియం దుద్భవించి లీనము
లగుచున్నవియో యా భగవంతుడు దేవతలలో నొకఁడునుగాఁ
డు; అసురుఁడునుగాఁడు; మనుష్యుఁడునుగాఁడు; పశుపక్ష్యదుల
లో నేదియునుగాఁడు; స్త్రీయునుగాఁడు; పురుషుఁడునుగాఁడు;
నపుంసకుఁడునుగాఁడు; ప్రాణియును గాఁడు. అతఁడు గుణరహి
తుఁడు, కర్తృరహితుఁడు. అతఁడు జీవవర్గములలో సంతర్భూతుఁ
డు కాఁడు. అతఁడు కేవలమును సద్గుణముల కాశ్రయుఁడై యు
న్నవాఁడు. అతఁడు సమస్తమున కాధారుఁడు. అట్టి భగవంతుఁడు
ముక్తికిఁ బ్రతికూలము లయిననా కర్మజాలమును నిరసించుఁ

గాక. ఇంక నేనెంతమాత్రమును జీవింపను. అహంకార మమకారములతోఁగూడిన యీ గజ జన్మ మెట్టిపురుషార్థమును సంపాదించలేదు. కావున నీ జన్మమును విడిచి మరలఁ బుట్టుకకు రానీని మోక్షము గోరుచున్నాను. అత్తలోకము నావరించు కర్మమునకు మోక్షమును గోరుచున్న నేను, విశ్వమును సృజించినవాఁడును, విశ్వ శరీరకుఁడును, విశ్వమునకు వేఱయినవాఁడును, సకలము నెఱింగినవాఁడును, విశ్వమున కంతరాత్మయై నియమించువాఁడును, గర్తాధీన మగుజన్మాదులు లేనివాఁడును, జ్ఞానాదిగుణముల కాలయమును, భక్తులకుఁ బొందఁదగినవాఁడు నగుపరమాత్మకు నతు లొనర్చెద. ఉపాసనాత్మక మగుజ్ఞానముచే భగవద్దర్శనమునకు విరోధియగుకర్మజాలమును దహించిన యోగులు నిర్మలమనస్సునం దెవనిఁ జూచుచున్నారో నే నాపరమేశ్వరునిఁ జూడ శక్తిగలవాఁడను గానందున నతనికి శక్తికొలఁది నమస్కరించెదను. నిరంకుశ మగువ్యాపారము గలవాఁడై సృష్టిస్థితిలయము లనెడిశక్తిత్రయముతోఁగూడి భక్తులఁ బాలించుచు నపారమగుశక్తిగలవాఁడై యింద్రియముల జయింపనివారిచేఁ దెలియబడని మార్గము గలపరమాత్మకు వందనములు. ఎవనిమాయచలన సంచరించుచున్న దేహాత్మాభిమానముచే నే నాత్మస్వరూపమును దెలిసికోలేకున్నానో యూహింపఁ దరముకాని మహిమ గలయా భగవంతుని శరణుఁ జొచ్చెదను ” అని యిట్లు గజేంద్రుఁడు భక్తియుతుఁడై హేయగుణరహితమగు భగవత్స్వరూపమును నుతింప నా నుతియందుఁ దమచిహ్నములుగాని తమ నామములుగాని లేనందున బ్రహ్మశంకరుఁడు మొదలగువారతని రక్షింపరారైరి. గజరాజు వర్ణించిన యసాధారణగుణములు



1377 గజేంద్రునకు శ్రీమన్నారాయణుడు ప్రత్యక్షమై
మకిరి శిరమును ఖండించుట.

తనయందుండుటచేత నిఖిలస్వరూపుఁ డయినహరి వచ్చి ప్రత్యక్షమయ్యె. ఓ రాజా ! ఆ శ్రీహరి కరిరాజు మకరిచేఁ బీడితుఁ డగుచున్నట్లు తెలిసికొని యతఁ డొనర్చిన స్తవమును వీనులవిందుగా విని ఛందోమయుఁ డయినగరుత్మంతునెక్కి చక్రమును దాల్చి దేవతలు పరివేష్టించి నుతించుచుండ గజేంద్రుఁ డున్నమడువును సమీపించెను. ఇట్లు సమీపింప మహాసత్వము గలమకరిచేఁ బీడితుఁ డయినగజరాజు గరుడు సధిరోహించి చక్రముదాల్చి యున్నహరి నాకసముపైఁ జూచి పద్మముతోఁ గూడిన తన తొండమునెత్తి 'ఓ నారాయణా! ఓ లోకగూరు! ఓ భగవంతా!' యని యతి కష్టముతోఁ గేకలిడెను. అంత హరి యార్దుఁ డైన కరిరాజును వీక్షించి దయాళుఁడై గరుత్మంతునుండి దిగి త్వరలో నతని చెంతకుఁ బోయి దేవతలు చూచుచుండఁ జక్రముచే మకరిశిరమును ఖండించి మడువునుండి యుద్ధరించి రక్షించెను. ఇది మూఁడవయథ్యాయము.



— ♦ — శ్రీరసాగరమథనము; గజేంద్రుని పూర్వవృత్తాంతము. — ♦ —

ఆ సమయమున దేవతలును, ఋషులును, గంధర్వులును, బ్రహ్మయు, శంకరుఁడు మొదలగువారు శ్రీహరియొనర్చిన యద్భుతకర్తమును నుతించుచుఁ బుష్పవర్షమును గురియించిరి. దేవతలు దేవదుందుభుల మ్రోయించిరి. గంధర్వులు నాట్యమునల్పుచుఁ బాడిరి. ఋషులును జారణులును సిద్ధులును బురఃపోత్తముని స్తుతించిరి. ఓ రాజా ! ఆ మకరి హూహూనామకుఁ డగుగంధర్వుఁడు సుమా ! అతఁడు దేవలమునిశాపమువలన నీ మకరి రూపుఁ దాల్చెను; ప్రస్తుతమున శాపవిముక్తుఁడై యెప్పటి

రూపమును బొంది పవిత్రకీర్తియు, నాశరహితుఁడు నగుహరికి నమస్కరించి కొనియాడఁదగిన భగవంతుని యశస్సను, గుణములను గానముచేసెను. ఆ గానమునకు సంతసించి హరి యతని ననుగ్రహింప నా గంధర్వుఁడు మరల నతనికిఁ బ్రదక్షిణ నమస్కారములు గావించి బ్రహ్మాదులు చూచుచుండఁగనే శాప విముక్తుడై తనలోకమున కేగెను. ఆగజేంద్రుఁడు శ్రీహరి కరస్పర్శమువలన నజ్ఞానబంధనమువలన విముక్తుడై పచ్చనివస్త్రమును నాల్గుభుజములును గలభగవంతునితో సమ మగురూపమును బొందెను. ఓ మహీశా! ఆ కరిరాజు పూర్వజన్మమునఁ బాండ్యదేశాధిపతి; ద్రవిడరాజులలో నతఁడు శ్రేష్ఠుఁడు; ఇంద్రద్యుమ్నుఁ డనునామము గలవాఁడు. అతఁడు విష్ణుభక్తిగలవాఁడై సంతతము హరిభజనము సల్పుచుండె. అతఁ డొకప్పుడు మానియై చిత్తము నిశ్చలముగాఁ జేసికొని హరి నారాధించుచుండెను. ఆసమయమున విపులకీర్తి యగునగస్త్యుఁడు శిష్యగణములు గొల్చుచుండ నింద్రద్యుమ్నుని యాశ్రమమున కరుదెంచెను. అప్పుడు సమాధినిష్ఠుఁడై యుండుటచే నారాజేమియు మాటాడలేదు; పూజింపను లేదు; కూర్చుండుమనను లేదు. అందుల కన్తుని కోపించి, “అయారె! ఈయింద్రద్యుమ్నుఁడు దురాత్ముఁడు, బుద్ధిహీనుఁడు; ప్రస్తుతమున బ్రాహ్మణుల నవమానించిన పాపాత్ముఁడు; ఏనుఁగువలె మత్తుఁడై తన్నునొరులను నెఱుంగనివాఁడు. కావున నికమీఁద వీఁడు గజమై వర్తించుఁగాక” యని శపించెను. ఇట్లు శపించి యగస్త్యుఁడు శిష్యులతోఁగూడ గదలిపోయెను. అనంతర మింద్రద్యుమ్నుఁ డాశాపమును బ్రారభకర్మమును గానిశ్చయించి దాని ననుభవించియె నశింపఁజేయవలెనని భావి

చి పరమాత్మ స్మరణమును నశింపజేయు గజజన్తము నొందెను. అతఁడు గజరూపమున నున్నను బూర్వము విశేషముగా హరిని భజించియుండుటవలనఁ దత్ప్రభావముచే దుదకుఁ బరమాత్మ స్మృతి సంభవించినది. ఓరాజా ! నారాయణుఁడెట్లు గజరాజును విడిపించి యతఁడును బార్షద జనమును సేవించుండ గంధర్వులును, సిద్ధులును, సురలును, తా నొనర్చిన యద్భుతకార్యముల నుతించుచుండ గరుడునివైఁ గూర్చుండి తనలోకమున కేగెను. ఓ మహీశాలా ! హరి ప్రభావమును దెలియజేయు గజేంద్ర మోక్షణకథను నీకోర్కిచొప్పున వివరించితిని. దీనిని విన్న జనులకు స్వర్గము గలుగును ; యశస్స లభించును ; కలికల్తపము తొలంగును ; దుస్స్వప్నములు రావు. ఈ గజేంద్రమోక్షణకథ యిట్టిది కనుక నే ప్రాతఃకాలమున లేచి పరిశుద్ధులై దుస్స్వప్న నాశనమునిమిత్తము దీనినిఁ బఠించుచుండురు. ఈ చరిత్రమం దిట్టిమహిమ మున్నదని భగవంతుఁడే సంతృప్తచిత్తముతో సర్వభూతములును వినుచుండ గజేంద్రునితో నిట్లనియె. “ఓకరి రాజా ! నన్నును, నిన్నును, నీ సరోవరమును, నీ కాననమును, నీ పర్వతగుహలను, నీ వెదురుఁబొదలను, నిదున్న మందారాది వృక్షములను, నాకును, బ్రహ్మకును, శంకరునకును నిలయము లయినయీ పర్వతశిఖరములను, నాకుఁ బ్రియమయిన క్షీర సాగరమును, బ్రకాశమానమైన యీ శ్వేతద్వీపమును, నాశ్రీ వత్సమును, గౌస్తుభమును, వనమాలను, గౌమోదకి యనెడి గదను, జక్రమును, బాంచజన్యమును, బక్షినాయకుఁ డయినగరు త్మంతుని, ననంతుని, నాకుఁ గలాభూతయై, యూహింపఁదరము కానంత సూక్ష్మరూపముగల్గి నన్నాశ్రయించుకొనియున్న లక్ష్మీ

దేవిని, బ్రహ్మను, నారదుని, రుద్రుని, ప్రహ్లాదుని. నేదాల్చిన మత్స్య కూర్మాదు లగునవతారములను, నా యవతారములచే జేసిన పుణ్యచరిత్రములను; సూర్యుని, జుద్రుని, నహ్నిని, ఓంకారమును, సత్యమును, బ్రకృతిని, భక్తిలక్షణ మగుధర్మమును, జంద్రునకును గళ్యపునకును భార్యలగు దక్షతనయలను, గంగను, సరస్వతిని, యమునను, నలకనందను, నైగావతమును, ధ్రువుని, ఋణ్యశ్లోకు లగునప్తదులను, ధార్మికు లగుమానవులను, నుదయ కాలమున లేచి సమాహితచిత్తులై యేజనులు స్మరింతురో, నాకు శరీరభూతు లయినయా పుణ్యాత్ములగుదళును సకలపాపములవలన విముక్తులై సుఖింతురు. ఎవరు ప్రాతఃకాలమున నీస్తోత్రముచే నన్ను నుతీంతురో వారు మరణకాలమున నాయం దాసక్తులగుదురు" అనిపలికి హరి పాంచజన్యము నూది బ్రహ్మాదులను సంతసింపజేసి గరుడు సద్ధిష్ఠించె. కావున నీచరిత్రమం దెంతయో ప్రభావము గలదని నమ్ముడు. ఇది నాల్గవయధ్యాయము.



—❖❖❖ { దుర్వాసుకాపయచే సంపదతటిగి జేవతలు హరిని } —❖❖❖
 స్తుతించుట.

ఓరాజా! పాపహరమైన గ జేంద్రమోక్షణ కథను నీకు జెప్పితిని. ఇంక రై వత మన్వంతరమును జెప్పెదను. తామసుని సోదరుఁ డయినరై వతుఁ డై దవమనువయ్యె. అర్జునుఁడు, బలి మొదలగువారు మనుపుత్రులు. విభువనువాఁ డింద్రుఁడయ్యె. భూతదయుఁడు మొదలగువారు దేవతలయిరి. హిరణ్యరోముఁడు మొదలగువారు సప్తర్షులైరి. శుభ్రుఁ డనువానికి వికుంఠ యనుభార్యయందు నారాయణుఁడు వైకుంఠుఁ డనునామముతో నవత.

రించె. సురశ్రేష్ఠులు వైకుంఠులను నామముతో నుద్భవించిరి. అప్పుడు వైకుంఠుడు తనప్రియురాలైన లక్ష్మీదేవికి బ్రయముసేయ నెంచి యామె కోర్కెచొప్పున జక్రవాళపర్వతము నుపరిభాగమునందు వైకుంఠనగరమును గట్టించె. అది నకలలోక జనులచేతను గొనియాడబడుచున్నది. ఆ పరమేశ్వరుని ప్రభావమును గుణములను నింతకుఁ బూర్వమే కొంతవఱకు వర్ణించితిని. భూమి రేణువులనైనఁ బూర్తిగా లెక్కింపఁగలము; కాని యా భగవంతుని గుణముల లెక్కింపఁజాలము. చాక్షుషుఁ డనువాఁ డాటవమనువయ్యె. పురువు, పురుషుఁడు, సుద్యుమ్నుఁడు మొదలగువారు మనుపుత్రులు. మంద్రద్యుముఁ డనువాఁ డింద్రుఁడయ్యె. ఆస్యాదులు దేవగణములైరి. హవిష్మంతుఁడు పేరకుఁడు మొదలగువారు సప్తర్షులైరి. అప్పుడు భగవంతుఁడు వైరాజునకు సంభూతి యనుభార్యయందు నిజాంశముచే నుద్భవించి యజితుఁ డనునామమును దాల్చె. అతఁడు క్షీరసాగరమును మథించి యమృతమును సాధించి దేవతల కిచ్చెను. మఱియుఁ గూర్మరూపము దాల్చి సముద్రమున మునుగుచున్న మందరపర్వతమును మోచెను' అని చెప్పుచున్న శుకుంఁగాంచి రాజిట్లనియె. “ఓమునీంద్రా! భగవంతుఁడు క్షీరసాగరము నెందులకు మథించెను? కూర్మరూపమును దాల్చి యెవఁకొఱ కేహేతువుచే మందరపర్వతము మోచె? దేవత లమృతము నెట్లుపొందిరి? సముద్రమథనమువలన నమృతమేకాక మఱియు నేయేవస్తువులు కలిగియిచ్చినవి? అత్యద్భుతము లైనభగవచ్ఛేష్టలను వర్ణించెడి భగవత్సహిమము నెంతవిన్నను జిరకాలము తాపత్రయముచే బీడిత మగునాచిత్తము తృప్తిచెందకున్నది ” అని

యడిగిన నరేంద్రుని ప్రశ్నములను మిక్కిలి సన్నుతించి శుకుఁడు హరిప్రభావము నిట్లు చెప్పఁదొడంగె. ఓ రాజా! పూర్వము దేవాసురులకు ఘోరయుద్ధము సంభవించె. అందు రాక్షసులు వాఁడి యైనయాయుధములను దాల్చి దేవతలను బీడించి కూల వైచిరి. దేవతలలోఁ బెక్కండ్రు నిర్జీవులైరి. పూర్వమొకప్పుడు దేవేంద్రుఁడై రావతమునెక్కి పోవుచుండఁజూచి దుర్వాసుఁడు పుష్పమాల నొకదాని నిచ్చె. ఇంద్రుఁడు దాని గౌరవముతోఁ దీసికొని స్వీకరింపక యైరావతము కుంభమునకుఁ జాట్టె. అది పాదముచేఁ ద్రొక్కి చూర్ణము గావించె. అదిచూచి కోపించి “నీవు మూఁడులోకములతోఁగూడ శోభాహీనుఁడ వగుదువు. గాక” యని శపించె. పై రెండుకారణములవలనను ముల్లోకములును శోభ దటఁగియుండె. యాగాదిక్రియలు తొంటివలె వానికి శోభను గల్గింపలేవయ్యె. ఇంద్రాదిదేవత లప్పుడు కూడికొని లోకములకు శోభను గల్గించుటకును, యుద్ధమునఁబడిన దేవతలను, బ్రదికించుటకును దగినయుపాయమునుగూర్చి పలుతెఱంగుల నాలోచించిరి; కాని నిశ్చయింపలేకపోయిరి. అంత నింద్రాదు లందఱును మేరుశిఖరమున నున్నబ్రహ్మసభకుఁ బోయి సమస్కరించి యతనికి విన్నవించుకొనిరి. అంత బ్రహ్మ, కాంతిహీనులై బలముఁ దొలంగియున్న యింద్రాది దిక్పాలరను, మంగళహీనములగు మూఁడులోకములను, దేజముతోను బలముతోను గూడిన దైత్యులను జూచి మిక్కిలి విచారించి సమాహిత చిత్తముతోఁ బరమపురుషుని ధ్యానించి వికసితముఖుఁడై యింద్రాదులఁ గాంచి యిట్లనియె. “ఓ సురలారా! నేను, రుద్రుఁడు, మీరు, దైత్యులు, మనుష్యులు, పశుపక్ష్యాదులు, చెట్లు, స్వేదజ

ములు మొదలగుమనమందఱము నెవనియంశాంశముల లేశముల
 చే బాడమితిమో యాపరమపురుషుని శరణుజొత్తము. ఆలో
 చింప నతనికి వధ్యులులేరు; రక్షింపఁదగినవారును లేరు; అంద
 ఱును సమానులే. అతనికిఁ గొందఱు పేక్షింపఁదగినవారనియు,
 గొందఱాదరింపఁదగినవారనియు నేర్పాటులేదు. అయినప్పటికి
 నతఁడు లోకమునకు సృష్టిస్థితిలయాదులుగల్గింప నొక్కొకకాల
 మందు సత్వాదిగుణముల మూఁడింటిని స్వీకరించుచుండును.
 ఆ మూఁడింటిలోను సత్వమును దాల్చి శ్రీహరి భూతములఁ బరి
 పాలించుచుండు. సత్విగుణప్రభానుఁ డగుహరి రక్షకుఁడై యుం
 డుటచే సత్వప్రభాను లగుదేవతలకుఁ దప్పక జయముగల్గు.
 కావున మనము వేగముగానరిగి యతని నీడఁజేరుదము. చేరినచో
 నతఁడు మనలఁ జేరఁదీసి సుఖంపఁ జేయు. అతఁడు దేవతలందుఁ
 బ్రేమగలవాఁడై యుండుటచే మనకార్యము తప్పక నెఱవేఱును”
 అని యిట్లు పలికి బ్రహ్మ దేవతలు గొల్చివచ్చుచుండఁ దమస్సు
 కంటఁ బరమైన యజితుని నిలయమునకుఁబోయి యెట్టివారికిని
 గానరాని స్వరూపముగలవాఁడును, నింతకుఁబూర్వమే యజితుఁ
 డనునవతారము దాల్చియున్నవాఁడును నగుపరమేశ్వరునకు
 నమస్కరించె. ఆనంతరము బ్రహ్మాదులు సమాహితచిత్తులై
 యింద్రియముల జయించి యుపనిషద్వాక్యములచే నజితు నిట్లు
 నుతింపవారంభించిరి. “ఓ దేవా ! నీవు సకలదేవతలలో నుత్త
 ముఁడవు. నీకు సమానుఁడుగాని నీకంటె నధికుఁడుగాని లోక
 మున లేడు. నీవు మనస్సునకును, వాక్కులకు నందనివాఁడవు.
 ఒకప్పుడు యోగులమనసునకు నీవు గోచరుఁడవయినను నింత
 శక్తిగలవాఁడవని నిర్ణయింప నశక్యుఁడవు. నీమహిమ మూ

హింపఁ దరముగానిది. నీకుఁ గర్తాభీన మగుప్రాకృతశరీరము లేదు. మావంటివారి హృదయకుహరములుందు శయనించువాడవు. జీవుఁ డట్లు శయనించువాడైనను, నీవలె నుపాదానకారణము కాఁడు. నీకుఁ బ్రకృతికింబోలె మార్పులు లేవు. జీవుని స్వభావమువలె నీస్వభావము మాఱదు. నీ వసంతశక్తులు గలవాడవు. నీవు ప్రాణములను, మనస్సును, బుద్ధిని, జీవాత్మలను, సాక్షాత్కరించుకొనువాడవు. ఓ యీశా! నీవు శబ్దాదివిషయములను, వానిని గ్రహించు శ్రోత్రాసీంద్రియములను, బ్రకాశింపఁజేయువాడవు. నీకు జాగరాద్యవస్థలు లేవు. కర్తాభీన మగుశరీరము నీకు లేదు. అజ్ఞానముగాని మిశ్రజ్ఞానముగాని నీకు సంభవింపవు. నీ వాకసమువలె నన్నిచోట్లను వ్యాపించియున్నవాడవు. జ్ఞానాదులగునాఱుగుణములచేతను నిండినవాడవు. అట్టి నిన్ను శరణుఁబొందెదము. ఓ పరమేశా! సంసార మొక చక్రమువంటిది. అది మనోవ్యాసారమువలనఁ గలుగుచున్నది. అది నీమాయచేఁ ద్రిప్పఁబడుచున్నది. కర్తేంద్రియములును జ్ఞానేంద్రియములును బంచప్రాణములు నాఁబడు పదునేనంచులు గలది. అది యెప్పుడు శీఘ్రముగాఁ దిగుగుచుండును. దానికి సత్త్వము రజము తమము నాఁబడు మూఁడు నాభులు గలవు. భూమి, జలము, వహ్ని, వాయువు, గగనము, మనస్సు, బుద్ధి, యహంకారము ననెడి యెనిమిది నేములచే నది యొప్పుచుండును. అది మెఱపువలె మిక్కిలి చందలమైనది. ఆ మనోమయచక్రమున కెవఁ డాధారమో యట్టిపరమాత్మ వగునిన్ను శరణుసాచ్చెదము. ఏది కేవలము శుద్ధసత్త్వమయమై, ప్రకృతిమండలమునకుఁ బరమై సంసారులకుఁ గానరానిదై రాగాదిదోషములు లేనిదయి దరిలేనిదై వెలయు

చున్నచో, దేనిని బండితులు యోగమార్గముచే నుపాసించు
 చున్నారో, యాపరమపదము నధిష్ఠించి యున్ననీ పాదపద్మముల
 నాశ్రయించెదము. మావంటివా రెవనిమాయ నతిక్రమింప
 లేరో, యెవనిమాయచే మోహితులై మావంటివారు సకల
 భూతములం దంతరాత్మరూపమున వెలయుచుఁ బరమపురుషా
 ర్థమైయున్న యెవని నెఱుంగఁజాలరో, భూతములందు వర్తించు
 చున్నను నెవనికిఁ బ్రకృతిపురుషగతము లగుదోషము లంటవో,
 యెవఁడు దేవతలకుఁగూడ దేవుఁడో, యట్టిపరమాత్మకు నమస్కా
 రము లొనర్చెదము. ఓ పరమేశా! నీకుఁ బ్రియశరీర మైనసత్త్వ
 గుణముచే సృజింపఁబడిన దేవతలమును, ఋషులము నగు
 మేమే దురూహ మగు నీ చేష్టలను దెలిసికోలేనప్పుడు కేవలము
 రజస్తమోగుణములచే సృజింపఁబడు రాక్షసాదు లెట్లు దెలిసి
 కోఁగలరు? జరాయుజము లనియు, నండజము లనియు, స్వేద
 దజము లనియు, నుద్భిజ్జము లనియుఁ బిలువఁబడు నాల్గువిధము
 లగుభూతవర్గములకును దావైన యీ భూమి నిజసృష్టయై
 యెవనికిఁ బాదము లగుచున్నవో యా పరమపురుషుఁ డాస్వతం
 త్రుఁడు మాకుఁ బ్రసన్నుఁ డగుఁగాక. మూఁడులోకములును,
 దల్లోకములవారును, లోకపాలురును, దేవివలన నుద్భవించి
 జీవించుచున్నారో, వర్ధిల్లుచున్నారో యాజలమే రేతస్సుగాఁ గల్గి
 బ్రహ్మశబ్దవాచ్యుఁ డయినమహావిభూతి మాకుఁ బ్రసన్నుఁ డగు
 గాక. దేవతల కన్నమును, బలము నాయువును నొసంగుచు,
 వృక్షములకును, బ్రజలకును వృద్ధిగల్గించు చంద్రుఁ డెవనికిమన
 స్సని చెప్పుచున్నారో యా విరాట్పురుషుఁడు మాకుఁ బ్రసన్నుఁ
 డగుఁగాక. ఇంద్రాదిదేవతలకుఁ గ్రమముగా హవిర్భాగముల

నర్పించుచు, వేదపూర్వభాగమునఁ జెప్పఁబడిన యాగాదుల
 కొఱకు జన్పించి సకలదేహులలోపలను వర్పించుచు నందున్న
 సప్తధాతువుల సభివర్ధించు చున్నయగ్ని, యెవనికి ముఖ మగు
 చున్నదో యా విరాట్పురుషుఁడు మాకుఁ బ్రసన్నుఁ డగుఁగాక.
 అర్చిరాది మార్గభూతుఁడైన వేదమయుఁడైన బ్రహ్మోపాసనమునకు
 స్థానమై, ముక్తికి ద్వారమై, మోక్షమును సాధించు పుణ్యముల నొ
 నర్పఁదగినవాఁ డగుటచే ముక్తిసాధనుఁడై, యుదయముచేతను,
 సస్తమయముచేతను నాయువును క్షీణింపఁజేయువాఁ డగుటచే
 మృత్యువై పరఁగు సూర్యుఁ డెవనికి నేత్రమగుచున్నాఁడో యా
 విరాట్పురుషుఁడు మాకుఁ బ్రసన్నుఁ డగుఁగాక. సకలచరాచర
 ములకును, మనోబలమును, దేహబలమును, నింద్రియబలమును,
 గల్గించుచుఁ బంచవిధము లగువృత్తులతోఁ గూడినవాయువును
 బుద్ధ్యాదుల కధిష్ఠాత్మదేవతల మగుమేము, సార్వభౌముని భృ
 త్యులుంబోలె, ననుసరించుచుండుము. అట్టివాయు వెవనిప్రాణము
 వలన నుద్భూతమైనదో యావిరాట్పురుషుఁడు మాకుఁ బ్రసన్నుఁ
 డగుఁగాక. ఎవని శ్రోత్రమువలన దిక్కు లుదయించినవో, దేహ
 గతము లగురంధ్రము లెవనిహృదయమువలన సంభవించెనో,
 కర్తేంద్రియములకును, జ్ఞానేంద్రియములకును, మనస్సునకును,
 బంచప్రాణములకును, శరీరమునకును, నాశ్రయ మైనయాకాశ
 మెవని నాభివలనఁ బుట్టెనో, యావిరాట్పురుషుఁడు మాకుఁ బ్రస
 న్నుఁ డగుఁగాక. ఎవనిబలమువలన నింద్రుఁడును, బ్రసాదము
 వలన దేవతలును, గోపమువలన రుద్రుఁడును, సంతోషము
 వలన బ్రహ్మయు, శరీరగతరంధ్రములవలన ఛందస్సలును ఋషు
 లును, గుహ్యేంద్రియమువలనఁ బ్రజాపతియు సంభవించిరో,

యాపరబ్రహ్మము మాకుఁ బ్రసన్న మగుఁగాక. ఎవనివక్షస్థలము. వలన సంపదయు, నీడవలనఁ బితరులును, స్తనమువలన ధర్మంబును, బృష్ఠభాగమువలన నధర్మమును, శిరస్సువలన నాకసమును, నవ్వువలన నచ్చరలును నుదయించిరో యావిరాట్టు. మాకుఁ బ్రసన్నుఁ డగుఁగాక. బ్రాహ్మణకులంబును, నిందియాతీతము లగుపదార్థములను దెలుపువేదంబును, నెవనిముఖమువలన నుదయించినవై, క్షత్త్రకులంబును బలంబు నెవని బాహువులవలనఁ గల్గినవై, వైశ్యకులమును, వైపుణ్యము నెవనితోడలవలనఁ బుట్టెనో, శూద్రకులమును శుశ్రూషావృత్తియు నెవనిపాదములవలన జనించెనో యావిరాట్వురు ఘోషు మాకుఁ బ్రసన్నుఁ డగుఁగాక. ఎవని క్రిందిపెడవివలన లోభము, మీఁదిపెడవివలనఁ బ్రీతియు, నాసికవలనఁ గాంతియుఁ దాఁకుడువలనఁ బశువులకు హితమగుకామము, కనుబొమలవలన మృత్యువు, కనుతెప్పలవలనఁ గాలమును సంభవించెనో యామహాపురుషుఁడు మాకుఁ బ్రసన్నుఁ డగుఁగాక. పంచమహాభూతములును, గాలమును, బుణ్యాపకర్తములును, సత్వాదిగుణములును, బ్రహ్మాండమును, దానియందున్న కార్యవర్గమును, నేమహాత్ముని సంకల్పమువలనఁ గల్గుచున్నట్లు చెప్పుచున్నారో, ఎవ్వనిస్వరూపము చేతనాచేతనములతో సజాతీయ మయినట్లు లూహింపఁ దరముకానిదో, యేది కేవలము పండితులకుమాత్రమే తెలియఁదగినదో యాభగవంతుఁడు మాకుఁ బ్రసన్నుఁ డగుఁగాక. ఎవడు స్వతంత్రమై హద్దులేనిదై యున్న యానందమును సంతత మనుభవించుటచే సమస్తవాంఛితములను బొందినవాఁడో, మాయాగుణములకు లోబడని స్వభావసిద్ధమైన

యైశ్వర్యము గలవాఁ డెవఁడో, యాపరమేశ్వరునకు నమస్కారములు. ఉక్తివిధము లగునసాధారణగుణములు గల్గిన యోదేవా! నీదివ్యమంగళవిగ్రహమును జూడఁదలంపు గల నీ భక్తులమగు మా కన్నులకు మందహాససుందర మగునీ ముఖపద్మము విందుగొల్పుఁగాక. ఓ పరమపురుషా! ధర్మము వినాశోన్ముఖమయినకాలములందు స్వేచ్ఛచేతనే వెక్కు లవతారంబులు దాల్చి మానిమిత్తము దుష్కరము లగుకార్యముల నొనర్చుచున్నావు. అట్టి నీకు నీరూపము చూపుట యేపాటిదుర్ఘటకార్యము? ఇప్పుడు నన్ను స్తుతించినంతమాత్రమున నారూపము నెట్లుచూపుదు ననియడుగుదేని చెప్పెదము వినుము. మీవంటి వారందఱును దమకుఁ బ్రియము లయినవిషయలాభములకొఱకుఁ బ్రయత్నించి యనేకవిధము లగుదుఃఖములను జెందుచు నధిక కష్టము స్వల్పసుఖము గలపనుల నాచరించుచున్నారు. అవి యన్నియు నీ కర్పింపఁబడినచో వ్యర్థములు కావు. ధర్మవిరుద్ధమైనను లౌకికవిషయ మైనను గర్తృకలాపము నీయందుంచిన నది విఫలము కాదు. నీవాత్మకు నిరతిశయప్రియుఁడవై యుండ నట్టి నీ కర్పితమైనది నిష్ఫల మెట్లగును? మఱియు స్వల్పకర్తృమయినను నీకర్పితమయినది యనంత ఫలము గల్గించు. కావున మాయొనరించిన స్తుతి స్వల్పమయినను నీ సుందరరూపమునుజూప సమర్థమయినదే! చెట్టు మొదట నీరు ప్రాసినచో నది తచ్చాఞ్చోపశాఖల నన్నింటిని దృప్తిపొందించునట్లు నిఖిలదేవతలకును మూల మయిన నిన్నారాధించినచో నది యఖిలదేవతలను దనువును; మఱియు సకలపురుషార్థములను సాధించును. ఓ దేవా! ప్రకృతి పురుషులకార్యములతోఁ బోల్ప వలనుపడని యద్భుతకార్యముల

నొసర్చుచు, సనంతుఁడవై హేయగుణములు లేనివాఁడవై సత్వాదిగుణములకు నియామకుఁడవై సత్వమును వర్ధించు కర్మమున కనుగుణముగాఁ బ్రవర్తించు చున్ననీ కిప్పుడు సమస్కారము లొచరించెదము. నిన్నుఁ బ్రసన్నునిఁగాఁ జేసికొనుట కింతకుఁ దప్ప వేతొక యుపాయము లేదు.” ఇది యైదవయధ్యాయము.



—♦— { విష్ణువు ప్రత్యక్షమగుట; సహద్రుహను మఖింప } —♦—
మందరపర్వతమును గొనిపోవుట.

అని యిట్లు దేవతాగుణములచే నుతింపఁబడి పరమేశ్వరుఁడు వేపురు సూర్యులతోఁ దుల్య మయినకాంతి గలవాఁడై వారికిఁ బ్రత్యక్షమయ్యె. అతని దేహకాంతిచే దేవతల కన్నులు మిఱు మిట్లుగొనుటంజేసి వారు తమ్మునుగాని భూమినిగాని, యాకస మునుగాని, దిక్కులనుగాని చూడలేకపోయిరి. అప్పుడు భగవంతుఁ డగు బ్రహ్మయు శంకరుండును నా పరమేశ్వరుని దేహమునుజూచిరి. ఆ యీశ్వరునిదేహ మింద్రనీలమణులవలె శ్యామలవర్ణము గలది. అతని కన్నులు దామరపూవులోపలి దళములవలె నెఱ్ఱనివై యుండె. అతఁడు దాల్చిన పట్టువస్త్రము తప్తకాంచనమువలెఁ బ్రకాశించుచుండె. అతని సకలావయవములును బ్రసన్నములై సుందరములై యుండె. అతని కనుబొమలు మిక్కిలి సుందరములై యుండె. మంచి రత్నములు దాసిన కిరీటము బాహుపురులు మొదలగు సలంకారముల నతఁడు దాల్చియుండె. కర్ణకుండలముల కాంతులచే నినుమడింపఁబడిన చెక్కిళ్లకాంతి యతని ముఖపద్మమున కమిత

సౌందర్యమును గూర్చుచుండె. అతఁడు బంగారు మొలత్రా
 టిని, గడియములను, ముత్యాలహారములను, నందెలను, గొస్తుభ
 రత్నమును, శ్రీదేవిని, వనమాలను దాల్చి వెలయుచుండె. చక్ర
 ము మొదలగు సతని యాయుధములు పురుషాకృతులను దాల్చి
 యతని సేవించుచుండె. అట్టిపరమేశ్వరునిఁ జూచి బ్రహ్మరుద్రుని
 తోడను, సకల సురులతోను సకలావయవములు భూమినిదాఁకు
 నట్లుగా మ్రొక్కి పరమపురుషు నిట్లు నుతింప నారంభించె.
 'ఓదేవా! నీవు కర్తాధీనుఁడవు కాకయే సృష్టిసథిలయము లొన
 ర్చుచున్నావు. సత్వాదు లగుప్రకృతిగుణములకు శత్రువవు.
 నీవు దుఃఖరహిత మగునానందమునకు సముద్రునివంటివాఁ
 డవు. అణుస్వరూపుఁ డగుజీవునికంటెను సూక్ష్మతరుఁడవై
 యతనియం దంతరాత్మవై యొప్పుచున్నవాఁడవు. నీవు మహా
 ప్రభావము గలవాఁడవు. ఊహింపఁ దరముకాని తేజస్సు గల
 వాఁడవు. ఇట్టి నీకు నమస్కారము లాచరించెదను. ఓ పురుష
 శ్రేష్ఠా! శ్రేయస్సును గోరువా రీ నీ రూపమును, వేదోక్తమును
 బాంచరాత్రాదులచే బోధితము నగుయోగముచే నారాధింతు
 రు. ఈనీరూపమందు ముల్లోకములతోను గూడినమమ్మును జూ
 చుచున్నాము. కావున విశ్వము నీకంటె వేఱయినదికాదని నీశ్చ
 యింపవచ్చు. ఈ విశ్వము మొదటికాలమందును, మధ్యకాల
 మందును, సంత్యకాలమందును, స్వతంత్రుఁడ వయిన నీయందే
 కానవచ్చుచున్నది. ఉపాదాన కారణమయిన మంటికంటె
 ఘటము వేఱుగాన ట్లుపాదాన కారణము లయిననీకంటె
 నీ జగంబు వేఱయినదిగానేరదు. అట్లగుటంజేసి జగత్తునకు
 సంభవించుచున్న యాద్యవస్థయు, మధ్యమావస్థయు, సంతిమా

వస్థయు నీవేకాని వేఱుకాదు. అట్లు జగంబున కభిన్నుడ వయ్యుఁ బ్రకృతి విలక్షణుడైన జీవులికంటెను విలక్షణుడవై తద్గతదోషముల నందవు. ఓదేవా ! నిన్నువిడిచియుండలేనిదై నీకు వశంగతయై యున్నమాయచే నీ జగము నిర్మించి యం దంతరాత్మరూపమునఁ బ్రవేశించితివి. అట్లు ప్రవేశించి గుణ పరిణామమందు సైతమును జేతనాచేతనగతము లగునీచ గుణముల నొందక వర్తించు నిన్నుఁ బండితులు యోగపరిశుద్ధ మైనమనస్సుచే సాక్షాత్కరము చేసికొందురు. మఱియు మధించి కట్టెలందుడు నగ్నిని దీసికొనుచున్నట్లును, బిలికి గోవులం దున్న పాలను గాంచువిధమునను, గృషిచేసి భూమియం దున్నయన్నమును సాధించుచందమునను, భూమిని ద్రవ్వ జీవనభూత మగు జలమును జేకొన్నట్లును, విద్వాంసు లగుపురుషులు చేతనాచేతనము లగుపదార్థములందున్న నిన్నును యోగపరిశుద్ధమైన మనస్సనెడిసాధనమువలనఁ బొందుచున్నారు. ఓలోకనాథా! ఓపద్మనాభా ! నిరతిశయపురుషార్థ మగునీరూపమును మిక్కిలి చిరకాలమునుండి కోరుచున్నాము. మాపూర్వపుణ్యవశమున నేటి కది మాకుఁ బ్రత్యక్షమైనది. కార్చిచ్చుచేఁ బరితాపముచెందు గజములు గంగాజలమునుబొంది సంతసించునట్లు నీ యీ రూపమునుబొంది సుఖించుచున్నాము. ఓ లోకనాథా ! అట్టి నీవు మమ్ముఁ దయఁజూచి దేనినపేక్షించి నీపాదమూలమును జేరితిమో యా ప్రయోజనమును మాకు సమకూర్పుము. విశ్వమునకు లోపటను వెలుపటను నిండియుండి సమస్తమును సాక్షాత్కరించుకొనెడి నీ కింతకంటె నేమని విన్నవింపగలము ? నేనును, శంకరుఁడును, దేవాదులును, దక్షాది ప్రజాపతులును మొద

లగు మే మందఱమును నగ్నివలన విస్ఫులింగములవలె నీవలన వేఱయితిమి. అట్టి మేమాత్మ సుఖము నేమెఱుంగుదుము. కావున నీవే బ్రాహ్మణులకును, దేవతలకును, వేదములకును, సుఖము గల్గించునుచు యము నాలోచించి యుపదేశింపుము” అని యిట్లు బ్రహ్మాదులచే సన్నుతుడై పరమేశ్వరుఁడు వారి హృదయమును దెలిసికొని యింద్రియముల జయించి దోసిలికట్టి యెదుట నిల్చి యున్నబ్రహ్మాదులఁ గాంచి తా నొక్కడే సురలకార్యమును నెఱవేర్చు జాలినను సముద్రమథనాదులచే విహరింప నెంచి మేఘగర్జనమువలె గంభీర మగుస్వరముతో నిట్లనియె. “ఓ విరించీ ! ఓశంకరా ! ఓదేవతలారా ! నావచనమును వినుఁడు.

దానివలన మీకు శ్రేయస్సుగలుగును. మీకుఁ జా వెప్పటికిని సంభవింపదు. మీ రిప్పుడు వెంటనే పోయి మంచిమాటలాడి దైత్యులతోను దానవులతోను సంధిచేసికొనుఁడు. కాలనశమున వారు మీకు సఖులై యుండినచో మీ కభివృద్ధి తప్పక కలుగును. నెఱవేర్చుకొనవలసిన కార్య మున్నప్పుడు శత్రువులతో నైనను సంధిచేసికొనవలయు. అట్లు వారలతో సఖులై యుండియు మనస్సులలోఁ గ్రోధమును విడువక యహిమూషికముల వలె వధ్యఘాతుకభావముతో వర్తింపవలయును. అమృతమును సాధించుటకై మీరు శీఘ్రముగాఁ బ్రయత్నింపవలయును. ఆ యమృతమును ద్రావినవాఁడు మృత్యు గ్రస్తఁడయ్యుఁ జావు లేనివాఁ డగును. అట్టి యమృతము మీ కున్నచో సమస్తము సమకూఱును. మీరు ముందుగా సమస్తము లగుగుల్మములను, దృణములను, లతలను, బౌషధులను, బాలసంద్రములతో వైచి మండరపర్వతమును గవ్వముగాఁ జేసి వాసుకిని ద్రాటినిగాఁ


జేసి నా సాయమును బడసి జాగరూకులై మగ్నింపుడు. దైత్యులు
 కేవలము గట్టమును జెందుదురు. మీరు సల మనుభవింతురు.
 ఓ సురలారా ! దైత్యులు దేనిని గోరుదురో దానికెల్ల మీరును
 మోచింపుడు. మంచిమాటలచే గార్యము సిద్ధించినట్లు కోపము
 చేతఁ గాదు. కావున మీ రింకఁ గోపము విడువవలయు. మీరు
 తరుచునపుడు ముందుగాఁ గాలకూటము పుట్టును. దానికి మీ
 రెంతమాత్రము భయపడకుడు. దానిని రుద్రుఁడు భక్షింపఁ
 గలఁడు. సముద్రమునం దుడయించిన వస్తువులలో నొకదానికిని
 మీ రాశపడరాదు; అపేక్షింపఁ గూడదు; ఒకప్పుడను గోపింపఁ
 గూడదు ” అని యిట్లు బోధించి భగవంతుఁ డైనపురుషోత్త
 ముఁడు వారు చూచుచుండఁగా సచ్చటనే యంతర్ధామము చెందె.
 అనంతరము బ్రహ్మాయు శంకరుఁడును, భగవంతునకు సమస్క
 రించి తమతమ నిలయముల కరిగిరి. ఇంద్రాది దేవతలు బలినిని
 సమీపించిరి. అంతఁ బుణ్యశ్లోకుఁ డైనబలి సంధి విగ్రహాదుల
 నెఱిగినవాఁడు కావున యుద్ధమును గోరక వినతులై వచ్చు
 చున్న దేవతలను జూచి చంప నుద్యుక్తులైన తనవారిని వా
 రించెను. సకలమును జయించి సకలోకసంపదలను వశము
 గావించుగొని దైత్యులచే రక్షితుఁడైన భామధ్యమున నా
 నీనుఁడై యున్నబలిని సమీపించి దేవతలలో వరిష్ఠుఁ డయిన
 యింద్రుఁడు మృదుమధురము లైనవచనములతోఁ బురుషోత్త
 ముఁడు చేసిన యుపదేశ ప్రకారముగాఁ దెలిపెను. ఆవచనము
 బలికి శంబరునకుఁ ద్రిపురాసురులకుఁ, దక్కిన దైత్యనాయకుల
 కును హితముగాఁ దోచె. అంత దైత్యులును, సురలును, బర
 స్పరమును సమయ మేర్పఱుచుకొని సంధిచేసికొని యమృతము

నిమిత్తము మిక్కిలి ప్రయత్నముచేసిరి. అనంతరము దేవాసురులు మదాంధులై పరిఘలవంటి బాహువుల బలముచే మందరపర్వతమును బెల్లగించి సింహనాదములు చేయుచు దానిని సముద్రమును బొందింపఁ బ్రవృత్తులైరి. కాని కొంతదూర మేగునప్పటికి బలి యింద్రుఁడు మొదలగువారందఱును వివశులై దాని మోయలేక మార్గమధ్యమున విడిచిపెట్టిరి. మిక్కిలి బరువు గలయా పర్వతము క్రిందఁబడునప్పుడు దేవాసురులు పెక్కుండు నుగ్గయిరి. అప్పుడు భగవంతుఁడు నలఁగిన యవయవములు గలవారై భగ్నమనోరథులై యున్న దేవదానవులను గాంచి యచ్చటికేగి గిరిక్రిందఁ బడి చచ్చినవారి నందఱును గడకంటిచూపులచేఁ జూచి బ్రదికించె. భగవంతు ననుగ్రహమువలన వికలాంగు లగువారుగూడఁ బూర్ణాంగులై బాధారహితులైరి. అనంతరము పరమపురుషుఁడు వారందఱుఁ జూచుచుండఁగా సులభముగా నా పర్వతము నొక్కచేతితో నెత్తి గరుడునిపై నుంచి సురాసురులు గొలువ సముద్రమును సమీపించి యా పక్షిరాజు మూఁపునుండి యాగిరిని దింపిపోవ నతని కనుజ్ఞయొసఁగె. అప్పుడు పక్షిరాజు శీఘ్రమనమున నెగిరి పోయెను. ఇది యాఱవయధ్యాయము.



—◆◆◆ సముద్రమున హోహలాదులు జనించుట. ◆◆◆—

అనంతరమున దేవాసురులు వాసుకి చెంతకేగి “ నీ కమృతములోఁ బాలుపెట్టెద ” మని చెప్పి యొప్పించి యతని నాపర్వతమునకుఁ జుట్టి సంతోషయుతులై యమృత మపేక్షించి సముద్రమును దరువ నారంభించిరి. ఓ రాజేంద్రా ! శ్రీహరి



1395 క్షీరసాగర మథసము : ఉచ్చైశ్చ వాదులు పుట్టుట.

వాసుకిముఖము వైపు పట్టుకొనెను. దేవతలందఱ తాప్రక్కనే పట్టుకొనిరి. ఆ భగవంతుడు డెందుల కట్లు పట్టుకొనెనో యెఱుంగక రాక్షసులు, “మేము స్వాధ్యాయసాధనములము. శాస్త్రములఁ జదివినవారము. పుట్టువుచేతను, జేసిన కర్మకలాపము చేతను బ్రసిద్ధులము. అట్టి మే ముగళకరమైన వాసుకితోఁక నొంతమాత్రమును గ్రహింప” మని పలికి కార్యవిముఖులై యున్నఁగాంచి వాసుదేవుఁడు మందహాసముచేయుచు దేవతలతోఁగూడ ముఖభాగమును వదలి పుచ్చభాగమును జేకొనెను. దైత్యులు ముఖభాగమును గ్రహించిరి. కశ్యప నందనులైన దేవాసుగు లిట్లు స్థానవిభాగమును జేసికొని యధిక ప్రయత్నముతో సముద్రమును దరువఁజొచ్చిరి. ఓ పాండవేయా! ఇట్లు మునిచుచుండ మహాభారము గలయా కొండ నిరాధారమైనందున బలవంతు లగుదేవాసుగులు వైకెత్తు చున్నప్పటికి నాగక జలములలో మునిఁగెను. సురాసురులు తమబలము బలీయమైన దైవముచే నశించుటంబట్టి సవిచారమనస్కులై తెలతెలపోయిన మొగంబులతో నూరక చూచుచుండిరి. అంత విఘ్నేశ్వరుఁ డొనర్చినవిఘ్నమును గాంచి సత్యసంకల్పుఁడు, సపారబలుఁడును, భగవంతుఁడు నగు నజితుఁడు మహాదృఢతమగు తాఁబేటిరూపము నొంది జలములలో మునుఁగుచున్న పర్వతముక్రింద నిలిచి వైకెత్తఁగా సురాసురులు దానిని గాంచి సంతసించి మగుడ మధిప నుద్యుక్తులైరి. ఓరాజా! ఆ కూర్మమూర్తి లక్షయోజనముల విస్తీర్ణత గల్గి రెండవ జుబూదీప్వమో యన్నట్లు సొంపారుచున్న తన వీపుచే ధరించియుండుటంబట్టి యక్కొండ నిరపాయముగా నుండెను. సురవరులును,

దైత్యశ్రేష్ఠులును దమ బాహుబలముచే గడువేగముగాఁ ద్రిప్పు చున్నయగా పర్వతపుపరివర్తనము లమితబలుఁ డయిన యా కూర్మమూర్తి యొడలి దురదను దొలఁగింప ననుకూలముగా నుండె; కాని రవంతేనియు బాధ గల్గింపలేకపోయె. జలమందుఁ దాఁబేటిరూపుననుండియే పరమేశ్వరుఁ డాయసురులలోఁ బ్రవేశించి వారికి బలవీర్యములను గల్గించుచు, నట్లే దేవరూపమున దేవతల బలవీర్యాదులను వర్ధించుచు వాసుకిని నిద్రామత్తునిఁగాఁ జేయుచు, నా గిరి యుపరిభాగమున రెండవ గిరివలె నొప్పుచు నేకహస్తముచే దాని నాక్రమించుచు వెలయుచుండుటం జూచి బ్రహ్మాదు లతని మహిమను నుతించుచుఁ బూలవానఁ గురియించిరి. ఓరాజా ! భగవంతుఁ డిట్లు పర్వతమునకుఁ గ్రిందను మీఁదను, నాధారముగా నుండి తమయందును, వాసుకియందును బ్రవేశించి బలకరుఁడై యుండుటం జేసి దేవదానవులు మదించి తమ బలమునంతను వినియోగించి జలజంతువులకు ఖోభ గలుగునట్లు సముద్రమును వడివడిగాఁ దరుచుచుండిరి. అంతలో ముఖభాగము నవలంబించి యున్న రక్కసులు వాసుకి నేత్రములవలనను, సహస్రముఖముల వలనను, నిట్టూర్పు వాయువులవలనను బుట్టిన యగ్నిచేతను బాగచేతను దేహకాంతిని దొఱంగి దావాగ్నిచే దగ్ధములైన సరళవృక్షములవలె నుండిరి. ఆ యగ్నియుఁ బాగలును దేవతలకుఁగూడ సోకి వస్త్రములను గంఠమాలలను, గవచములను, ముఖములను వివర్ణములగాఁ జేసి శరీరకాంతిని దఱిఁగింపఁ దొడంగెను; కాని యింద్రునకు వాహనము లయిన మేఘములు వర్షించు చుండుటచేతను, సముద్ర తరంగము

లలో దాగియున్న శీతలవాయువులు ప్రసరించుటచేతను
 నంతగా వారు బాధలనొందలేదు. దేవదానవులచే మధింపఁబడి
 నను సముద్రమువలన నమృత ముదయింపనందున భగవం
 తుఁ డగునజితుఁడు స్వయముగానే మధింపఁ దొడంగెను. ఆసమ
 యమున హరి మేఘమువంటి దేహకాంతిగల్గి పచ్చని పట్టువస్త్ర
 మునుదాల్చి మెఱపుఁదీవెలవలె బొలుపాటు కంఠాభరణములచే
 నొప్పుచుఁ గిరీటసహిత మగుశిరస్సుచే నాకాశమును బ్రకాశింపఁ
 జేయుచు జ్వలించు చున్నవనమాలను ధరించి, యెఱ్ఱని నేత్ర
 ములు గలవాఁడై యలరుచుండెను. అతఁడు లోకముల కభ
 యము నీయఁజాలిన తన భుజములతో సర్పమును బట్టికొని
 సముద్రమును మధించుచు రెండవపర్వతమువలె బ్రకాశిం
 చెను. ఇట్లు మధించుచుండఁ బర్వతభ్రమణమువలనఁ జేఁపలు,
 మొసళ్లు, సర్పములు, దాఁబేళ్లు, తిమింగిలములు, తిములు, గజ
 ములు మొదలగు జలజంతువు లన్నియు మిక్కిలి క్షోభచెందు
 చుండెను. ఇట్లు మధింపఁబడు సముద్రమునుండి ముందుగా
 హలాహల మనెడి దుస్సహ మగువిష ముదయించె. అది సాటి
 లేనిదై భయంకర మగువేగము గలదై దిక్కులకును విదిక్కుల
 కును, మీఁదికిని, గ్రిందికిని వ్యాపించుచుండెను. దానింగాంచి
 సురాసురలును, ముల్లోకములందలి ప్రజలును, మిక్కిలి భయ
 పడి దిక్కులేనివారై శంకరుని శరణువేడఁ బర్వడిరి. ఇట్లు సురా
 సురాదులు త్వరగాఁబోయి లోకముల యభివృద్ధినిమిత్తము
 పార్వతితోఁగూడఁ గైలాసమునఁ గూర్చుండి మోక్షముకై తప
 మొనర్చుచున్నవాఁడును మునీశ్వరులకుఁ బూజనీయుఁడును నగు
 శంకరుని సమీపించి సమస్కరించి స్తోత్రము లొసర్పనారంభిం

చిరి. “* ఓశంకరా! నీవు దేవతలకుఁగూడ దేవుఁడవు. నీవు సర్వభూతములకు సంతరాత్మవు. నీవు సకలభూతములను సృజించువాఁడవు. అట్టి నీ పాదమూలములఁ జేరినమమ్ముఁ జేరఁ దీయఁము. ముల్లోకముల దహించి వచ్చు చున్నయీ విషము నడచి రక్షింపుము. † సకల లోకములకును నీ వొక్కఁడవే యీశ్వరుఁడవు. సంసారబంధము గల్గించుటకును మోక్షము గల్గించుటకును, నీవే ప్రధానుఁడవు. నీవు లోకములకు గురువవు. అట్టివాఁడ వగుటచేతనే బుద్ధిమంతులు నిన్నుఁ బూజించు

* ఇట రుద్రునిఁ బరమ కారణునిఁగాఁ జెప్పి భగవంతునియందుండు నసాధారణధర్మము లతనియందున్నట్లు విల్గించుచున్నారు. అట్లుచేయుట భగవద్ధర్మములు రుద్రునియం దాగోపితములగుటవలన ననియెఱుంగవలయును. లేదా రుద్రుఁడు భగవంతుని యావేశావతారిమే కావున పరమేశ్వరిబుద్ధిచే నట్లు విల్గించుట సముచితమని తెలియవలయు.

† ఈప్రకరణమున విషభీతులగుటంబట్టి దేవతలు శంకరునే పరబ్రహ్మనుగా భావించి యిట్లునుతించుచుండిరి. కాని యతఁడు వాస్తవముగాఁ బరబ్రహ్మను కాఁడు. కావుననే శంకరుఁడు తన్నుఁ బరమేశ్వరునిఁగా నుతించుచున్నప్పటికిని దాసుమాత్రము తిన్నట్లుతలంపక పార్వతితో “ఆపన్నులగువానికి యథార్థజ్ఞానముండదు. కావుననే యాపన్ను లగుసురలు పరమేశ్వరుఁడను గాని నన్నుఁ బరమేశ్వరునిఁగా భావించి నుతించుచున్నారు. వీరల యవివేకమును జూచును” అని యాక్రిందివిధమునఁ జెప్పుచున్నాఁడు, “ఆహోబతభనాన్యే తత్రప్రజానాం పశ్యేవైశశసం పుంసః కృపయతో భద్రేసర్వాత్ప్రీయతేహః॥ ప్రీతేహరా భగవతి ప్రీయేహంసచరాచరం॥ ఈనెప్పటచే భూతదయకు సంతసించువాఁడును సర్వాంతరాత్మయుఁ దనకంటె నుత్కృష్టుఁడు నగుపరమేశ్వరుఁడున్నట్లు లీశ్వరుఁడే తలంచుచున్నాఁడు. కావున నీస్తుతి రుద్ర శరీరకుండయిన పరబ్రహ్మనునే చెందునని తెలియవలయు.

చున్నారు. ఓస్వప్ర కాశా ! నీ కంశభూతయై త్రిగుణములుగల్గి
 యున్నమాయచే నీ ప్రపంచమునకు సృష్టిని, స్థితిని, లయమును
 బొందించుచు బ్రహ్మ యనియు, విష్ణువనియు, శివుఁడనియు నామ
 ములఁ జెందుచున్నావు. చిదచిద్రూపము లగుపదార్థములను
 సృజించు పరబ్రహ్మవు నీవే; చిదచిత్తులచేఁ బ్రకాశించు ప్రపంచ
 మవు నీవే; దాని కంతరాత్మవై యున్నవాఁడవును నీవే; శాస్త్ర
 ముచే సాధనీయుఁడవు నీవే; జగములకుఁ గారణభూతుఁడవు నీవే;
 ఆత్మవు నీవే; కాలశరీరకుఁడవు నీవే; నిఖిలయాగములును నీవే;
 నిర్వికారుఁడవును సర్వాంతరాత్మవు నగుపరబ్రహ్మవు నీవే; సకల
 ధర్మములచేతను బూజనీయుఁడవు నీవే; అకారోకారములును
 మకారమును గలిసి యేర్పడిన యోంకారము భవద్విషయక
 మనియే చెప్పుదురు. ఓశంకరా! నీవు సకలదేవతాస్వరూపుఁడవు.
 అగ్ని నీకు ముఖమనియు, భూమి నీకుఁ బాదములనియు, గాలము
 గమనమనియు, దిక్కులు నీచేవులనియు, వరుణుఁడు నీ నాలుక
 యనియుఁ జెప్పుదురు. ఆకాశము నీపొక్కిలి; వాయువు నీ
 నిట్టూర్పులు; సూర్యుఁడు నీనేత్రములు; జలము నీరేతస్సు; నీ
 యాత్మ యఖిలజీవాత్మలకును నాధారము. చంద్రుఁడు నీ
 మనస్సు; దివీ నీశిరస్సు; సముద్రములు నీకుశ్లీ; పర్వతములు నీ
 యస్థిసమూహములు; ఓషధులును, లతలును, నీరోమములు;
 గాయత్ర్యాది ఛందస్సలు నీధాతావులు. ఓ వేదమయా ! వేదో
 క్తమగు ప్రసిద్ధధర్మము నీహృదయము. తత్పరుషము, అఘో
 రము, సద్యోజాతము, వామదేవము, ఈశానము నాఁబడు నను
 వాకము లైదును నీముఖవ్యాపారరూపములు. ఆయనువాకము
 లేకదా ముప్పదియెనిమిది మంత్రవర్గము లయినవి. స్వయం

ప్రకాశమై శివ మనుపేరు గలయాత్మ తత్త్వము నీయవస్థానము. అధర్మసంభూతము లగులోభము. దంభము మొదలగునవి నీ నీడలు; ప్రపంచసృష్టి నొనరించు సత్వరజస్తమములు నీ నేత్రములు; గాయత్రి మొదలగు ఛందస్సులచే బ్రచురమై పురాతన మయినవేదము సర్వజ్ఞుడవును, శాస్త్రప్రణేతవు నగు నీ యీక్షణము. ఓ గిరీశా! ఓ లోకపాలకా! స్వప్రకాశ మగు * నీస్వరూపమును బ్రహ్మకును, విష్ణువునకు నింద్రునకునుగూడ తెలిసికోదగియున్నది. దానియందు రజస్సు మొదలగుప్రాకృత గుణములు లేవు. దేవమనుష్యాది భేదముగూడ నందులేదు. ఓ దేవా! నీ విదివటకు భూతద్రోహముచేసెడి మన్మథుని, దక్షయజ్ఞమును, దక్షునిఁ ద్రిపురాసురులను సంహరించితివి. అయిన నా నీచేష్టలు నిన్ను నుతించుటకుఁ జాలవు. ప్రళయకాలమున నీవు చేసిన ప్రపంచమును నీకంటి మంటలచేత భస్మముచేయుదువు. అట్టి యసాధారణకృత్యమునే నీవు గొప్పగానెంచవు. అట్లుండ నీ స్వకార్యములు నీమనమునకు గొప్పలని యెట్లుతోచు? వానిని సాధనముగా నుంచుకొని మా చేసిన నుతి నీకెట్లు సంతసింపజేయును? ఆత్మారాము లైనగురువులచే సంతతమును

* ఇందులకు మూలము. 'విరించై కుంత సురేంద్రగమ్యమ్' అని యున్నది. దీని నాలోచింప శంకరుఁడు విష్ణువునకుఁగూడ నమస్కరింపఁదగినవాఁడ నట్లు తోచుచున్నది కాని యదిసరికాదు. మఱియెట్లనఁగా, ఈప్రకరణము రుద్ర శరీరకుఁ డయిపరమేశ్వరుని నుతించుచున్నది. పరమేశ్వరస్వరూపము పరిచ్ఛేద్యముకాదు. పరమేశ్వరుఁడుగూడఁ దన స్వరూప మిట్టిదనిచెప్పలేనట్లు గ్రంథమలనలనఁ దెలియవచ్చుచున్నది. కాన విష్ణువు తనమహిమను తానే తెలిసికోవలసియున్నదని యర్థమయివట్టిచ్చట గ్రహింపవలయు.

దమతమ హృదయములందు స్వరింపబడు చున్ననీ సామర్థ్య మెఱుంగక కొందఱు పార్వతితోఁ జరించుటంజేసి కామివనియు, ఫలమునపేక్షించి తప మొనర్చుచున్నా వనియు, శ్మశానము నందుఁ జరించువాడ వనియు, గ్రూరుడ వనియు, హింసా కృత్యముల నొనర్చువాడవనియు, నిందించుచున్నారు. నీ చేష్టను దెలిసికోలేనివా రందఱును సిగ్గులేనివారని చెప్పవచ్చును. ఇట్టి వాడ వగుటంబట్టి కార్యావస్థను, గారణావస్థను బొందెడి చిద చిత్తులకంటె విలక్షణుడవై సర్వవ్యాపివై యున్న నీ స్వరూప మును దెలిసికొనుటకే బ్రహ్మాదులు సమర్థులు కారని చెప్పవలసి యుండ నుతింప నెట్లు సమర్థు లగుదురు ? బ్రహ్మాదు లశక్తు లగు చున్నప్పుడు నీచే సృష్టింపబడిన బ్రహ్మాదులచే సృజింపబడిన మావంటివా రెట్లు శక్తు లగుదురు ? కావున మాశక్తికొలంది నీస్తోత్రమును జేయుచున్నాము. ఓయీ ! మీరు నుడివిన సర్వ ధర్మములు పరమాత్మవికాని నావికావు. నేను పుణ్యాతిశయ మునఁ బొందఁబడిన యధికారము గల జీవుడనుగాని మీరన్నట్లు పరమాత్మను కానే ! యందువేనిచెప్పెదము వినుము. ఓ పర మేశ్వరా ! నీవు పరమాత్మవైనను గాకపోయినను నీకంటెఁ బరతత్త్వ మున్నదోలేదో మాకుఁ దెలియకపోయినను నీవు లోకసుఖము నపేక్షించి పెక్కులు కర్మము లాచరించుచున్నా వని నిశ్చయముగాఁ జెప్పవచ్చును. సర్వము పరమేశ్వరున కధీన మయియుండుటచేతను, సతఁడు లేకుండ నెవరికయినను స్వరూప స్వభావములు లేకుండుటంజేసియు, దద్దప్తిచేతనే తద్ధర్మముల చేతనే సమస్తమును నుతింపవలయును గాన నిన్ను సల్లె నుతిం చితిమి. కావున మానుతిని జేకొని మా యభీష్టమును దీర్పుము'

అని యిట్లు పరమాత్మ ధర్మములచే నుతింపఁబడుచుండు సర్వ భూతహితుఁ డయినయీశ్వరుఁడు సంతసించి యీ దేవతలకుఁ గాలకూటమువలన సంభవించిన దుఃఖమును దెలిసికొని తనప్రి యురాలగుపార్వతి కిట్లనియె. “ప్రియురాలా! ఆహా! ఎంతకష్టము! ఎంతకష్టము! క్షీరసాగరమును దరుచుటవలన భయంకర మగు హాలాహలము పుట్టెను. దానివలన నీదేవతలకును, లోకముల కును, గొప్పయాపద సంభవించినది. ఇప్పు డాప్రజలకు సంప్రాప్త మయినదుఃఖమును జూడుము. దీనులై శరణాగతు లగువారిని రక్షించుటయే ప్రభువు లగువారికి ముఖ్యధర్మము. కావున జీవింపఁదలంపు గల వీరిని రక్షింపఁ దగినయుపాయము నాలోచింపవల యును. లోకమున సజ్జనులు క్షణభంగురములగు తమ ప్రాణములచేఁ బ్రాణుల ప్రాణముల రక్షించుచుందురు. దానివలన నెంతయో లాభము గలదు. భగవన్తాయచే భూతములు మోహితములై పరస్పరమును ద్వేషించుచుండును. అట్టివానియందు దయగల్గి వర్తించెడి పురుషునందు సర్వాంతరాత్మ యగుపరమ పురుషుఁడు ప్రీతిఁజెందును. జ్ఞానాది పరిపూర్ణుఁ డయినహరి ప్రీతుఁ డయినచో జరాచరసహితుఁడ నగునేను ప్రీతిఁజెందెదను. కావున నే నీ విషమును భక్షించెదను. ప్రజల కింక సుఖము గల్గుఁగాక ” అని యిట్లు లోకసుఖకరఁ డయినరుద్రుఁడు విష భక్షణమున కభిముఖుఁ డయ్యె. తనభర్తప్రభావ మెఱుఁగును గాన పార్వతియు యందుల కనుమోదించె. అంత శంకరుఁడంతటను వ్యాపించి వచ్చుచున్నవిషమును గరతలమునఁ జేర్చి కొని దయతో భక్షించెను. ఓ రాజా! జలకల్మష మయిన విషము తనబలము నీశ్వరునకుఁగూడ జూపకపోలేదు. ఆ విషము

తన వేడిమిచే నీశ్వరుని కంఠమును నల్లగాఁ గమలునట్లు చేసినది. అయిన నది రుద్రున కలంకారమే యయ్యె. అయారే! లోకమున సాధువులు స్వార్థమును ద్యజించి లోకహితమునెంచి పరితాపము చెందుదు రనుట కిదియొక నిదర్శనముగదా! అట్టి పరోపకారము సకలాత్ముఁ డయిన పరమేశ్వరునికి సంతసము గల్గింపకమానదు. ఆశ్రితుల యభీష్టము నెఱవేర్చు శంకరుఁ డొనర్చిన యద్భుతకర్తవ్యమున కచ్చెరువడి బ్రహ్మాయు, విష్ణువును, బ్రజలును, దాక్షాయణియు మిక్కిలి స్తుతించిరి. ఈశ్వరుఁడు భక్షించునపుడు జాతిపడిన విషలేశములను, దేవులు, బాములును, విషాషధులును, మఱికొన్ని జంతువులును స్వీకరించెను. ఇది యేడవయథాయము.

—◆—
—◆◆◆— శ్రీరసాగరమున నైరావతాదులు జనించుట. —◆◆◆—

శంకరుఁ డిట్లు విషమును భక్షించినందులకు దేవదానవులు మిక్కిలి సంతసించి వేగముగా సముద్రమున కరిగి తొంటియట్ల సముద్రమును బలముతోఁ దరుచుచుండ గామధేనువుదయించె. దేవతలకుఁ బ్రీతిఁ గల్గించు యాగములకుఁ బనికివచ్చు పాలు, పెరుగు, నేయి మొదలగు హోమద్రవ్యముల నిచ్చునుగదా యని యెంచి బ్రహ్మవాదులగు ఋషీశ్వరులు దానిని స్వీకరించిరి. అనంతరము చందురునివలెఁ దెల్లనిదగునుచ్చైశ్శ్రవ మనెడి గుఱ్ఱముద్భవించినది. దానిని బలి పుచ్చుకొనియె. ఇంద్రునకుఁ గూడ దానియం దానవొడమెను, కాని భగవంతుని యుపదేశముచొప్పున మనస్సుఁ ద్రిప్పికొనెను. పిమ్మటఁ దెల్లనికాంతుల నీనుచు శిఖరములఁబోలు నాలుగు దంతములచేతను గైలాసము

శోభనాకర్షించుచు గజశ్రేష్ఠ మగునైరావతముం దుదయించెను. దానివెంటనె తక్కిన దిగ్గజములును, వానివెనుక నెనిమిది యాడేనుఁగులును జన్మ మందినవి. అనంతరము కాస్తుభమనెడిరత్నము సంభవించె. ఆ రత్నమును హరి గ్రహించి వక్షమున నలంకారముగాఁ దాల్చె. అటుపిమ్మట దేవలోకమున కలంకారభూత మగు కల్పవృక్షము పుట్టెను. అది యెల్లప్పుడు నధులుకోరిన వాంఛితములనెల్లఁ బూరింపఁజాలినది. పిమ్మట బంగారునగలచే నందమైన మెడలతోను, సుందరము లగువస్త్రములతోను నచ్చర లుదయించిరి. వారు మనోహరము లైన గమనములచేతను, గడకంటిచూపులచేతను, సురలమనంబుల నాకర్షించి రతిసుఖము గల్గింపఁజాలినవారు. వారివెనుకఁ బరమేశ్వరునియందు లగ్నమగు మనస్సుగల్గి మెఱపుఁదీవియవలె నిజకాంతులచే దిక్కుల వెల్లించుచు లక్ష్మీదేవి సముద్రమునుండి యావిర్భవించె. ఆమె సౌందర్యాతిశయమునకును లేఁబ్రాయమునకును, దేహకాంతికిని, జిక్కినహృదయములు గలవారై దేవాసురులందఱు నామెయందుఁ గోర్కి వహించిరి. ఆసమయమున నద్భుతమై మిక్కిలి విలువ గలసింహాసనము నొకదాని నిండ్రుఁడు గొనివచ్చి యామె కర్పించెను. రమాదేవి దానిపైఁ గూర్చుండెను. గంగ, యమున, సరస్వతి మొదలగునదులు శరీరములఁ దాచ్చి స్వర్ణకుంభములతో నిర్మలజలమును దెచ్చిరి. భూమి మూర్తిమతియై యభిషేకమునకుఁ దగినయోషధులఁ గొనివచ్చె. గోవులు పంచగవ్యము నొసంగినవి. వసంతుఁడు మూర్తిమంతుఁడై నానావిధ పుష్పముల సమర్పించె. ఋషులు మంత్రపూర్వకముగా గంగాదిజలములచే నభిషేకించిరి. గంధర్వులు మంగళ

ములను బాడిరి. స్త్రీలు సృత్యము గావించిరి. మేఘములు మూర్తి
మంతములై మృదంగములు, దప్పెటలు, దుందుభులు, గోముఖ
ములు, శంఖములు, వేణువులు, వీణలు మొదలగువాని జేకొని
తుములముగా వాయింపఁదొడంగిరి. అనంతరము దిగ్గజములు
పూర్ణకలశములఁ దాల్చి బ్రాహ్మణులు మంత్రము లుచ్చరించు
చుండఁ బద్మహస్త యగులక్ష్మిని దానమాడించినవి. స్నాన మగు
నప్పటికి సముద్రుఁడు పచ్చని పట్టువస్త్రములఁ దెచ్చియిచ్చెను.
మకరందసానములచే మదించిన తుమ్మెదలు గలవై జయంతి యను,
పుష్పమాలచే నమ్రహదేవిని వరుణుఁ డలంకరించె. విశ్వకర్త
మనోహరము లగుభూషణములను, సరస్వతి ముత్యాలహర
మును, బ్రహ్మ పద్మమును, నురగులు గుండలములను, దెచ్చి
యిచ్చిరి. ఇట్లలంకరింపఁబడిన లక్ష్మీదేవి తన కభిమతుఁ డయిన
పతిమెడలో ధ్వనిచేయు చున్నతుమ్మెదలు గల యుత్పలమాలను
జేత ధరించి చెక్కిళ్లయందు బ్రతిఫలించెడి కుండలములచేతను,
సిగ్గుతోఁ గూడిన మందహాసము చేతను, సుందర మగువదనమును,
జందన కంకుమముల పూతలచే నొప్పుచు సమములై పరస్పర
మొరసికొనుచు నున్న స్తనద్వయమును, గృశించిననడుమును గల
దై, మధురము లగునూపురధ్వనులనల్గడ గడలుగొలుపుచుసంచా
రముచేయు చున్న హేమలతవలె బ్రకాశించుచు నిట్టటు నడ
యాడుచుండెను. నిత్యమును, నిత్యము లగుకల్యాణగుములు
గలదియు, హేయగుణములు లేనిదియు, సగునాశ్రయమును
దనకు సంపాదింపనెంచి యందులకై గంధర్వులందును, యక్షు
లందును, నమరులయందును, జారణులందును, దక్కినవారి
యందును వెదకెనుగాని యామె కనుకూల మగుస్థానము లభింప

లేదు. ప్రతివానియందు నొక్కొక్కలోపము గానవచ్చుటచే నెవఁడును నామెమది కిష్టఁడు గాఁడయ్యె. రుద్రుఁడు, దూర్వాసుఁడు మొదలగువారికిఁ దపోధనంబు గలదు. కాని వారు కోపమును జయింపలేకపోయిరి. గురువు, శుక్రుఁడు మొదలగువారికి జ్ఞానము గలదు. కాని వారి జ్ఞానము సంగరహితమైనది కాదు. బ్రహ్మ మిక్కిలి గొప్పవాఁడే. కాని యతఁడు తన కుమారిక నేమోహించినవాఁడగుటంజేసి కామమును జయింపలేక పోయె. ఇంద్రుడు లైశ్వర్యము గలవారే. కాని యా యైశ్వర్యము పరులయనుగ్రహమువలన సంపాదించుకొన్నది కాని స్వభావసిద్ధమైనదికాదు. అట్టివారు ప్రభువు లెట్లగుదురు. యమాదులు ధర్మశాలులే కాని వారియందు భూతదయలేదు. కొండఱయందు వితరణగుణము గలదు కాని యది ముక్తిహేతువుకాదు. కొండఱకుఁ జాలినంత పరాక్రమము గలదు కాని యది మఱికొండఱచేఁ బరిహృతమగును. ఆలోచింప భగవంతునికంటె నితరులెవ్వరును బ్రాకృత గుణవర్జితులుకారు. చిరాయువు గలవారికి మంగళ స్వభావములేదు. మంగళ స్వభావముగలవారికిఁ జిరాయువలవడుట యరుదు. సుస్వభావంబును జిరాయువు సుభయమునుగలవారికి మంగళకర మగువేషములేదు. ఇట్టి సద్గుణములన్నియుఁ గల్గి సుమంగళవేషమున నొప్పువాఁడు పరమేశ్వరుఁడు కలఁడు. కాని యతఁ డవాప్తసకల కాముఁడగుటంజేసి నన్ను వరించునో వరింపఁడో " అని యిట్లు తలపోయుచు నసాధారణములును మంగళములును, సగు సకల గుణముల కాశ్రయుఁడై ప్రాకృతగుణములు లేక యపేక్షారహితుఁ డై యఖిలమునకు నాశ్రయణీయుఁడై యున్నముకుందునిఁ బతిగావరింపఁ దలంచి,

ఋంకారము లొనర్చు మత్తమధుకరముల సమూహములు గల
 తన చేతిలోని పద్మమాలచే నతని మెడ నలంకరించి లజ్జామంద
 హాసములచే బ్రకాశించు చూపులు ప్రసరింపజేసి యతని వక్ష
 స్థలమును దనకునివాసముగా నొనర్చుకొనవలెనన్న యూహ
 తో మాటాడక యతని యనుగ్రహమును బ్రతీక్షించుచుండెను.
 ముల్లోకములకుఁ దల్లియు నఖిలసంపదల కాధారయు నగు శ్రీదే
 వికి ముల్లోకములకుఁ దండ్రియగునారాయణుఁడు తన వక్షస్థల
 మును నివాసస్థానముగా నిచ్చెను. ఆ శ్రీదేవి యందుండి తన
 కడకంటిచూపులచేతనే లోకములను లోకాధిపతులను వర్ధింప
 జేయుచుండె. శ్రీదేవి హరివక్షము నధిరోపించుసమయమున
 శంఖములు పూరింపఁబడె. మృదంగములు, తప్పెటలు, దుందు
 భువులు వాయింపఁబడె. గంధర్వులు పాడిరి. అచ్చరలును, దక్కిన
 దేవస్త్రీలు నాడిరి. బ్రహ్మయు, రుద్రుఁడు, మొదలగు వారందఱును
 బుష్పముల వర్షించుచు, భగవద్గుణములను దెలుపు సత్యములగు
 మంత్రములచేత నుతించిరి. దేవతలును, బ్రజాపతులును శ్రీదేవి
 కరుణాకటాక్షములకుఁ బాత్రులై సకల సద్గుణములును, సు
 స్వభావమును, గలవారై యానందము నొందిరి. దైత్యు
 లును, దానవులును, లక్ష్మీచే నుపేక్షితులై దుర్బలులై, నిరు
 ద్యోగులై మోహము నొందిరి. అనంతరము సురకథిదేవత
 యగు వారుణీకన్య కమలములవంటి నేత్రములు గలదై సము
 ద్రములోనుండి నిర్గమించెను. దైత్యదానవులు హరియాజ్ఞ
 చొప్పున నామెను బరిగ్రహించిరి. ఓ మహారాజా ! దేవదా
 నపు లిట్లు విషువని పట్టుదలలతో నమృతము నపేక్షించి సముద్ర
 మును మధించుచుండ నాశ్చర్యముగొలుపు నొకమహాపురుషుఁ

డుదయించె ; అతని బాహుదండములు బలిసినవై దీర్ఘములై
యుండె. అతని మెడ శంఖమును బోలుచుండె. అతని నేత్రము
లెఱ్ఱగా నుండె. అతడు లేబ్రాయము గలవాడైయుండె.
అతని వక్షమున వనమాల ప్రకాశించుచుండె. అతడనేకవిధ
ము లగునలంకారములఁ దాల్చియుండె. అతని పచ్చని పట్టు
పుట్టములు, ఉన్నత మగువక్షస్థలము, రత్నమయములై, మనో
హరములై యున్న కుండలములు, నల్లని కుటిలకేశములు, జూప
ఱ హృదయమాల నాకర్షించు చుండెను. అతడు సింహమువంటి
పరాక్రమము గలవాడై మందహాసము చేయుచుఁ గంకణా
లంకృతము లగుచేతులతో నమృత భాండమును దాల్చియుండె.
అతని పేరు ధన్వంతరి. అతడు విష్ణువు సంశాంశములవలన నవత
రించినవాడు. అతడే యాయుర్వేదమును గనిపెట్టెను. అతడు
యాగములందు దేవతలతో బాటుభాగము గలవాడు.
ఇట్లు వచ్చిన ధన్వంతరిని, నమృతపూర్ణ మగుకలశమును జూచి
రాక్షసు లందఱును మిక్కిలి సంతసించి శీఘ్రముగా దాని హరిం
చుటయేకాక సముద్రమునఁ బొడమిన సమస్త వస్తువులనుగూడ
దీసికొనిరి. దైత్యులు బలోత్కటములై యమృత కలశమును
హరింప దేవత లేమియుఁ జేయఁజాలక విచారించుచు హరిని శర
ణుసొచ్చిరి. సేవకుల కోర్కుల నెఱవేర్చు నారాయణుఁ డాదేవ
తల దుఃఖమును జూచి దయగలవాడై “ఓ సురలారా ! మీరు
విచారింపకుడు. నామాయచే నమృతమును సాధించి మీకిచ్చె
దను” యని యిట్లు దేవతల నోదార్చుచు హరి యచ్చటనే యం
తర్ధానము చెందెను. ఆ సమయమున నమృతమందలి యభిలా
షముచే దైత్యులు “నీవుకాదు, నీవుకాదు, నేనే ముందమృత


మును ద్రావెదను" అని యిట్లు పరస్పరమును గలహించుకొను చుండిరి. వారిలో దుర్బలు లగువారు, "అమృతము నిమిత్తము మనవారుగూడ నెంతయు నర్హులు. సత్రయాగమందు యజమానులవలె నీయమృతమందండఱును సమానఫలమందవలెను. ఇదియే సనాతనధర్మ" మని పలుకుచు మచ్ఛరముతోఁ దనువారిని నిషేధించుచుండిరి; కాని వారు వారి మాటల సరకుగొనక యమృతకలశమును దీసికొని పోవుచుండిరి. అంతలో సకలోపాయముల నెఱింగిన విష్ణువు దేవాదిస్త్రీలందఱను నిరసింపఁజాలిన స్త్రీరూపమును దాల్చి జగముల మోహింపఁజేయు సౌందర్యము గలదగుటచే మోహినియను నామమును వహించె. ఆమె శరీరము నల్లఁగలువవలె శ్యామలమై చూడఁ దగియుండె. ఆమె చువయవములన్నియును, సుందరములై మనోహరములై యుండె. ఆమె చక్కని కర్ణములం దాభరణము లొప్పుచుండె. ఆమె చెక్కిళ్లు మిక్కిలి చక్కఁగానుండె. ఆమె నాసిక యున్నతమై మొగము నందముచ్చుచుండె. నవయావనముచే బలిసి వట్టువలై యున్న స్తనముల భారము నామె కృశోదరము మోయఁ జాలకుండె. ముఖపరిమళము సపేక్షించి వచ్చు తుమ్మెదల ఝంకారములకు భయపడి నేత్రములు మిక్కిలి చలించుచుండె. వికసించిన మల్లపువ్వులదండ యామె కేశపాశమును జుట్టి నెత్తావుల నీనుచుండె. సుందరమగు నామె మెడయం దాభరణములు వెలయుచుండె. శుభప్రదములగు నామె బాహువులందు బాహువురులు ప్రకాశించుచుండె. ఆమె నితంబము శుభవస్త్రముచే నావృతమై ద్వీపమువలె విశాలమై యుండెను. దాని జుట్టును జుట్టికొనియున్న బంగారుమొలత్రాడు మిక్కిలి సుందర

ముగానుండె. ఆమె చరణములందు నూపురములు మధురముగా ధ్వనిచేయుచుండె. జ్ఞానహితమగు మందహాసములచేతను, భ్రువిత్తేజముల విలాసములచేతను, సుందరములగు నామె కడ కంటిచూపులు దానవుల మనస్సులందు మోహమును మాటి మాటికిని వర్ధింపఁజేయుచుండె. ఇది యెనిమిదవయధ్యాయము.

— ❖ —

— ❖ — { మోహిని దైత్యులను పంపించి యమృతమును దేవతలకే పంచుట. } — ❖ —

ఇట్టి సౌందర్యవిలాసముతోఁ దమచెంతకు వచ్చుచున్న మోహినీదేవినిఁ గాంచి దైత్యులు పరిస్పరమును స్నేహమును విడిచి సుధాపాత్రము నొకనివలన వేఱొక్కఁడు హరించుచు నామెను సమీపించి “అయోగే ! యేమిసౌందర్యము ! భభీ ! యెట్టి దేహకాంతి ! వహ్వరే ! దీనియావన మెంతబాగుగానున్నది !!” యని యిట్లు తలంచుచుఁ గామవీడితులై యామెను వెంబడించి యిట్లనిరి. “ఓకంజాక్షీ ! నీవెవతెవు? ఎందుండివచ్చితివి? నీవేమి చేయఁదలంచి యిట్లువచ్చితివి? నీ వెవనిభార్యవు ? నీ వృత్తాంతమును దెలియఁజెప్పుమా ! నీ సౌందర్యము మా మనస్సులను గలంచి యాకర్షించుచున్నది ! సురలుగాని దైత్యులుగాని సిద్ధులుగాని, గంధర్వులుగాని, చారణులుగాని, యోగీశ్వరులుగాని, యీసౌందర్యముగల నిన్ను వరింపలేదని యెఱుంగుదుము. ఆలోచింప వారు నిన్ను వరింపఁ దగినే తగరు. అమరులే యనర్థులగు చుండ మానవు లెట్లర్థులగుదురు ? కావున నీ వెవరిభార్యవును గావు ? ఓసుందరీ ! దయాళు వయినయీశ్వరుఁడు శరీరులమగు మామనస్సులకును, మాయింద్రియములకును సంతృప్తిని గల్గింప



1411. మోహినిరూపియైన భగవంతుడు దైత్యులను వంచించి
దేవతల కమ్మతమును పంచి యిచ్చుట.

నిన్నును సృజించిపంపించెనుగాఁబోలు ! ఇదియే నిశ్చయము. ఓ మానినీ ! మే మీయమృతమునిమిత్తము గలహించుచుంటిమి? బద్ధవై రులమును జ్ఞాతులము నయినమాకు దీనిని తెస్సగాఁబంచియిమ్ము. మేము కశ్యపుని సంతతివారము. కొండఱ మతని పుత్రులము. మఱికొండఱ మతని సోదరులము. మేము సత్కులజాతులమయ్యు నీ యమృతమునకై వివదించుచుంటిమి. ఈవివాదమునశించున ట్లమృతమును బంచిపెట్టుము” అవి యిట్లు ప్రార్థించుచున్నదై త్యుల మొఱ నాలించి మోహినీదేవి మందహాసముగావించి కడకన్నులచే వారినిజూచుచు నిట్లనియె. “ఓదానపులారా! మీరు పవిత్రమయిన కశ్యపసంతతివారు. నేను గులటను. అట్టి మీరు నాయందు విశ్వాసముంచి “యిక్కార్థంబు నెఱవేర్పు” మనుట కచ్చెరువు చెందుచుంటిని. పండితు లగువారు స్త్రీల నెప్పుడును విశ్వసింపరునుఁడీ ! ఓ సురవైరులారా ! మావంటి కులటలస్నేహము తోఁడేళ్ల స్నేహమువలె ననిత్యమైనది. అప్పటి కప్పుడే క్రొత్తమార్గములఁ బట్టుచుండును. కావున నన్ను మీరు నమ్ముట యుక్తముగాలే”దని పలుక నామెపరిహాసవాక్యములు విని దైత్యులు చంచలచిత్తులై గంభీరముగా నవ్వి యమృతపాత్రమును నొసంగిరి. మోహిని యాపాత్రమును జేకొని మందహాసముచేయుచు వారింజూచి “ఓయసురలారా ! నాచేసిన పంపక మొకప్పుడు న్యాయ్యమైనను, నన్యాయ్యమైన మీ రంగీకరించినచో నీ సుధను బాగుగా విభజించెదను” అని పలికెను. దానపు లావాక్యమును విని తద్వాక్యనిశ్చయమును దెలియఁజాలక “నీ యిష్టప్రకారము చేయు” మని పలికి యనుమోదించిరి. అనంతరము వారామె యాజ్ఞచొప్పున

నుపవాసముచేసి స్నానముచేసికొని హవిస్సుచే నగ్నినిబూజించి
 బ్రాహ్మణులకును, భూతములకును, దదితరులకును, యథార్థ-
 ముగా నానాదాసములను జేసి వారివలన నాశీర్వచనములను
 గైకొని నూతనవస్త్రములఁ దాల్చి యలంకరించుకొని తూర్పు-
 నకుఁ జివరలుండునట్లమర్చబడినదర్శలపైఁ గూర్చుండిరి. సురలు
 నట్లే చేసిరి. ధూపములచే సువాసితమై, పూలదండలచేతను దీప-
 ములచేతను నలంకృతమై, యున్న శాలయందు సురాసురులు
 ప్రాజ్ఞులై దర్శలయందుఁ గూర్చుండియుండఁగా సమృతకల-
 శమును జేకొని మోహినీదేవి యాశాలను బ్రవేశించెను. ఆమె
 తొడలు వర్తులములై కరితుండములను బోలుచుండె. ఆమె
 నితంబము సుందరవస్త్రముచేఁ దనరారుచుండె. విశాలమైన
 కటిభారముచే నామెగమనము మందమగుచుండె. మదముచే
 నామె నేత్రములు తిరుగుడుపడుచుండె. ఆమె బంగారపు టం-
 దెలు మనోహరముగా ధ్వనిచేయుచుండె. ఆమె స్తనములు కుంభ-
 ములఁబోలుచుండె. ఇట్లు శ్రీదేవివలె నొప్పారుచు, సుందరము
 లయినకుండల కాంతులచేఁ గర్ణములును, నాసికయును, జెక్కి-
 ళ్లును, ముఖమును, బ్రకాశింప, పైఁటకొంగు జాటుచుండఁ బర-
 దేవతవలె నిరుపమానసౌందర్యముతో నందుఁ బ్రవేశించిన
 మోహినిని గాంచి యామె కడకంటి చూపులకుఁ జిక్కి దేవా-
 సురులు మోహమును జెందిరి. అనంతరము మోహిని దైత్యుల
 కమృతమొసంగుట పాములకుఁ బాలువ్రాయుటవంటిదనియు,
 స్వభావముచేతనే దుష్టులయినవారి కమృతమొసంగిన లోక-
 ములు నిలుచుటకష్టమనియుఁ దలంచి దేవతలను, దైత్యులను,
 వేటువేటుగాఁ గూర్చుండఁబెట్టి మందహాసముచేతను, బ్రియ

వాక్యములచేతను, గడకంటి చూపులచేతను దైత్యులను వంచిచి జరామరణములను హరించు నా యమృతమును దేవతలచేఁ ద్రావించె. దైత్యుల కొక యమృతబిందువైనను దక్కలేదు. అయినను వారు తోలుతమోహినియెదుటఁ బలికినమాటలను దాఁటఁజాలక యామెయందు నమృతముగలవా రగుట చేతను స్త్రీతోవివదించుట నింద్యమని యెఱిగినవా రగుట చేతను నేమియుఁ బలుకకూరకుండిరి. మఱియుఁ దామొకవేళ నిష్ఠురముగా నడిగినచో నామెన్నేహము చెడునని భయపడుచు, నామె బహుమానవచనములకు సంతసించుచుఁగొంచెమేనియు విప్రియముపలుకలేకపోయిరి. రాహువును రక్కసుఁడొకఁడు దేవతావేషమును దాల్చి దేవతల పంక్తిలోఁ గూర్చుండి యమృతమును ద్రావెను. అది సూర్యచంద్రులు గనుఁగొని మోహినికిఁ గనుసన్నచేయ నామె నిశితధారలు గలచక్రముచే నమృతమును ద్రావుచున్న యారాహువుతలను ఖండించెను. వాని మొండెమున కమృతమంటకపోవుటచేఁ గ్రిందఁబడిను. వాని శిరస్స సుధాసంస్పర్శమువలన నమరత్వమునొందెను. బ్రహ్మ యారాహువును గ్రహమునుగా నొనర్చె. గ్రహత్వమును బొందియు రాహువు పూర్వవైరమును విడువక పర్వదినములందు సూర్యచంద్రులను గ్రసించుచుండును. దేవతలందఱుమృతమును ద్రావినతోడనే మోహిని దైత్యులు చూచుచుండఁగాఁ బరుషరూపమునొందెను. ఓరాజా! దైత్యులు దేవతలతోఁ బాటు క్షీరసాగర తీరమునుజేరి మందరపర్వతముచే మఢించి మిక్కిలి శ్రమలొంది యమృతమును సాధించినవారయినను దైవానుగ్రహమువలన సురలమృతమును సుఖముగాఁ ద్రావఁ

గల్గిరి. దైత్యులు విష్ణువునకుఁ బ్రతికూలు రగుటంజేసి యమృతము నొందలేకపోయిరి. పృథగ్భావము నొందియుండుటచేఁ జెట్టు కొమ్మలకుఁ జేసిన జలసేచనము వ్యర్థమగును. అట్లే ప్రాణము చేతను, ధనముచేతను, మనస్సచేతను, వాక్కులచేతను, తన దేహమునిమిత్తము, దారసతాదులనిమిత్తము చేయఁబడిన కర్మ, మహంకారము నుమకారము మొదలగు వేఱువేఱు అభిమానములు గలదగుటచే నిష్ఫలమగుచున్నది. చెట్టునకుఁ బ్రధానమయినమూలమును జలాదులచేఁ దడిపిన సఫలమగు. అట్లే సర్వమున కంతరాత్మయై సర్వకారణుఁ డైయున్న యీశ్వరునిమిత్తము ప్రాణులచేఁ జేయఁబడిన కర్మము సఫలమగును. కావున సమస్తము బ్రహ్మాత్మకమనియే నిశ్చయించి తదాకారమగు దేహమున జేసినదింతయు ఫలవంతమగునని యెఱుఁగుము. ఇట్టి బుద్ధి లేకపోవుటచేతను, హరిభక్తికి విముఖులగుటచేతను దానవులు హరిని సంతసింపఁజేయలేకపోయిరి; తత్ఫలమగు నమృతమును జెందలేకపోయిరి. ఇది తొమ్మిదివయధ్యాయము.

—♦—
—♦— దేహదానప యుద్ధము. —♦—

ఓ రాజా! భగవంతుఁ డీప్రకారముగా సుధారసమును సాధించి సురలచేఁ ద్రావించి గరుడునిపైఁ గూర్చుండి సర్వభూతములును జూచుచుండఁగనే యటనుండి వెడలిపోయెను. పిమ్మట దైత్యులు తమజ్ఞాతులయినదేవతలకుఁ గల్గిన మహాఫలమును గాంచి సహింపలేక యాయుధములను దాల్చి సురలను జంపవెంబడించిరి. సురగణము లమృతపానముచే నతిబలులై నారా

యఁగు పాదపద్మముల నాశ్రయించినవారై తత్ప్రేదిరించివచ్చు చున్నరక్కసుల నెదుర్కొనిరి. ఆ సముద్రతీరమున దేవదానవులకు ఘోరయుద్ధము సంభవించె. దానిఁ దలంచుకొన్న దేహమునఁ బులకలు వొడమును. జ్ఞాశు లయినయా దేవదానవులు పరస్పరమును గోపమును వహించి యొకరినొకరు దార్కొని ఖడ్గములచేతను, బాణములచేతను, నానావిధాయుధముల చేతను గొట్టుకొనిరి. ఆసమయమున శంఖములు, మద్దెలలు, దుందుభులు మొదలగు వాద్యవిశేషముల ధ్వనులును, గజముల బృంహితములును, గుఱ్ఱముల హేషలును, రథముల చప్పుళ్లును, బదాతుల సింహనాదములును గలిసి భూమ్యాకాశముల నిండించె. ఆరణ్యమున రథికులు రథికులతోను, బదాతులు పదాతులతోను, గుఱ్ఱములు గుఱ్ఱములతోను, గజములు గజములతోను దార్కొనిరి. దేవాసురులలోఁ గొందఱు లొట్టియల నెక్కిరి. కొందఱు గజములపైఁ గూర్చుండిరి. కొందఱు గాడిదల నారోహించిరి. కొందఱెలుఁగుబుట్ల నధిష్ఠించిరి. కొందఱు పెద్ద పులులను, కొందఱు సింహములను, కొందఱు గద్దలను, కొందఱు రాఁబులుఁగులను, కొందఱు తోఁడేళ్లను, కొందఱు డేగలను, కొందఱు తిమింగిలములను, కొందఱు శరభమృగములను, కొందఱు గాఱుదున్నలను, కొందఱు ఖడ్గమృగములను, కొందఱు గోవులను, కొందఱు తెడ్లను, కొందఱు గవయములను, కొందఱు నక్కలను, కొందఱు తెలుకలను, కొందఱు తొండలను, కొందఱు గుక్కలను, కొందఱుమనుష్యులను, కొందఱు మేకలను, కొందఱు దుప్పలను, కొందఱు హంసలను, కొందఱు పందులను, మఱికొందఱు స్తలజల పక్షులను, నింకొకకొందఱు

వికృతాకారము గలజంతువులను నెక్కి యుభయసేనాముఖములను బ్రవేశించిరి. ఓ రాజా ! చిత్రము లగుధ్వజపటముల వలనను, మిక్కిలి విలువగల్గి వజ్రదండములైన తెల్లనిగొడుగులచేతను, వజ్రదండములు గలవీచనలచేతను, వింజామరల చేతను, నాయువుచే జలించుచున్న తలపాగలచేతను, ధ్వని చేయుచున్న కవచములచేతను, భూషణములచేతను, సూర్య కాంతిలో దళితశమని మెఱయు శస్త్రములచేతను, వీరసమూహములచేతను బ్రకాశించుచున్న దేవదానవుల సైన్యములు జలజంతువుల పంక్తులతోఁ గూడిన సముద్రములవలె నొండొంటిఁ దాఁగొనియె. దానవసేనలకెల్ల సధిపతి యగుబలి, మయనిర్మితమై, యుద్ధసాధనములతోఁ గూడినదై, పెద్దదై, యందఱకు నచ్చెరువు గొలుపుచు నిరుపమానమై, కామగమనము గలదై, మిక్కిలి కాంతిగల దగుటచే దుర్నిరీక్ష్యమై, వైహాయస మనుషేరు గల్గియున్న విమానము నెక్కి ఛత్రచామరములు మొదలగు రాజచిహ్నములతోఁగూడి సకల సైన్యములచే నేవింపఁబడుచుఁ బొడుపుఁగొండయందున్న చంద్రునివలెఁ బ్రకాశించుచుండె. సేనాధిపతు లయినసముచియు, శంబరుఁడును, బౌంఁడును, విప్రచిత్తియు, నయోముఖుఁడును, ద్విమూర్ధుఁడును, గాలనాభుఁడును, బ్రహేతియు, హేతియు, నిల్వలుఁడును, శకునియు, భూతసంత్రానుఁడును, వజ్రదంష్ట్రుఁడును, విరోచనుఁడును, హయగ్రీవుఁడును, శంకుశిరుఁడును, గపిలుఁడును, మేఘదుందుభియు, దారకుఁడును, సుగ్రనేత్రుఁడును, శుంభుఁడును, నిశుంభుఁడును, జంభుఁడును, సుత్కలుండును, సరిష్ఠుఁడును, సరిష్ఠనేమియు, ద్రిపురులును, జౌలోమకాలకేయులును,


నివాతకవచులును, మఱికోందఱు దానవశ్రేష్ఠులును, బలికి నలుదిక్కులనడుచుచు సేవించుచుండిరి. ఈ రాక్షసవీరు లందఱు నమృతము నిమిత్తము మిక్కిలి శ్రమచెందియుఁ దద్భాగమును బొందలేకపోవుటచే నతికోపమును వహించి యింతకుఁబూర్వము దేవతల మర్దించినవారే కావున నిప్పుడు నట్లే చేయవచ్చునని తలంచి సింహనాదములఁ జేయుచు, శంఖములను బూరించుచుఁ బైకిఁ గవయుచుండిరి. ఉద్ధతులై తమవైకి విజృంభించు చున్న శత్రువులంగాంచి యింద్రుఁడు సెలయేళ్లతోఁ గూడిన యుద యాద్రిని సూర్యునివలె దిగ్గజమైనయైరావతమునెక్కి యాకాశ మునఁ బ్రకాశించెను. ఆసమయమున నానావిధము లగునాయుధ ములఁదాల్చి పలురకము లగుధ్వజములు ప్రకాశింప, వాయువు, వహ్ని, వరుణుఁడు మొదలగులోకపాలకు లందఱును దమతమ సైన్యములతో నింద్రునికిఁ జుట్టును నడుచుచుండిరి. ఇట్లు ప్రోవుపడి యుభయపక్షముల వీరులును బరస్పరము నాక్షేపించుకొనుచు, నొకరినొకరు పిలుచుకొనుచు, రణముఖమును బ్రవేశించి ధ్వంధ్వయుద్ధముచేయ మొదలిడిరి. అందు బలితో నింద్రుఁడును, దాకనితోఁ గుమారస్వామియు, హేతితో వరుణుఁడును, బ్రహేతితో మిత్రుఁడును, గాలనాభునితో యముఁడును, మయునితో విశ్వకర్తయు, శంబరునితో ద్వష్టయు, విరోచనునితో సవితయు, సముచితోఁ బరాజితుఁడును, వృషపర్వునితో నశ్విదేవతలును, బాణాసురుఁడు మొదలగు బలిపుత్రులు నూర్గురతోను సూర్యుఁడును, రాహువుతో జంద్రుఁడును, బులోమునితో వాయువును, శుంభనిశుంభులతో బలవతి యగుభద్రకాళియు, జంభునితో వృషాకపియు, మహిషా

నుదునితో విభావనువును, వాతాపితోను నిల్వలునితోను బ్రహ్మ
 పుత్తులును, దుర్మునితోఁ గామదేవుడును, నుత్కలునితో
 బ్రాహ్మి మొదలగు సప్తమాతృకలును, శుక్రునితో బృహస్పతి
 యు, నరకునితో శనైశ్చరుడును, నివాతకవచులతో మరుత్తు
 లును, గాలకేయులతో వసువులును, జాగోములతో విశ్వేదేవు
 లును, గ్రోధవశు లనెడిరక్కనులతో రుద్రులును, నెదుర్కొని
 యుద్ధ మొనర్చుచు సమీపించి జయేచ్ఛ గలవారై తీవ్రము
 లయిన బాణములచేతను, ఖడ్గములచేతను, దోమరములచేతను,
 భిండివాలములచేతను, జక్రములచేతను, గదలచేతను, బట్టిన
 ములచేతను, శక్తులచేతను, గొఱపులచేతను, గండ్రగొడ్డంగులచేత
 ను, నిస్త్రింశములచేతను, బల్లెములచేతను, బరిఘములచేతను, ముద్గ
 రములచేతను, గొట్టికొని శిరిస్సును ఛేదించుకొనిరి. ఏనుఁగులును,
 గుఱ్ఱములును, బదాతులును, రథములును, సారథులును బెక్కు
 విధములుగా ఖండింపఁబడిరి. భిన్నము లయిన బాహువులును
 నుగ్దైత తొడలును, దెగిన కంఠంబులును, శిథిలము లయిన పాద
 ములును, శకలము లయిన ధ్వజములును, జూర్ణము లయిన
 యమ్ములపాదలును, జినిగిన కవచములును, రాలిపడిన యలం
 కారములును గల్గి యుద్ధభూమి భయంకరముగా నుండె. దేవ
 దానవవీరుల పదఘాతములచేతను, రథచక్రములచేతను బూ
 ర్ణిత మైన సమరరంగమునుండి పరాగము మొదట దట్టముగా
 లేచి దిక్కులను, నాకాశమును, సూర్యునిఁ గప్పిపుచ్చెను. కాని
 యనంతరమందే యాభూమి రక్తధారలచేఁ దడియుటంబట్టి
 యా ధూళులు నివర్తించినవి. శిరోవిహీనము లయిన మొండె

ములు చేతులతో నాయుధములు దాల్చి యా యుద్ధభూమి
యందు భటులవలె సంచరించుచు జూపఱ కాశ్చర్యముపుట్టించు
చుండెను. ఆసమయమున బలి ఘోరముగాఁ బోరుచు నింద్రు
నిఁ బదిబాణములచేతను, మూడుశరములచే నై రావతమును,
నాలుగమ్ములచే నాల్గు గుఱ్ఱములను, నొకబాణముచే మావటీని
నొప్పించెను. విబువిద్యయందు నేర్పు గలయింద్రుఁడు తనపైకి
వచ్చు చున్నయాబాణములను జూచి మౌనహాసము చేయుచు
వాడిశరములఁ బ్రయోగించి మార్గమధ్యమందే ముక్కలు
గావించెను. ధనుర్విద్యయందు యింద్రుఁడగు గల నేర్పు
వెంపునుజూచి బలి సహింపఁజాలక భయంకర మగుశక్తిని బ్ర
యోగించెను. మహోల్కవలెఁ బ్రకాశించుచుఁ దనపైకి నది
వచ్చుచుండ నింద్రుఁడు దాని క్షణములోనే తునిమివై చెను.
అనంతరము బలి క్రుద్ధుఁడై శూలమును, బిష్టుఁడైనమును,
దరువాతఁ దోమరమును బ్రయోగించెను; కాని వానినన్నింటిని
నింద్రుఁడు త్రుంచివై చెను. అంత బలి యంతర్ధానము చెంది
తనమాయలను సృజించెను. తోడనే సురసైన్యములపైఁ బర్వ
తములును, కార్చిచ్చుచేఁ గాలుచున్నవృక్షములును, వాఙ్మయై
శిఖరములు గలశిలలును బడి చూర్ణము గావించు చున్నట్లు
తోఁపించెను. ఆ యుద్ధభూమియందుఁ గ్రూరసర్పములును దండ
శూకములును, దేవులు, సింహములును, బెద్దపులులును, వరా
హములును, గజములును సంచరించి దేవతల బాధింపఁ జొచ్చె
ను. వందలకొలది రాక్షసులును, రాక్షసస్త్రీలును శూలహస్త
లై వస్త్రవిహీనలై నలుదిక్కుల నిండి “చూపు. పొడుపు”
అని పలుకుచు, దేవసైన్యముపై గవిసిరి. మేఘము గంభీరము

గాను, గర్ణకతోరముగాను ధ్వనిచేయుచు నాకసమున నిట్టట్టు
 సంచరించుచు నిప్పులను వర్షింపజొచ్చె. బలిచే సృజింపబడిన
 వాయుసహిత మగు నగ్ని ప్రళయగ్నివలె భయంకరముగాఁ
 జూపట్టుచు దేవ సైన్యమును దహింపఁ దొడఁగెను. ఆ సమ
 యమున నాల్గు దిక్కులనుండియు గట్టుల నతి క్రమించి వాయూ
 ధూతము లయినతరంగములచేతను సుల్ల చేతను, భయంకరమై
 పొంగి పొరలివచ్చు చున్నసముద్రములు దేవతలకుఁ గానవచ్చె.
 ఇట్లు బలి పలువిధములును, భయంకరములును, నగు మాయ
 లను సృజింప సుర సైనికులు మిక్కిలి దుఃఖించిరి. దేవేంద్రా
 దు లామాయల నడఁగింపఁజాలక విష్ణువును ధ్యానింప జగత్క
 ర్త యగునాపరమేశ్వరుఁడు గరుడునిమూఁపువైఁ బాదములుంచి
 పచ్చని పట్టువస్త్రములను ధరించి పద్మములవంటి లోచన
 ములు గలవాఁడై శ్రీ వత్సముచేతను, మిక్కిలి విలువ గలకిరీట
 ముచేతను, గుండలములచేతను, బ్రకాశించుచు, నెనిమిదివిధ
 ములగు నాయుధములను ధరించి వెంటనే సాక్షాత్కరించెను.
 మెలకువ వచ్చినపిమ్మట స్వప్నములవలెను, హరిస్తరణము గల్గిన
 తర్వాత సకలవిపత్తులవలెను, భగవంతుఁడు సాక్షాత్కరించిన
 తోడనే యతని తేజోమహిమచే బలి సృజించిన మాయాజాల
 మంతయును నశించెను. యద్ధభూమి కరుదెంచిన విష్ణువును గాం
 చి సింహవాహనుఁ డైనకాలనేమి భయంకర మగుశూలము
 నొకదానినిగొని గిరిగిరఁద్రిప్పి విష్ణువుపైకిఁ బ్రయోగించె. అది
 పోయి గరుడుని మూఁపువైఁ బడెను. త్రిలోకాధిపతి యైనవిష్ణు
 వాశూలమును లీలగాఁ గొని వాహనముతోఁ గూడ నా రక్క
 నునిఁ జక్కఁడఁచెను. వాని మరణమును జూచి మాల్యవంతుఁడు

తీవ్ర మయినగదను దాల్చి హరికి వాహన మయినపక్షింద్రునిఁ బొడిచి సింహనాదము చేసెను. అట్లు మహాధ్వనిచేయుచున్న శత్రువును మాల్యవంతునిఁ జూచి హరి సహింసలేక వాని శిరమును జక్రముచే ఖండించెను. ఇది పదవయధ్యాయము.



అనంతరమునఁ బరమపురుషుఁ డయినవిష్ణుప్రదయవలన రాక్షసమాయలనుగడచి యింద్రాదిదేవతలు పూర్వము తమతో ద్వంద్వయుద్ధమునకుఁ దారసిల్లిన దైత్యులతో మగుడ యుద్ధమునకు సమకట్టి వారల నానావిధములఁ బీడించిరి. అందు దేవేంద్రుఁడు మిక్కిలికొఁపించి తన్నెదురుకొన్నబలిని వజ్రాయుధముచే జంప యత్నింప నదిచూచి ప్రజలు హాహాకారములు చేయఁ దొడంగిరి. అప్పుడింద్రుఁడు మిక్కిలి కోపియై యుద్ధాభిలాషగల్గి యుద్ధభూమియందు మహాగర్వముతో సంచరించుచున్నబలింజూచి తిరస్కరించుచు నిట్లుపలికెను. “ఓరీమూఢా! నానావేషములచే గన్ను దెఱవని యజ్ఞులను మోసపుచ్చి వారి ధనంబు హరించునట్లు నీచండమున నకల మాయాధిపతులమగు మమ్ము నీమాయలచే జయింపనెంచితిని. నీమాయలకుఁ జిక్కువారముకాము. ఓ తెలివిమాలినవాడా! ఇంతకుముందునుభవించు పదవులకంటె నున్నతపదవులను, నింతకుమున్ను మీరున్నలోకములకంటె నుత్తమలోకములను బొందఁ దలంచుచున్నారు. వానిని మీ రపహరింప సమకట్టు చున్నదొంగలు. అట్టి తుచ్చులగుమిమ్మిప్పుడే ఛంపెదను. ఓ మందబుద్ధీ! ఇదిగో

నూతనములు గలయీవజ్రాయుధముచే నిప్పుడే చెడుమాయలు
 పన్నునట్టి నీశిరంబును ఖండించెదను. పాటిపోక నీజ్ఞాతులతోఁ
 గూడి నీపౌరుషము చూపుము” అని పలుకుచున్న యింద్రుని
 వాక్యములువిని బలి యిట్లనియె. “ఓసురేంద్రా! ఏలగర్విం చె
 దవు? పూర్వము చేసికొన్న కర్తవ్యమే కాలచోదితమై మనకీ
 జన్మమున వరుసగా జయమును నపజయమును సుఖదుఃఖము
 లును గలిగించుచుండును. అట్టి కర్తవ్యము గలవీరులకవి కాలక్రమ
 మున సంభవించుచుండును. నీ విప్పు డొకవేళ యశమును జయ
 మును బొందినను నీ కవి సర్వదా నిలిచియుండవు. నాపూర్వ
 కర్తవ్యము ముచియైనచో నీకిప్పుడు సంభవించిన జమాదులు నాకే
 సంభవించును. ఇంతమాత్రమున సంతసించుట కేమున్నది?
 లోకమునఁ బండితులగువారు కర్తవ్యమున సంభవించెడి సుఖ
 దుఃఖముల ననుభవించు జనులనుగాంచి సంతసించరు; దుఃఖం
 పరు. ఇట్లుండ నీ వది యెఱుంగక జయోపజయములను గూర్చి
 సంతసించుచు విచారించుచు నున్నావు. నీవవివేకులలో మొదటి
 వాడవు. కీర్తిని జయమునకును, దేహమే సాధనమని తలంచిన
 చో సాధువులు మిక్కిలి విచారించురు. అట్టి యవివేకులగుమిమ్ము
 ను మీవలె మేము నిందావాక్యములు పలుకము” అనియిట్లా
 యింద్రునాక్షేపములచేతనే కాక వీరశ్రేష్ఠుఁ డయినబలి కర్ణాం
 తమువలకు నాకర్షింపఁబడిన బాణములచేతను నతనిఁగొట్టెను.
 యథార్థవాది యగుబలిచేఁ దిరస్కృతుఁ డయినయింద్రుఁ డా
 యాక్షేపము నంకుశఘాతమును గజమువలె సహింపలేక శత్రు
 వులఁ జంపునదియు, వ్యర్థముకానిదియు నగు తన వజ్రాయుధ
 ము నతనిపైఁ బ్రయోగించెను. బలి యాదెబ్బఁబడిని జెక్కలు

దెగిన పర్వతమువలె వాహనముతోఁగూడ నేలఁగూలెను. అంత
జంభాసురుఁడు యుద్ధభూమిపైఁ బడిన తనమిత్రుని బలీనిగాంచి
యతనిస్నేహమును బురిస్కరించుకొని యింద్రునెదుర్కొనెను.
సింహవాహనారూఢుఁ డయినజంభుఁ డిట్లు దేవేంద్రుని సమీ-
పించి యతిరయమున గడనుదీసికొని గిరగిరఁద్రిప్పి యతని కంత
ముపైఁ గొల్చెను. అట్లే యైరావతమునుగూడ నొప్పించెను. ఆ
గజమాగదాఘాతమునోర్వలేక వివశత్వమునొంది మోఁకాళ్లఁ
బడి మిక్కిలి దుఃఖమునుజెందెను. ఆసమయమున సౌధి యగు
మాతలి వేయుగుట్టములఁ బూన్చినరథమును గొనిరాఁగా
నింద్రుఁ డా గజమును విడిచి రథమధిరోహించెను. మాతలి తన
ప్రభువునకుఁ జేసినయుపకారమును మెచ్చుకొనుచు జంభుఁడు
ప్రకాశించు చున్నశూలము నొకదానిఁ గైకొని మందహాసము
చేయుచు నింద్రసారథిని బొడిచెను. కాని యతఁ డంతతోఁ
జలింపక ధైర్యవలంబించి యాపోటును లక్ష్యముచేయలేదు.
మరల నారక్కనుఁ డాయుధమును దీసికొనునంతలో నింద్రుఁడు
వజ్రముచే వాని శిరస్సును ఛేదించెను. ఇంద్రునిచే జంభుఁడు
చచ్చెన్నవార్త నారదునివలన విని వాని జ్ఞాతులయినసము-
చియు, బలుఁడును బాకాడును సతిరయమునఁ బఱతెంచి యిం-
ద్రుని సమీపించి పరుషవచనములచే వాని మర్త్యసానములను
ఛేదించుచు, మేఘములు జలధారలచేఁ బర్వతములనువలె బాణ
వర్షముచే వానిఁగప్పిపుచ్చిరి. అందు శరసంధానమందు మిక్కిలి
నేర్పు గలబలాసురుఁడు దేవేంద్రుని నొక బాణముచేతను నతని
గుట్టముల వేయింటిని వేయుబాణములచేతను, నొక్కమాటు
నొప్పించెను. అప్పుడే పాకాసురుఁడు చూచువా రాశ్చర్యము

చెందునట్లు బాణముల సంధించుచు విడుచుచు, నవలీలరెండు వందల శరములచే మాతలిని, రథమును దట్టముగాఁ గొట్టెను. ఓరాజా! ఆసమయమునఁ బాకాసురుని ధనుర్విద్యాకాశలమున కచ్చెరువొందనివారు లేరు. మూడవవాఁ డగునముచి బంగారు పిడులుగల పదునేనుమహాశరములచే నింద్రుని నొప్పించి వర్షాకాల మేఘమువలె గంభీరముగా నఱచెను. ఈవిధమున నారాక్షసవీరులు వర్షాకాలమందు సూర్యుని మేఘములవలె రథసారథులతోఁగూడ నింద్రుని శరవర్షముచేఁ గానరాకుండఁ జేసిరి. తమ ప్రభు వయినయింద్రునిఁ గానక సురగణములు మిక్కిలి వివశత్వమునొంది దిక్కులేనివారయి సముద్రమధ్యమున నావ పగిలిపోవుటచే మిక్కిలిభీతిచెంది తమ రక్షణకై విలపించు వర్తకులవలెఁ గడుంగడు వాపోవఁజొచ్చిరి. అంతఁ గొంతవడి కింద్రుఁ డాశరపంజరమును భేదించుకొని తన యశ్వములతోను రథముతోను, సారథితోను, ధ్వజముతోను బైకివచ్చి నిశావ సానమందు సూర్యునివలె నిజతేజముచే భూమ్యాకాశములను చిక్కులను బ్రకాశింపఁజేయఁ జొచ్చెను. రాక్షసవీరులచేఁ బీడింపఁబడుచున్న తనసేననుగాంచి మిక్కిలి కోపించి యింద్రుఁడా శత్రువుల దండింప వజ్రాయుధమును గైకొని బలపాకాసురుల శిరముల నొక్కమాత్రే ఛేదించెను. అదిచూచి వారి జ్ఞాతులు మిక్కిలి భయమందిరికాని మహాబలుఁ డగునముచిమాత్ర మెంతమాత్రమును జంకక తన జ్ఞాతుల మరణమువలనఁ గల్గిన శోకమునకును, గోపమునకును నధీనుఁడై యింద్రు నెట్లయినను జంపవలెనని నిశ్చయించి ఘంటలతోను, బంగారునగలతోను, వెలయు చున్నలోహమయ మగుశూలమును స్వీకరించి “ఓరీ!

యింద్రా! దీనిచే జచ్చితి” వని సింహనాదముచేయుచు ప్రయోగించెను. ఆకాశమునుండి మహాల్క్ష్మవలె భయంకరమై వచ్చు శూలమును గాంచి యింద్రుడు బాణపరంపర చే వేయిముక్కలుగాఁ జేయుటయేకాక కోపోద్దీప్తితోఁజ్జే వజ్రాయుధమును వాని శిరస్సును ఛేదింపఁ బ్రయోగించెను. నజ్ర మిట్లు దేవేంద్రుని యావచ్ఛక్తిచేతను బ్రయుక్తమైనను, నింతకుఁ బూర్వమతి బలుఁ డయినవృత్రునిఁ జంపినదై నను నది నముచిచర్మమునైనను భేదింపకపోయెను. ఆ యశక్తతనుఁ జూచి యచ్ఛటివారందఱు నచ్చెరువడిరి. తన వజ్ర మతనియెడ వ్యర్థమైనందుల కింద్రుడు మిక్కిలి భీతుఁడయి “అకటా! దైవయోగముచే నా యాయుధము భూతలోక మాశ్చర్యము చెందునట్లు వ్యర్థమైనదేమి? తమభారముచేఁ బ్రజాక్షయముచేయు పర్వతముల టెక్కల నేది ఛేదించెనో, యేది త్వష్టప్రజాపతి తపోతిశయమునఁ గల్గిన వృత్రు నవలీల జయింపఁగల్గెనో, యేది యితరాయుధములచే జయింపఁబడని బలిని, జంభుని, బలుని, బాకుని నిర్జింపఁగల్గెనో, యట్టి వజ్రాయుధము నాచేఁ బ్రయుక్తమయ్య నల్పుఁ డయిననముచిని జయింపక లేకపోయెను. బ్రహ్మతేజమునకు నిధి యైనదధీచి మహాముని సామర్థ్యమేయైన నిది యిప్పుడు నిష్కారణముగా సామాన్యదండమువంటిదయ్యె. ఇట్టిదాని నేఁ బరిగ్రహింపను” అని యిట్లు తనలో విచారించు చున్ననమయమున “ఓయీ యింద్రా! యీరాక్షసుఁడు తడి గలయాయుధములచేఁ జావఁడు. తడిలేని యాయుధములచేతను జావఁడు. అట్లు చావకుండుట కితనికే బూర్వము పరమిచ్చియున్నాను. నీవజ్రము శుష్కమైనందున దీనిఁ జంపలేకపోయెను. వీని మరణమునిమిత్త ముపాయాం

తర మాలోచింపవలయు” నని వినవచ్చిన యశరీరవాక్కు విని సమాహితచిత్తుడై తాదృశవస్తువేదియో యని చింతించి చింతించి తుద కట్టివస్తువు నురుగుగాక వేటొకటిగాడని నిశ్చయించి దానిని దెచ్చి వజ్రమునకుఁ బులిమి దానిచే నముచిని సంహరించెను. ఇట్లతి ప్రయత్నముచే నముచి సంహారమును గావించిన యింద్రునిఁ గాంచి మునులు మిక్కిలి నుతించి పుష్పమాలికలచే నలంకరించిరి. గంధర్వశ్రేష్ఠు లయినవిశ్వావసు పరావసులు గానముచేసిరి. దేవతలు దుందుభుల మ్రోయించిరి. దేవతాస్త్రీలు నాట్యముచేసిరి. ఆయింద్రుడు బలి పాకాదులను జయించినట్లే వాయువు వరుణుడు మొదలగువారందఱును భయంకరము లగునాయుధములఁ దాల్చి తమ్ముఁ దార్కొన్న దానవులను, సింహములు మృగములవలె, సంహరింపఁ జొచ్చిరి. ఆసమయమున ఘోరముగా జరుగుచున్న దానవనాశనమును గాంచి దానిని వారింపనెంచి నారదునిఁ బంపెను. నారదుఁడప్పుడు సత్స్వరమున వచ్చి దేవతలంజూచి” ఓ సురలారా! నారాయణ పాదాశ్రయ లయినమీ రమృతమును ద్రావఁజాలు భాగ్యము నందితిరి. దాన ముల్లోకములును లక్ష్మీసంపన్నము లయి వఱలుచున్నవి. మీ కిక్కఁ గలహముతో నేమి ప్రయోజనము? మరలుఁడు మరలుఁడు” అని పల్కిన నారదుని పలుకులు మన్నించి యింద్రాదిదేవతలు కోపము నడంచుకొని తమతమ సేవకబృందములు గొలువ స్వర్గపురమున కరిగిరి. నారదుని దయవలనఁ జావకుండ మిగిలిన దైత్యులుగూడ వజ్రప్రహారము దిని నేలమూర్ఛిల్లి యున్నబలిని దీసికొని యస్తాచలంబునకుఁ బోయిరి. అంత దైత్యగురు వగుశుక్రుడు తన మృత

సంజీవినీవిద్యచే యుద్ధమునఁ బడినదైత్యులలోఁ బెక్కండ్రను బ్రదికించెను. అనంతర మతఁడు మూర్ఛిల్లిన బలియొద్ద కేఁగి స్పృశింప నతఁడును లేచి కూర్చుండెను. ఓరాజా! బలి దుస్సహ మగు పరాజయము నొందినను, జయాపజయంబులును, సుఖ దుఃఖంబులు మొదలగునవి కర్తాధీనములయి వచ్చుచుండు ననెడిజ్ఞానము గలవాఁడౌటంజేసి దానికై సుంతేనియు విచారము నొందలేదు. ఇది పదునొకండవయధ్యాయము.

—◆—

{ శంకరుఁడు మోహినీరూపమును జూచి మోహితుడై వెంబడించుట. }

ఓరాజా! శ్రీహరి మోహినీరూపముఁ దాల్చి దానవుల మోసపుచ్చి సురగణములచే నమృతము ద్రావించినట్లు శంకరుఁడు విని సార్వభౌమ సహితుడై వృషభమునెక్కి భూతగణములు గొల్చివచ్చుచుండఁగా బయలువెడలి విష్ణుప్రచేతకేఁగి యతనిగౌరవమును బడసి సుఖానందమున నాసీనుడై హరికిఁ బ్రతిపూజ లర్పించి మందహాసము చేయుచు నిట్లనియె “ఓపర మేశ్వరా! నీవు బ్రహ్మాదిదేవతలకుఁగూడ దేవుఁడవు. నకల జగములందును వ్యాపించినవాఁడవు. జగత్తులే శరీరముగాఁ గల వాఁడవు. చేతనాచేతనాత్మకము లగుపదార్థములకు నీ వాత్మవు. నీవు సమస్తమునకును గారణభూతుఁడవు. “ఓదేవా! సూక్ష్మ చిదచిద్విశిష్టుఁడగు నీవలన నీజగము పుట్టుచున్నది. నీవలననే, దీనికి నాశము గలుగుచున్నది. నీవలననే యిది వర్ధిల్లుచున్నది. ఈ విశ్వముకంటె విలక్షణుఁ డయిన ప్రత్యగాత్మ నీకు శరీరమగుచున్నది. ప్రకృతియు నీకు శరీర మగుచున్నది.

ప్రకృతిపురుషశరీరకుండ వయ్యఁ దద్గతము లగువికారము. లను బొందనివాఁడవు. నీ కుత్సత్తివినాశాదులు లేవు. స్వరూపముచేతను స్వభావముచేతను గలుగు మార్పులు నీకు లేవు. ఒకప్పుడు సంకోచమునొందని యపరిచ్ఛిన్నజ్ఞానమున కాధారుఁడవు. నీవు స్వరూపముచేతను, గుణములచేతను మిక్కిలి గొప్పవాఁడవు. నీ విట్లు జగములకుఁ గారణభూతుఁడవగుటంజేసియే ముముక్షువు లగుమును లిహలోకసుఖములను, బరలోకసుఖములను గోరక యితరప్రయోజనమును దేని నపేక్షింపక నీపాదపద్మములను గొల్చుచున్నారు.* “ఓపరమేశా! నీవు పరమాత్మవు. నీవు స్వరూపగుణములచే గొప్పవాఁడవు. నీవు

* ఇందులకుమూలము = శ్లో॥ త్వం బ్రహ్మపూర్ణ మమృతం విగుణం విశోక! మానంద మాత్ర మవికార మనన్య దన్యత్ | విశ్వస్య హేతు రుదయస్థితి సంయమానా | మాత్మేశ్వరశ్చ తదపేక్షతయా నపేక్షః || అని యున్నది. ఇందుఁ బూర్ణ పదముచే “పూర్ణం పురుషేణ సర్వ” మ్మనెడి శ్రుతియు, విగుణపదముచే “అన్మూలమనన్య ప్రాన్య” మ్మనెడి శ్రుతియు, విశోకమనుపదముచే “ఏవ ఆత్మాఽపహతపాప్తా” యను శ్రుతియు, అనందపదముచే “జ్ఞానమానంద” మ్మనెడి శ్రుతియు, అవికారపదముచే “నిష్క్రియం నిష్కల” మ్మను శ్రుతియును, “అనన్యత్” అను పదముచే “ఏతదాత్మ్యమిదం సర్వం తత్సత్యం స ఆత్మా, ఆయమాత్మా బ్రహ్మ తత్త్వమసి, సర్వఃఖర్షిదంబ్రహ్మ” అను శ్రుతియు, “అన్యత్” అనుపదముచే “యలత్సని తివక్, యః పృథివ్యాంతివక్” స్మిత్యాది శ్రుతియు, “విశ్వస్య హేతుః” అను పదముచే “సదేవసోమ్యే దమగ్ర ఆసీత్, అనేన జీవేనాత్మ నాను ప్రవిశ్యః సమ్రాలాసోస్యేమా స్సర్వాః ప్రజాస్సదాయతనాస్సప్రీతిష్ఠా ” యను శ్రుతియు, “ఆత్మేశ్వరః” అనుపదముచే, “పతిం విశ్వస్యాత్మేశ్వరం నతత్స మశ్చాభ్యధిక్ శ్చదృశ్యతే న్యే వహిన్ని ప్రతిష్ఠితః” అను శ్రుతియు స్మరింపఁబడుచున్నది.

సర్వవ్యాపి. నీకు శ్శాల్యాదిగుణములు లేవు. నీకు దోషాదులు లేవు. కేవల మానందమే స్వరూపముగాఁ గలవాఁడవు. నీ కెట్టి మార్పులును లేవు. సకలము శరీరముగాఁ గలవాఁడవగుటచేతను, సమస్తమునకుఁ గారణభూతుఁడవగుటచేతను, బ్రకృతపురుషాత్మకమగుజగముకంటె వేఱయినవాఁడవు కావు. ప్రపంచమునకు సృష్టి స్థితిలయములు గల్గించువాఁడవు. నీకు నీవే యధిపతివి. నీ కెట్టికోర్కీయులేదు. ఓ మహానీయా! నామరూపముల విభజింపఁ దరము కానంత సూక్ష్మరూపములు గలచిదచిత్తులు శరీరముగా గల నీవొక్కఁడవే ! కార్యరూపమై చిదచిద్రూప మైనయా జగమునకును గారణ మైననీకును భేదము చెప్పవచ్చును. కారణావస్థయందును గార్యావస్థయందును నున్న బంగారమొక్కటియేకదా! కార్య మయినబంగారునకును గారణ మైనబంగారునకును భేదములేనట్లే కార్య మైనజగమునకును గారణ మైన నీకును భేదము లేదు. ఇట్లు కార్యకారణరూపుఁడ వయిననీయందు వస్తుభేదము కల్పింపఁబడుచున్నది. అది యజ్ఞానకృతమని వేఱ చెప్పవలయునా? కాని గుణపరిణామాత్మక మయిన యీ ప్రపంచము ప్రకృతిపురుషవిలక్షణుఁడ వయిననీకు శరీరభూతమయినది. కావున నీస్వరూపము దానికంటె భిన్నమైనదే. ఓ యీశా! కొందఱు వేదాంతులు నిన్ను బ్రహ్మమునుగాఁ జెప్పుచున్నారు. మీమాంసకులు నిన్ను ధర్మమునుగాఁ దలంచుచున్నారు. సాంఖ్యులు నిన్నుఁ బ్రకృతిపురుషులకంటె వేఱయినవానిగాఁ దలంచుచున్నారు. కొందఱు నిన్ను నవశక్తులతోఁ గూడినవానిగాఁ జెప్పుచున్నారు. కొందఱు నిన్ను వికార రహితుఁడును, స్వతంత్రుఁడును నగుమహాపురుషునిగాఁ దలంచు

చున్నారు. ఓ పరమేశ్వరా ! నేను బ్రహ్మమరీచ్యాది ఋషులు మొదలగు మేమందఱము నీ మాయచే జ్ఞానమునకు దూరమయి నీచే నిర్మిత మగువిశ్వమును యథార్థముగాఁ దెలిసికోలేనప్పుడు. నీ యనంతగుణములను స్వరూపము నెట్లు తెలిసికోగలము. మేమే దానితత్త్వము నెఱుంగఁజాలనపుడు జ్ఞానసంకోచము నొందించు పాపకర్తముల నాచరింపఁ గుఱువాలు లైనదైత్యులు, మానవులు మొదలగువా రెట్లు తెలిసికొనఁగలరు ? అటువంటి నీవు చరాచరాత్మక మగువస్తువును వాయువువలె నాకాశమువలె సకలమునం దంతరాత్మరూపముగా వ్యాపించి జ్ఞాన స్వరూపుడవై యీ జగమునకు సృష్టిస్థితిలయములను, భూత హితమును, లోకమునకు బంధమోక్షములను గల్పించుచు లీలారసమనుభవించుచున్నావు. కల్యాణగుణములచే లీలారస మనుభవించు చున్న నీ వరాహాద్యవతారములను బెక్కింటిని జూచితిని. కాని దైత్యుల మోహింపఁజేసి సురలచే నమృతము ద్రావించిన నీ మోహిన్యవతారమును జూడలేదు. అరూపమును జూడఁదలంచి వచ్చితిని. దానిఁ గనుఁగొన నామనం బువ్విఘ్నార్చుచున్నది” అని యిట్లు ప్రార్థించు చున్న రుద్రునివచనములు విని విష్ణువాకానోకభావముచే గంభీరముగా నవ్వి యతని కిట్లనియె. “ఓశంకరా! అమృతకలశము దానపు లపహరింపఁగా మదోన్మత్తు లైనదైత్యుల మోహింపఁజేసి దేవకార్యము నెఱవేర్పఁజాలినది స్త్రీ వేషము దక్క వేటొక్కటి గాదని యాలోచించి దైత్యుల వేడుకకొఱ కారూపమును దాల్చితిని. నీ వారూపమును జూడఁ గుఱువాలపడి వచ్చితివి ; కావునఁ గాముకజనులకు బహుహాకరింపఁదగినదియు, నెట్టివారికయిన మన్మథోద్రేక

ము గల్గింపఁజాలినదియు నగునా మోహినీరూపమును జూపెద”
 నని పలుకుచు నతఁ డచ్చటనే యంతర్ధానము చెందెను. శంకరుఁడు
 పార్వతితోఁగూడ నచ్చటనేయుండి తన నేత్రములను నలుదిక్కు
 లకుఁ బ్రసరింపఁజేసి చూచుచుండెను. అంత శంకరునికిఁ బూవుల
 తో, నెఱ్ఱని చివుళ్లతో వెలయు తరువులు గలయుద్ధానవనము
 లోఁ దనకు సమీపమున విహరించు నొక స్త్రీలలామము గాన
 వచ్చెను. ఆనుందరి సలీలముగా బంతియాడుకొనుచుండె. ఆమె
 పిఱుదులందుఁ దళతళలాడు వస్త్రమువై బంగారు మొలత్రాడు
 ప్రకాశించుచుండె. కందుక క్రీడావశమున నిట్టట్టు తిరుగాడుచు
 సత్వరముగా నూపిరి విడుచుచు దీసికొనుచుండుటచే నామె స్తన
 ములును, వానిమీఁదఁ బ్రకాశించు హారములును, గంపించు
 చుండెను. విహరించుచున్నప్పు డామెపాదములు చలించు
 చున్నచిగుళ్లవలె రంగు లీనుచుండెను. నలుదిక్కులందు నెగి
 రిపడుచు నతిచంచల మయిన బంతిని జూచుచుండుటచే
 మిక్కిలి చపలము లయిననల్లగుడ్డు గలవిశాలనేత్రములచే
 తను, గర్జకుండలములచేఁ బ్రకాశించు చెక్కిళ్లచేతను
 నల్లని ముంగురులచేతను, నామె మొగము మిక్కిలి యందమై
 యుండె. గమన వేగముచే జాఱుచున్న కట్టుపుట్టమును గేశ
 పాశమును నామె యందమగు తన యెడమచేతిచే బంధించు
 చుండెను. ఆమె రెండవచేతితో బంతిని నేలఁగొట్టుచుఁ దన
 కపటవృత్తిచే జగమును మోహింపఁ జేయుచుండె. రుద్రుఁ డా
 యువతినిజూచి తదీయ కందుకక్రీడావిలాసములచేతను, సిగ్గుచేఁ
 బ్రకటితముగాని మందహాసముతోఁ గూడ ప్రసరింపఁజేయఁ
 బడిన కడకంటిచూపులచేతను, హృతచిత్తుఁ డై స్వయముగా

నామెను చూచి చూడఁబడుచుండుటచేఁ బరవశ మగునాత్మ
 గలవాఁడై తన్నును, దనచెంత నున్నపార్వతిని, దనతో వచ్చిన
 ప్రమథగణములను మఱచిపోయె. ఇట్లుండ నా మోహిని దూర
 ముగాఁ బోయిన బంతిని గొనివచ్చుటకై రయంబునఁ బోవు
 చుండ వాయుప్రసారమువలన మొలత్రాటితోఁగూడఁ గట్టు
 పుట్టయు జాఙీ నేలఁబడెను. అంత రుద్రుఁడు దిగంబరయై సుంద
 రములగు కడకంటిచూపులు గల్గి చూచువారి చిత్తముల హరిం
 చుచు సిగ్గుచే నవయవములను సంకోచింపఁజేసి తన్నుఁ దాఁ
 జూచుకొనుచు నున్న యా యువతినిజూచి వివేకహీనుఁ డై
 యామె విలాసములకుఁజిక్కి మిక్కిలి మదనబాధనొందుచుఁ
 బార్వతిచూచుచుండఁగనే యతిరయమున నామెచెంత కేఁగెను.
 తన చెంతకు వచ్చు చున్నరుద్రునిఁగాంచి యా మోహిని వస్త్ర
 విహీనురాలై యుండుటచే మిక్కిలి సిగ్గుపడి నవ్వుకొనుచుఁ
 జెట్లలోని కరుగుచుండె. రుద్రుఁ డదిచూచి చంచలము లగుని
 ద్రియములు గలవాఁడై కామునికిఁ జిక్కి యాఁడేనుఁగును మగ
 యేనుఁగుంబోలె నామె ననుసరించి పోఁజొచ్చెను. ఇట్లు పోయి
 రుద్రుఁ డతిరయమున నా కాయము సమీపించి యామె యిష్ట
 పడకున్నను దదీయ కేశపాశమును బట్టికొని తన చెంతకు లాగి
 కొని చేతులు సాచి గట్టిగాఁ గొఁగిలించుకొనెను. కరిచేఁ గరిణి
 వలె రుద్రునిచే నాలింగితయై విశివడిన కేశపాశము గల దై
 యున్నయా మోహిని యతని కౌఁగిలింతనుండి తప్పించికొని
 వరు వెత్తుచుండెను. ఆమె ననుసరించి శివుండును బరు వెత్తఁ
 జొచ్చె. మత్తకుంజరము కుంజరినివలె నా కాయము వెంబ
 డించి రుద్రుఁడు పోవుచుండ నమోఘు మగునతని రేతన్న భూమి

వైఁ బడెను. అట్లు రేతస్సు పడినచోట్లు నువర్ణ తేత్రములును, రజతతేత్రములు నయ్యె. మఱియు నతని రేతస్సు పడిన నదులం దతఁడు తప్పక సన్నిహితుఁ డై యుండును. అతని నుపాసించు ఋషులుకూడ నచ్చటనే నివసింపఁజొచ్చిరి. ఓరాజా! రేతస్థలన మునునతోడనే రుద్రుఁడు భగవన్తాయాభూత యగునా కౌతచే మోహితుఁడగుటను దెలిసికొని తనకుఁ దానే సిగ్గుపడుచుఁ గామమును ద్రోసిపుచ్చెను. పిమ్మట శంకరుఁడు జగద్రూపుఁ డయినపరమేశ్వరునిమహిమను దెలిసికొని యా స్త్రీరూపమును నామె చేష్టలును మహాశ్చర్యకరములని మనమునఁ దలపోయఁ జొచ్చెను. భగవంతుఁ డగువాసుదేవుఁ డెప్పటినుట్ల పురుషరూప మును దాచ్చి నిర్వికారుఁడై త్రసావిహీనుఁడై యున్నరుద్రునిఁ జూచి వేగముగాఁ దన మాయను దెలిసికొనుటకు సంతసింది యిట్లనియె. “సురశ్రేష్ఠా! నీవు నిశ్చయముగాఁ గామాది వికారముల విడిచిరవాఁడవే. అయినను నా మాయ యెట్టివారికిఁ గూడ దుస్తరమగుటచే నీవు మోహమును జెందితివి. ఆలోచింప నా మాయ కధీనుఁ డగువాఁడవఁడు చంచలేంద్రియు లగువారికి దుస్తరము లగుకామక్రోధాదిభావముల నీవలె నవలీల చత్రిక మింపఁ గలఁడు? కాలము శరీరముగాఁ గలదియు సృష్ట్యాదుల భాగముల స్వీకరించునదియు, నగునా మాయ యింక నిన్ను మోహింపఁజేయలేదు!” అని యిట్లు పల్కు వాసుదేవు ననుగ్రహ మునుగాంచి రుద్రుఁ డతనినినమస్కరించి యతనియనుమతివడసి తన ప్రమథగణములను గలిసికొని పార్వతీసహితుఁడై కైలాస మున కరిగెను. ఓరాజేంద్రా! అనంతరము శంకరుఁడు శరీరార్థ భూత యగుపార్వతితో మునిశ్రేష్ఠులందఱుచువినుచుండ నిట్ల

నియె. ఓ పార్వతీ ! కర్తాయ త్త మగుజననాదులులేని పరమపురుషుని మాయామహిమమును జూచితివిగదా ! సకల విద్యలకు నధిపతి నగునేనే మోహమును జెందితిని. సామాన్య లగుమానవులు దానవులు మొదలగువారు మోహమును జెందుదురని వేఱ చెప్పవలయునా ! ఓ సుందరీ ! వేలకొలదివత్సరములపర్యంతమును దపమునుజేసి యంతమున దానినుండి మఱలిన నన్నుఁ జూచి “ నీ వ్రపాసించిన పరవస్తు వే ” దని యడిగితివి. ఎవనిని గాలము సైతము వశము గావించుకొనలేదో, యెవఁడు సమస్తము నొక్కమాటుగాఁ దెలిసికొన సమర్థుఁడో, యా పరమపురుషుని నేను సర్వకాలములందు నుపాసించుచున్నాను” అని పార్వతికిఁ జెప్పె ననిచెప్పి రాజునకు మునీంద్రుఁడు వెండియు నిట్లనియె. “ ఓ నరేంద్రా ! ఎవఁడు కూర్మరూపమును దాల్చి క్షీరసాగరమథనకాలమున మహాపర్వత మగుమందరమును మోచి యమృతమును సురలకిచ్చెనో యా పరమేశ్వరుని విక్రమమును నీకుఁ దెలియఁజేసితిని. ఈ చరిత్రమును జదువువారును, విన్నవారును, జేసెడు ప్రయత్నములన్నియుఁ దప్పక సఫలము లగును. భగవంతుని సద్గుణములను వెల్లడించు నీ చరిత్రము భయంకరము లగునాధ్యాత్మికాదితాపములను హరింపఁ గలుగును. సముద్రమును మధించి తీసిన యమృతము దైత్యులప హరింప మోహినీరూపమున వారిని మోహింపఁజేసి దానిఁ గైకొని తన భక్తులకోర్కులఁ బూరించువాఁడును, పంసారుల కగమ్యుఁడు నగుభగవంతునకు నమస్కరించెద.” ఇది పంచైంద్రవయభ్యాయము.



—◆—శ్రీ శుకుఁడు తక్కిన మన్వంతరముల వివరించుట.◆—

ఓ రాజేంద్రా ! ఇక దక్కిన మన్వంతరముల విశేషములఁ జెప్పెద నాలింపుము. ప్రస్తుతకాలమున వైవస్వతమనువు వర్తిం చుచున్నాఁడు. అతనిపేరు శ్రాద్ధదేవుఁడు. అతఁడు వివస్వంతుని కుమారుఁడు. అతఁడు సప్తమ మనువయ్యె. అతని కిత్వాకుఁడును నభగుఁడును, ధృష్టుఁడును, శూర్యాతియు, నరిష్వంతుఁడును, నాభాగుఁడును, దిష్టుఁడును, గరూషకుఁడును, బృషద్ధృకుఁడును వసుమంతుఁడు ననుకుమారులు గలరు. ఈసప్తమమన్వంతరమున నాదిత్యులును, వసువులును, విశ్వేదేవులును దేవతలైరి. పురం దరుఁ డనువాఁ డింద్రుఁడయ్యె. కశ్యపుఁడు, నత్రియు, వసిష్ఠుఁ డును, విశ్వమిత్రుఁడును, గౌతముఁడును, జమదగ్నియు, భర ద్వాజుఁడును సప్తర్షులయిరి. ఈ మన్వంతరముననే భగవంతుఁ డదితి కశ్యపులకుఁ గుమారుఁడై యుదయించి వామనుఁ డను నామమును దాల్చి ప్రఖ్యాతిగాంచెను. అతఁ డాదిత్యుల కందఱ కును డమ్ముఁడు. ఓరాజా ! ఏడుమన్వంతరముల విశేషములను సంగ్రహముగా నీకు వినిపించితిని. విష్ణువు సంశావతారములచే వెలయు తక్కిన మన్వంతరములనుగూడ వర్ణించెదను వినుము. వివస్వంతునకు ఛాయాదేవి యనియు, సంజ్ఞాదేవి యనియు నిర్వారు భార్యలు గలరని వెనుకనే చెప్పితిని. వారు విశ్వకర్త కుమారికలు. అతనికి బడబయను మూఁడవభార్యగలదని కొం దఱు చెప్పుచున్నారు. సంజ్ఞయే బడబారూపమును దాల్చెనని కొందఱుందురు. వారిలో సంజ్ఞాదేవికి యముఁడు యమున శ్రాద్ధ దేవుఁడు ననెడి మువ్వరుకుమారులును, దపతి యనుకన్యకయుఁ గలిగిరి. ఆ తపతిని సంవరణుఁడు వరించెను. మూఁడవది యగు

బడబ కశ్యకుమారు లుదయించిరి. ఎనిమిదవ మన్వంతరమున
 సూర్యపుత్రుఁ డగుసావర్ణి మనువయ్యెను. నిగ్తోహుఁడు విరజ
 స్కుఁడు మొదలగువారు మనుపుత్రులు. అప్పుడు సుతపస్కులు
 మొదలగువారు దేవగణములగుదురు. బలిచక్రవర్తి యింద్రుఁ
 డయి వారిఁ బాలించు. ఓరాజా ! ఆబలి మహామౌళస్కుఁడు.
 అతఁడు పదత్రయపరిమిత మగుభూమిని యాచించు చున్న
 విష్ణువునకొసంగి యతని యనుగ్రహమువలన నింద్రపదవిని
 ముక్తిని జెందును. మొదట విష్ణు వతని బంధించినను బిమ్మట
 నతని ననుగ్రహించి స్వర్గలోకముకంటె నధిక మగుపాతాళమున
 కధిపతినిగాఁ జేసెను. అతఁ డిప్పు డింద్రునివలె నచట నుఖము
 లొందుచున్నాఁడు. ఆమన్వంతరమున గాలవుండు, దీప్తిమంతుఁడు,
 పరశురాముఁడు, ద్రోణపుత్రుఁ డగునశ్వత్థామ, కృపాచార్యుఁడు,
 ఋశ్యశృంగుఁడు నాతండ్రి యగువ్యాసభగవానుఁడు తమ
 యోగప్రభావమువలన సప్తర్షులగుదురు. ప్రస్తుతమున గాల
 వాదులు తమతమ యాశ్రమములందే వర్తించుచున్నారు.
 అప్పుడు భగవంతుఁడు దేవగుహ్యుఁ డనునతనికి సరస్వతి
 యనునామెయందుఁ గుమారుఁడయి యవతరించి సార్వభౌముఁ
 డనెడిపేరు వహించి తనశక్తిచేఁ బురందరునివలన నింద్రపదవిని
 దీసికొని బలి కర్పించును. వరుణపుత్రుఁ డయినదక్షసావర్ణి తొమ్మి
 దవ మను వగుధృతకేతువు, దీప్తకేతువు మొదలగువారు మను
 పుత్రు లగుదురు. దాత, మరీచి, గర్గుడు మొదలగువారు దేవ
 గణములగుదురు. శ్రుతుఁ డనువాఁ డింద్రుఁ డగు. ద్యుతిమంతుఁడు
 మొదలగువారు సప్తర్షులగుదురు. అప్పు డాయుష్మంతున కంబు
 ధార యనుభార్యయందు విష్ణువు ఋషభుఁ డనునామముతో

నవతరించి ముల్లోకములను నిరసాయముగా రక్షించుచు నింద్రునిచే నేలించును. ఉపశ్లోకుని తనయుఁ డగుబ్రహ్మసానర్థి పదవ మనువయ్యెడు. భూరిషేణుఁడు మొదలగువారు మనుపుత్రు లగుదురు. హవిష్మంతుఁడు, సుకృతి, సత్యుఁడు, జటామూర్తి మొదలగువారు సప్తర్షులగుదురు. సువాసనుఁడు, విబుధుఁడు మొదలగువారు దేవగణములగుదురు. శంభుఁ డనువాఁ డింద్రుఁడగు. అప్పుడు విష్ణుపు విశ్వజితుఁడనువానికిఁ దద్భార్య యగువిషూచియందు స్వాంశముచే నవతరించి యింద్రునికి సఖుఁ డగుయందును. ప్రశస్తమనస్కుఁ డయినధర్మసావర్ణి యేకాదశమనువగును. సత్యధర్ముఁడు మొదలగువారు పదిమంది మనుపుత్రు లగుదురు. విహంగములు, కామగములు, నిర్వాణులు, రుచులు, సురగణములయ్యెదరు. ధ్రువుఁ డనువాఁ డాగణముల కింద్రుఁడగు. అరుణుఁడు మొదలగువారు సప్తర్షు లయ్యెదరు. అప్పుడు శ్రీహరి యార్యకుఁ డనువాని భార్య యగువైధృతియం దవతరించి ధర్మసేతు వను నామమును వహించి మూఁడులోకములను రక్షించును. ఓరాజా! రుద్రసావర్ణి యనువాఁడు పండ్రెండవ మనువగును. దేవవంతుఁడు, ఉపదేవుఁడు, దేవజ్యేష్ఠుఁడు మొదలగువారు మనుపుత్రు లయ్యెదరు. ఆ మన్వంతరమున ఋతుధాముఁ డనువాఁ డింద్రుఁడగును. హరితాదులు దేవగణములగుదురు. ఆగ్నీధ్రుఁడు తపోమూర్తి మొదలగువారు సప్తర్షు లయ్యెదరు. అప్పుడు పరమేశ్వరుఁడు సత్యసహనిభార్య యగుసూన్యతకుఁ గుమారుఁడై స్వధాముఁ డనుపేరితో నామన్వంతరమును రక్షించును. దేవసావర్ణి యనువాఁడు పదుమూఁడవ మనువగును. చిత్రసేనుఁడు మొదలగువారు మనుపుత్రు లయ్యెదరు. సుకర్ములు.

సుత్రాములు ననువారు దేవగణము లయ్యెదరు. దివస్పతి యను వాఁ డింద్రుఁ డగు. నిర్లోకుఁడు, తత్త్వదర్శుఁడు మొదలగువారు సప్తర్షు లయ్యెదరు. అష్టాదు శ్రీహరి దేవహోత్రునిభార్య యగు. బృహతికిఁ గుమారుఁడై యోగీశ్వరుఁ డనునామమును వహించి యింద్రునకుఁ దోడ్పడును. ఇంద్రసోవర్ణి యనువాఁడు పదునాల్గు వమనువగు. ఉరువు, గంభీరుఁడు, వసువు మొదలగువారు మను పుత్రులగుదురు. పవిత్రులనువారును, జాతుఘులనువారును దేవ గణము లగుదురు. శుచి యనువాఁ డింద్రుఁడగును. అగ్ని, బాహు పు, శుచి, శుక్రుఁడు మాగధుఁడు మొదలగువారు సప్తర్షులయ్యె దరు. అష్టాదు హరి సత్రాయణుఁ డనువాని భార్యయగు వితాన కుద్భవించి బృహద్భాను వనెడిపేరు వహించి యజ్ఞాది కర్తము లను విస్తరింపఁజేయును. ఓమహారాజా ! భూతకాలమందును వర్తమానకాలమందును రాజోపు కాలమందును వర్తించు మనువులు పదునల్గురు. వారి చరిత్రములను సంగ్రహముగా వివరించితిని. కృతత్రేతాదియుగములు నాలుగును వేయుమాటు లు పరివర్తించినచోఁ బదునాల్గు మన్వంతరములు గతించును. ఈ మన్వంతరము లొక్కమాటు పరివర్తించినచో దై నందిన కల్పమగును” ఇది పదుమూఁడవయధ్యాయము.



—●—●—●—రాజప్రత్యేకముగా మన్వంతరముల కార్యములనడుగుట.—●—●—●—

అని చెప్పుచున్న మునీంద్రునిజూచి సరేంద్రుఁడు “ఓ ము నీంద్రా ! మన్వంతరకాలములందును మనువులును, దత్తపుత్రు లును మునులును మొదలగువా రెవనిచే నీకార్యము నొనర్పని

యుక్తులైరి? వారినిగూర్చి తెలియజేయు” మనిపలుక నమ్మునీం
 ద్రుఁ డతని కిట్లనియె. ఓ రాజేంద్రా! మనువులును, మనుపు
 త్త్రులును, మునులును, నింద్రుఁడును, సురగణములును, నాయా
 మన్వంతరములకాలమున నాయాయవతారములఁ బొందిన పర
 మేశ్వరునిచే శాసింపఁబడు చుందురు. అట్లు నియుక్తులయి
 మన్వాదులు జగత్సోషణమును జేయుచుందురు. ఎట్లు చేయు
 దురందువేని, చెప్పెదను. ఆ మన్వాదులలో మునులు మన్వంత
 రముతుదను బాహుకులు లేకపోవుటచేఁ జెడిపోయిన వేదగణ
 ములను వానివలన నేర్పడు సనాతన ధర్మములను దమ తపః
 ప్రభావమువలనఁ దెలిసికొందురు. మనువులు తమతమ కాల
 ములందు శ్రీహరి యనుమతిని బడసి మునుల యుపదేశము
 చొప్పున ధర్మమును నాల్గుపాదములను నడపించు చుందురు.
 మనుపుత్త్రులు మనువులు స్థాపించిన ధర్మమును మన్వంతరావ
 సానమువఱకును, దమ పుత్త్రపౌత్రాదిక్రమముచేత నా యా
 వర్ణాశ్రమములకుఁ దగునట్లుగాఁ బ్రవర్తింపఁజేయుదురు. దేవగ
 ణములు పంచ మహాయజ్ఞములందును భోక్త లగుఋషులతోను,
 బిత్తదేవతలతోను, యజ్ఞభాగముల ననుభవించుచుందురు. పర
 మేశ్వరుఁడు తనసామర్థ్యముచే సంపాదించి యిచ్చినముజ్జగముల
 శ్రీల ననుభవించుచు, నింద్రుఁడు యథేష్టమ స్వర్గమును గురియి
 చి లోకములఁ బరిపాలించెను. పరమేశ్వరుఁడు యజ్ఞాద్యవతార
 ములను గపిలాద్యవతారములను దాలిచి జ్ఞానమును యుగాను
 సారముగా నుపదేశించును. మఱియు నతఁడు మరీచ్యాది రూప
 మునొంది సృష్టినొనరించుచు, రాజమూర్తియై దుష్టులను సంహ
 రించుచు, సృష్ట్యాదుల కుపయుక్తము లగుగుణముల నవలం

బించి కాలరూపమున సమస్తజంతువుల లయమొందించుచు
నామరూపముల వహించిన మాయచే మోహితులయి జ్ఞాన
ముచే నేకాకారులయినయాత్ర లందు దేవమనుష్యాదిభేదమును
బాటించు జనులకుఁ గానరాక కేవలము నుతింపఁదగినవాఁడనై,
ప్రవర్తించుచుండను. కల్పయాథాత్మ్యమును దెలిసిన పండితులు
దై నందిన కల్పప్రమాణము పదునాల్గు మన్వంతరముల కాల
మని చెప్పుచున్నారు. ఇది పదునాల్గవయథ్యాయము.

—◆— వామనావతార కథా ప్రారంభము. —◆—

అని చెప్పుచున్న శుకుంజూచి రా జిట్లనియె “ఓ మునీంద్రా !
విష్ణువున కెట్టికోర్కీ యునులేదు. అతఁ డవాప్తసమస్తకాముఁడు;
తాను సమస్తమునకును బ్రభువు. అట్టిహరి దీనునివలె బలిచెంత
కేఁగి మూఁ డడుగులభూమి నెందులకు యాచించెను? యాచించి
పుచ్చుకొనియు బలిని బంధించుటకుఁ గారణమేమి ? పరిపూర్ణుఁ
డయినవిష్ణువు యాచించుటయు నిరపరాధుఁ డయినబలిని బం
ధించుటయు నా కాశ్చర్యమును గొలుపుచున్నవి. ఆవృత్తాంతము
లనువిన నామనస్సు కుతూహలపడుచున్నది. దయచేసిచెప్పుము”
అని యడుగుచున్న రాజునకు శుకుఁ డిట్లనియె. “ఓ రాజేంద్రా !
దేవాసురయుద్ధము” బలి యింద్రునకోడి ప్రాణహీనుఁడై
శుక్రాదుల దయవలన జీవించి యుదారమనస్కుఁడై వలయు
నంత ధన మర్పించుచుఁ ద్రికరణశుద్ధిగా వారినిసేవించెను. తమ్ము
సేవించుచు స్వర్గమును జయింపవలెనన్న తలంపు గలవాఁ డయి
యున్న బలిభక్తికి సంతసించి బ్రహ్మణులు మంత్రపూర్వకము
గా నభిషేకించి యతనిచే విశ్వజిత్తనెడి యాగమును జేయిం

చిరి. విశ్వజిజ్ఞాసగమందలి హవిస్సుచే సంతృప్తి గాంచిన యగ్ని
 వలనఁ గనకమయ మయినపరికరముతోఁగూడినరథంబును,
 నింద్రుని తురంగములవంటి తురంగములును, సింహధ్వజంబును
 గాంచన పరికరముతో బద్ధ మగువిల్లును, నక్షయ తూణీరము
 లును, దివ్యమగుకవచమును, సంభవింపఁగా బలి వానిని స్వీక
 రించెను. అప్పుడు పితౄమహుఁ డయిన ప్రహ్లాదుఁడు బలికినాఁడని
 పద్మమాల నొసంగెను. గురు వయినశుక్రుఁ డతనికిఁ బ్రశస్త మగు
 శంఖము నిచ్చెను. షిమ్మట బలి శుక్రాదుల దయవలన సంపాదిత
 మైనయుద్ధపరికరమును జేకొని బ్రాహ్మణులకును, గురువులకును
 నమస్కరించి వారివలన నాశీర్వాదములను జెంది ప్రహ్లాదుని
 యనుమతివడసి దివ్యరథంబుపైఁ గూర్చుండి ప్రహ్లాదుఁ డొసంగిన
 పద్మమాలను ధరించి కవచమును దొడిగి ఖడ్గమును, విలునమ్మ
 లను నమ్ముల పొదులను దాల్చి యుద్ధసన్నద్ధుఁడై బాహువు
 లందు బాహువురులును, గర్జములందు బంగారు మకరకుండల
 ములును బ్రకాశింప వనమందుఁ బ్రజ్వలించు నొక వలె విలసిం
 పఁ జొచ్చెను. అప్పుడు బలి

శ్రీచేతను దనతో న

దిక్కులను నహ

కులచేఁ బరి

భూమా

నుల్లసి

ధ్వని

చేతను, బ్రకాశించు నందనవనము నాపురమున మిక్కిలి విరాజిలు
చుండెను. ఆ నందనవనమందు నిర్మలజలముతో నిండిన పద్మా
కరములు వెక్కులుగలవు. ఆవి యన్నియు హంసలకును సారస
పక్షులకును జక్రవాకములకును గన్నె లేడిపిట్టలకును నిలయము
లయి, సురలకును, సురస్త్రీలకును గ్రీడాస్థానములై చూపఱచి
త్తములను హరించుచుండెను. ఆ పురమునకుఁ ద్రివిక్రమదేవుని
కాలిబొట్టనవేల్చివలన నుదయించిన గంగానది కందకమై వెల
యుచుండెను. మఱియు నది యుపరిభాగమున నిర్మితము లగు
యుద్ధస్థానములు గలదై, సువర్ణమయమగుటచే నగ్నివలె మెఱ
యుచు నున్న యున్నతప్రాకారముచేఁ బరివేష్టితమై, శత్రువుల
కసాధ్య మయ్యుండెను. విశ్వకర్త తన నేర్పునంతను జూపి
దానిని నిర్మించెను. దాని పురద్వారములు సువర్ణమయములగు
తలుపులతోను, స్ఫటికములతోఁ గట్టిన గోపురములతోను బ్రకా
శించుచుండెను. అందలి వీధులు విశాలములయి మనోహరము
లయ్యును.

అగవనములచేతను సంగణములచేతను,

అండ. దానియందుఁ గల

గులచేతను నిర్మితము

చ్చట్టఁజూచినను

౦ మార్పు

శ,వస్త్ర

బ్రకా



చూలి

రించుచుండెను. అందున్న యచ్చరలు శుభ్రవస్త్రములచేఁ బరిచ్చిన్నము లయిననూర్గములందు సంచరించు చుండిరి. ఆపురము ముత్యాల వితానములచేతను, మణిమయములయి పలువిధములయి యున్నధ్వజములచేతను, గనులపండువు చేయుచుండె. అందెచ్చటఁ జూచినను మయూరిముల కేకలును, బాపురముల నినాదములును, దుమ్రైకల ఝంకారిములును, వినవచ్చుచుండెను. దేవతాస్త్రీల పాటలు మిక్కిలి మధురములై వినువారి కానందము గొలుపుచుండె. మద్దెలలను వాయించుచు శంఖములను బూరించుచు, దుందుభులను మోయించుచు, వీణెలను మీటుచు, వేణువుల ధ్వనిచేయుచు, దాళాది నినాదముల కనుయుక్తముగా నాట్యముచేయుచు, నెల్లచోట్లను మృదుమధురముగాఁ బాడు చున్న గంధర్వలపాటలు మిక్కిలి మనోహరము లయియుండెను. ఆలోచింప నాపురము సంగీతాధిష్ఠాత్రియగు దేవతకు నిలయమైనట్లు తోఁపక మానదు. ఆ పురము దురాత్ములకును, మూర్ఖులకును, నహంకారులకును, వంచకులకును, నధర్మపరులకును భూతద్రోహకులకును, గాముకులకును బాండ్ల దరముకానిది. బలియట్టిపురమును బ్రవేశించి తన సైన్యములచే నరికట్టి దేవతాస్త్రీలు భయమందునట్లు, శుక్రుడు తనకొసంగిన శంఖమును బూరించెను. ఇంద్రుఁ డదివిని యడరిపడి బలి యొనర్చిన మహాప్రయత్నమును దెలిసికొని దేవగణములతోఁ గూడికొని బృహస్పతి చెంతకుఁబోయి యిట్లనియె. “ ఓ గురువర్యా ! పూర్వము నాచేఁ బరాజితుఁ డయినబలి యిప్పుడు యుద్ధసన్నద్ధుడై యిచ్చటికి వచ్చెను. అతని పరాక్రమ మిప్పట్లున నెట్టివారికిని దుస్సహముని తోఁచెడిని. ఇట్టి బలి నెవఁడైన నే యుపాయముచేతనై

నను జయింపలేడని నిశ్చయింపవచ్చును. ఈ బలి లోకములను దిక్కుల నొక్కపెట్టు మ్రింగువానివలెను, ప్రళయాగ్నివలె దీప్తము లగుచూపులచే నాకాశమును దహించువానివలెను బ్రకాశించుచున్నాడు. ఇట్టి యింద్రియబలమును, నిట్టియుత్సాహమును, నిట్టి దేహబలమును, నిట్టి పరాక్రమమును నా శత్రువగు బలి కెట్లులభించెను? వాని పరాక్రమాదు లిట్లసాధ్యములయి యుండుటకుఁ గారణమేమి? అని యడిగిన యింద్రునకు గురు విట్లనియె. “ఓ దేవేంద్ర! శత్రువున కిట్టియభ్యుదయము గలుగుటకుఁ గారణమేమియో తెలియవచ్చె. బ్రహ్మవాదు లయినశుక్రాదులు తమశిష్యుఁ డయినబలికి నిట్టియభ్యుదయమును గల్గించిరి. పరమేశ్వరుఁ డయిన శ్రీహరి తప్ప నీవంటి యితరులుగాని నీవుగాని యతనియెదుట నిలువఁ జాలరు. కావున నిప్పట్టున నీవును, దేవతలును నీ లోకమును విడిచి స్థలాంతరమునకుఁబోయి శత్రు పరాజయకాల మెపుడువచ్చునో ప్రతీక్షించి యుండుఁడు. బ్రాహ్మణప్రభావమువలన నితఁడు క్రమ క్రమముగా నధిక మగుచున్న మహాపరాక్రమము గలవాఁడయ్యె. అట్టి యితఁడు బ్రాహ్మణుల నవమానించుట వలనఁ దప్పక నశించును. ఆ కాల మేతెంచునంతవఱకును నిరీక్షించియుండుఁడు ” అని కార్యజ్ఞుఁ డయినబృహస్పతి లెస్సగా నాలోచించి చెప్పిన హితవాక్యములను విని కామరూపు లగు దేవతలు స్వర్గమునువిడిచి మాయమైరి. అందువలన బలి నిరాటంకముగా స్వర్గసింహాసనమునఁ గూర్చుండి లోకత్రయమును దన పశము గావించుకొనెను. అంత శిష్యవత్సలులయిన శుక్రాదులు విశ్వజిద్యాగము జేసినబలి కింద్రపదవి స్థిరముగానుండు

నట్టు చేయ నెంచి యతనిచే నూ అశ్వమేధములను జేయించిరి. అనంతరము బలి యశ్వమేధశతమును జేయుటవలనఁ గల్గిన ప్రభావముచేఁ దన విమలకీర్తిని ముల్లోకములందును వ్యాపింపఁ జేయుచుఁ జంద్రునివలెఁ బ్రకాశించుచుండె. మఱియు దీర్ఘ సంకల్పుఁ డయినయూ బలి బ్రాహ్మణుల దయవలనఁ బొందఁబడిన దల ననుభవించుచుఁ దన్నుఁ గృతార్థునిఁగాఁ దలంచుచుండెను. ఇది పదు నేనవయధ్యాయము.

—❖—


 { అదితి తన కుమారులను గూర్చి చింతించి
 విష్ణువు నారాధించుట. అతఁ డామె గర్భమున
 వాసుదేవుని పుట్టుట. }
 

అంత దేవతలకుఁ దల్లి యగునదితి తన పుత్రులగునింద్రాదు లదృశ్యులయినట్టును, దైత్యులమరావతి సపహరించినట్టును విని గతిలేనిదానివలె మిక్కిలి పరితపించుచుండెను. ఇట్లుండ నొక పుడు కశ్యపుఁడు సమాధిని విడిచి యదితియాశ్రమమునకు వచ్చెను. అతఁడు వచ్చునప్పటి కా యాశ్రమము మిక్కిలి కాంతి హీనమై వెలవెలపోవుచుండెను. కశ్యపుఁడు దానిఁగనిపెట్టి మనంబున సందేహించుచుఁ దన ప్రియురాలి చెంతకేఁగి యామెవలనఁ బూజలనంది యుచితాసనమునఁ గూర్చుండి దీనవదనయై యున్న యామెఁగాంచి యిట్లనియె. “ఓ శుభురాలా ! బ్రాహ్మణులకును, గోవులకును, ధర్మమునకును, మృత్యువున కధీనులయి వర్తించు జనమునకును నమంగళములు సంభవింపలేదు గదా? ఓ గృహస్థురాలా ! యోగాభ్యాసము లేనివారికిఁగూడ ధర్మము, సర్థమును, గామమును సమకూర్పఁజాలిన గృహముల కమంగళములు

సంప్రాప్తిప లేదుగదా ? కుటుంబాసక్తురాల వగునీయింటి కతి
 ఘలు వచ్చి నీపూజల సందక వెడలిపోయిరా యేమి? ఆ లోచింప
 నతిఘ లేగృహమునకువచ్చి సలిలమునైన నఁ గైకొనకుండ వెడలి
 పోవుదురో, యా గృహము కేవలము సక్కలకు నివాసభూత
 మగు బిలమువంటిది. ఓ సతీమణి! ఆహవనీయూదు లగునగ్ను
 లను నీయధీనముచేసి నేను సమాధి కరిగితిని. నావియోగభరమును.
 సహింపఁజాలక భయాకులవై యున్ననీవు వేశదప్పకుండ హవి
 స్సుచే నా యగ్నుల నుపాసింపలేదా యేమి? అట్లు చేయనిచో
 మిక్కిలి విచారింపవలసినదే ? ఆ యగ్నులు సకల వాంఛితము
 లను నెఱవేర్చఁజాలినవి. వానిఁ బూజించియే గృహస్థులు పుణ్య
 లోకముల నందుచున్నారు. బ్రహ్మాణులును, వహ్నియు సకల
 దేవస్వరూపుఁ డయినవిష్ణువునకు ముఖమేయని నిశ్చయింప వచ్చు
 ను. అట్టి యగ్నుల నారాధింపకపోవుట పెద్దసప్తమును గల్గింపక
 మానునా ? ఓ ధీరురాలా ! నీ పుత్రులందఱును సుఖులై
 యున్నారా? చిన్న ప్రాయిన నీముఖమును లక్షింప నేదోయమంగ
 శము సంప్రాప్తమైనట్లు తెలుపుచున్నది. అందుచే శంకించుచు చిట్ల
 డుగుచున్నాను. వేగముగా నీ విచారకారణ మెఱిగింపుము.”
 అని యడుగు చున్నభర్తను గాంచి యదితి యిట్లనియె. “ఓ నా
 థా ! బ్రహ్మాణులకును, గోవులకును శుభముగలదు; ధర్మమున
 కేమీయు భంగముగలుగలేదు. తక్కిన లోకులకు సుఖము లేక
 పోలేదు. మన గృహస్థాశ్రమము ధర్మార్థకామములకు నిలయ
 మై వెలయుచున్నదని నిశ్చయముగాఁ జెప్పఁగలను. ఓ వల్లభా!
 సంతతమును మీ పాదపద్మముల ధ్యానించుచు నేనగ్నులను
 వ్రేల్చు చున్నాను. అతిథుల సత్కరించుచున్నాను. నావలనఁ

బూజలు గైకొను తలంపుతో వచ్చినభిక్షువులను బూజించు చున్నాను. భృత్యులను బోషించు చున్నాను. నా కిట్టి సామర్థ్యము గలుగుట భగవంతుడ వగునీ యనుగ్రహమువలననే చుమీ ? ఓ ప్రాణనాథా ! ప్రజాపతి వయిననీకు ధర్మపత్నినై నీవలన సకలధర్మముల సభ్యసించు చున్ననా కభీష్ట మగుధర్మ మేది నెఱవేఱదు ? సమస్త ధర్మములు సమకూరుచున్నవి. ఓ మరీచి నందనా ! సత్వగుణప్రధాను లగుదేవతలును రిజస్తమో గుణ ప్రధాను లయినదైత్యులును నీ మనస్సువలనను, శరీరము వలనను జన్మించిరి. ఆ నీపుత్రు లందఱయందును నీవు సమబుద్ధివై వర్తింతువు. అయినను సమర్థుడ వగునీవు నీ భక్తులందుఁ బక్షపాతము వహించుట న్యాయ్యము. కావున నీ భక్తురాల నగునాశ్రేయస్సు వర్ధిలున ట్లాలోచింపుము. శత్రువు లగుదైత్యులు స్వర్గ లోకమును హరించుటచే నిలువ నీడలేక నాకుమారులు దేశముల పాలయిరి. దయయుంచి వారిని బాలింపుము. నీ పత్ని నగుటచే నా కిదివఱకు దుఃఖములు సంభవింపలేదు; కాని నా కిప్పుడు ప్రాప్తమైనది. దైత్యులు నన్ను నా నిలయమునుండి తఱిమి దుఃఖ సాగరమున ముంచివైచిరి. నా ప్రభుత్వమును, నా సంపదలను, నా నివాసదేశమును లాగికొనిరి. ఓ సజ్జనవర్యా ! నా కుమారు లేయుపాయముచేఁ దొంటి యభ్యుదయమును బొందుదురో దాని నొనర్పము. నన్ను దయఁ జూడుము” అని యిట్లు కడుంగడుఁ బ్రార్థించుచున్నయదితిని గాంచి మందహాసము సేయుచు నిట్లనియె. “ఓ సాధ్వీ ! పుత్రాదులందలి స్నేహపాశముచే బంధించు విష్ణువు మాయాబలము సతిక్రమింపఁ గలుగుట మహా కష్టము గదా! అయారే! ఏమి యాశ్చర్యము? పంచభూత పరిణామాత్మక

మగు దేహమెక్కడ ? ప్రకృతికంటె విలక్షణ మగునాత్మ యెక్కడ ? ఈ దారపుత్రాదు లెవ్వరికి సంబంధించినవారు ? వీరు దేహమునకు సంబంధించినవారా ? లేక యాత్మకు సంబంధించినవారా ? ఆలోచింప నాత్మకును బుత్రాదులకును దేహమూలకముగా సంబంధము కలదుగాని సాత్మాత్మసంబంధము లేదు. ఈ దేహము పంచభూతాత్మక మగుట చేతను, వృద్ధిక్షయములు గలదగుటచేతను, నిత్యము కానిదగుట చేతను, దీనికి సంబంధించిన పుత్రాదులును నిత్యులుకారు. అట్టి పుత్రాదులందు స్నేహము చూపుట కేవల మజ్ఞానమూలకము కాని వేఱుకాదు. కావున నీ పుత్రులందు మోహమును విడుపు” మని యిట్లు కశ్యపుఁడు మొదట తత్త్వోపదేశము చేసెను. కాని దాని కామె సంతుష్టిచెందలేదు. అది తెలిసికొని యమ్ముని యామెకు వెండియు నిట్లనియె. “ఓ సుందరీ ! విష్ణుప్రతన్నారాధించువారికి హితమొసద్దువాఁడు. సకలభూతముల హృదయకుహరములందును నివసించువాఁడు. శ్రేయస్కాములగువారిచే యాచింపఁబడి వారి వాంఛితముల నెఱవేర్చువాఁడు. ఇంతేకాదు. అతఁ డడిగినదానికంటె సధికముగా నిచ్చువాఁడు. అట్టి వాను దేవుని నీవు భక్తితో నారాధింతువేని దీనవత్సలుఁడగు నతఁడు తప్పక నీ కోర్కల నెఱవేర్చును. అతనిసేన యితర దేవతా సేవవలె నెప్పుడును విఫలముకాదు ” అని చెప్పిన పతినిగాంచి యదితి యిట్లనియె. “ఓ నాథా ! జగత్పతి యగుభగవంతు నేయుపాయముచే భజింపవలయు ? ఎట్లు భజించినచో సత్యసంకల్పుఁ డగుపరమేశ్వరుఁడు నా మనోరథంబు నెఱవేర్చును ? పుత్రులతోఁగూడఁ బలుపాట్లుపడుచున్న నాకు దేనిచే భగవం

తుఁడు సాక్షాత్కరించునో యాయుషాయము నుపదేశింపు”మని పలుక నాకశ్యపుఁడిట్లనియె. “ప్రియురాలా! పూర్వము నేనుసంతానము గల్గించు వ్రతమునుగుఱించి బ్రహ్మసడుగ నతఁడుదయార్ద్రహృదయుఁడై పయోనామకమగువ్రతముపదేశించెను. అదితప్పక విష్ణువును సంతసింపఁజేయఁగలదు. నీ కావ్రతము నెఱింగించెద. ఫాల్గునశుక్లపక్షమున బ్రతిపది మొదలుపండ్రెండుదినములాలచరింపవలయును. నీవు నిశ్చలమగుభక్తితోఁగూడికొని యీవ్రతముచే నరవిందాక్షుని విష్ణువు నారాధింపుము. చంద్రకళ గల్గిన యమావాస్యలభ్యమైనచో నపు డడవిపంది త్రవ్విన మట్టిని గొనివచ్చి “ఓ భూదేవీ! నీవధిక ప్రభావము గలదానవు. నిన్ను యథాస్థానమును జేర్పఁదలంచిన వరాహమూర్తిచేఁ బాతాళమునుండి యుద్ధరింపఁబడితివి. అట్టి నీకు నమస్కారము. నా పాపములను దొలఁగింపుము” అను మంత్రమును బఠించుచు నామృత్తికను దేహమునఁ బూసికొని స్నానము చేయవలయు. అనంతరము సంధ్యావందనాదికృత్యములను నెఱవేర్చుకొని నిశ్చలచిత్తుఁడై మృగ్గులచే నలొకత మయినభూమియందును, సూర్యునియందును, జలమందును, వహ్నియందును, గురువునందును హరిని భావించి పూజింపవలయును. ఆసమయమునఁ “ఓన్నమోభగవతే వాసుదేవాయ” యనుమంత్రము నుచ్చరించు చుండవలయును. “ఓవాసుదేవా! నీవు సకలమునకు నాధారమవు. నీవు నిజతేజముచే నంతటను వెలుఁగువాఁడవు. నీ వొరులకుఁ గానరాకయే నమస్తవస్తువులకును సాక్షీచగుచున్నావు. నీ వందఱిలోను మహాచురుషుఁడవు. అట్టి నీకు నమస్కారము. ఓమహాపురుషా! నీ

* వీచక్షుస్సు మొదలగు నిందియములకుఁ గానరావు. మిక్కిలి సూక్ష్మరూపుఁడయిన జీవున కంతరాత్మవై ప్రవేశింపఁ దగియుండుటచే నతనికంటెను మిక్కిలి సూక్ష్మఁడ వగుచున్నావు. నీవు ప్రకృతిపురుషులు శరీరముగాఁ గలవాఁడవు. చతుర్ద్వింశతి తత్త్వములుగూడ నీకు శరీర మగుచున్నవి. ఇంతేకాదు. చతుర్ద్వింశతి తత్త్వరూపమునఁ గార్యావస్థ చెందిన సత్త్వాదిగుణములకు హేతు భూతుఁడవు. ఇట్లు కార్య కారణ రూపములగు ప్రకృతి పురుషులు శరీరముగాఁ గలవాఁడ వగుటయేకాక వానికంత రాత్మవై కారణుఁడవైయున్న నీకు సమస్కారములు. ఓ పరమేశ్వరా! † శబ్దరూప మగుప్రపంచ మపూర్వ మగువృషభమును

* ఇందులకు మూలము “అవ్యక్తాయ” అనియున్నది. దీనిచే “శ్రు॥ యత్తదదృశ్య మగ్రాహ్య మగోత్ర మక్షర్ణ మచక్షుశ్శ్రోత్రం త దపాణిపాదం నిత్యం విభం సర్వగతం సుసూక్ష్మం తదవ్యయం యదృభితయోనిం పరిపశ్యంతి ధీరా” అను సుపనిషదర్థము సంగ్రహింపఁ బడుచున్నది.

† దీనికి మూలము ‘నమోద్విశీర్షేత్రిపదే చతుశ్శృంగాయ తంతవే! సప్తహస్తాయ యజ్ఞాయ త్రయీవిద్యాత్త నే నమః! దీనిచే శ్రు॥ చత్వారి శృంగాస్త్రీయో అస్యపాదా ద్వే శీర్షే సప్తహస్తాసో అస్య । త్రిధాబద్ధోవృషభో రోరవీతి మహాదేవో మర్త్యాం అవివేశ॥ అను మంత్రార్థము ప్రకటిత మగుచున్నది. ఈమంత్రమందు శబ్దాత్మకప్రపంచము లోకవిజాతీయ వృషభముగా నిరూపింపఁ బడుచున్నది. అదెట్లన—మహా=శబ్దస్వరూపుఁడగు దేవుఁడు, త్రిధా=మూడువిధములుగా, బద్ధః=ఉత్పత్తిజెంది, అనఁగా వక్షస్థలమందును, గంధమందును, శిరస్సునందును మాత్రమే శబ్దబాలము పుట్టుచుండును గాన యట్లుచెప్పఁబడియె. వృషభః=లోకవిజాతీయమగు వృషభరూపమునొంది, మర్త్యాం=సశ్వరములును బరమాత్మకు శరీరభూతములును నగు దేవ మనుష్యాది పదార్థములను, అవివేశ=తెలుపుటచేయుటకయి వర్తించెను. అనఁగా దేవ

బోలుచున్నది. సామాన్య వృషభమునకు రెండు కొమ్ములును, నాలుగు కాళ్లును, నొక తలయు నుండును. కాని యీ శబ్ద వృషభమునకు నామము, క్రియ, నిపాతము, ఉపసర్గము నాఁబడు నాలుగు శృంగములును, భూతము, భవిష్యత్తు, వర్తమానము నాఁబడు మూడు పాదములును, బ్రవృత్తినిమిత్తము తదాశ్రయము నాఁబడు రెండు శిరస్సులును, నేడు విభక్తులనెడి యేడు చేతులును గలవు. అట్టి శబ్దప్రపంచము నీకు శరీరభూతమగుటచే రెండు శిరస్సులతోను మూడుపాదములతోను నాలుగుశృంగములతోను, నేడు హస్తములతోను వెలయుచు యజ్ఞాదిక్రియాఫలమును విస్తరింపఁజేయుచు వేదముచే బోధిత మగురూపముగల వాఁడవై యజ్ఞరూపుఁడ వయియున్న నీకు వందనములారిం చెదను.

మనుష్యులను దెలియఁబఱచెను భావము. అస్య=శబ్దాత్మక మగుశివువృషభమునకు, చత్వారి=నామము, క్రియ, నిపాతము ఉపసర్గము నాఁబడునాలుగు, శృంగాః=కొమ్ములును, అస్య=దీనికి, త్రయః=భూతభవిష్యద్వర్తమానము లనెడి మూడు, పాదాః=కాళ్లు, ద్వే=ప్రవృత్తినిమిత్తము, తదాశ్రయము నాఁబడు రెండు, శీర్షే=తలలు, అస్య=దీనికి, సప్త=ప్రథమాదివిభక్తులగు నేడును, హస్తాసః=చేతులగుచున్నవి. ఈ శబ్దజాలరూప మగువేదము పరమాత్మను బోధించుచున్నదని ఫలితార్థము. వెనుకఁ గార్యకారణాత్మక మగువస్తురూపప్రపంచమంతయును బరమాత్మకు శరీరభూత మునెఱిగి యాశ్లోకముచే నామరూప్రపంచము భగవంతునిరూపమును బోధించుచు నతని కప్పగియబడిన విశేష మయియున్నదని తెలియఁబఱచెను. నామాత్మకప్రపంచమంతయు వేదమేయగుటచేతను, అది పరమాత్మకప్పగియబడినవిశేషణమగు రూప్రపంచమును జెప్పుచుండుట చేతను, అట్టివిశేషణములను దెల్పు శబ్దములకు విశేష్యమందుఁ బర్యవసన్నములగుట నైజమగుటచేతను నిగమాగమాదిశబ్దజాతమంతయుఁ బరమాత్మను బోధింప సమర్థమైనదని స్పష్టమగుచున్నది.

ఓ మహాదేవా ! రుద్రశరీరకుండవయి భవుండవనియు సంభి
కాపతివనియు, శివుండవనియు, విద్యాధిపతివనియు, భూతపతి
వనియు, బిలువబడచు విశ్వమును సశింపజేయుచున్న నీ కభి
వాదము గావించెద. మఱియుఁ జతుర్ముఖ శరీరకుండవయి
సృష్టి నొనరించుచు సమస్తప్రాణుల కంతరాత్మవై, జగద్రూ
పుండవై, యోగైశ్వర్యమును నిర్వహించుచు, యోగమునకుఁ
గారణుండ వయిననీకు సమస్కారములు. ఓ యీశ్వరా ! నీవు
బ్రహ్మరుద్రాదులకుఁగూడ గారణభూతుండవు. నీవు స్వీయతేజ
ముచేఁ బ్రకాశించుచు బ్రహ్మాదులను ప్రకాశింపజేయుచున్నా
డవు. సరనారాయణరూపమున సవతరించి లోకము నాపదల
నుండి కాచుచున్నావు. నీ వాశ్రితుల కష్టముల సపహరించు
వాడవు. ఇంద్రనీలమువలె శ్యామలకాంతితో నొప్పువాడవు.
పచ్చని పట్టువస్త్రములతోను, నెప్పుడును విశిచియుండని లక్ష్మీ
తోను వెలయుచున్నవాడవు. ఇట్టి మహనీయుండ వగునీకు
వందనము లర్పించెదను. ఓ పరమపురుషా ! నీ వాశ్రితులకుఁ
బూర్తిగా వరముల నొసంగి వరదశ్రేష్ఠుండ వనిపించుకొను
చున్నాడవు. కావుననే భక్తులందఱును శ్రేయస్సు సభిలషించి
నీ పాదపద్మములఁ గొల్చుచున్నారు. లక్ష్మీయును, బ్రహ్మాదులును
నెవనిపాదపద్మముల యామోదమునకు వశులయి నిత్యము సను
సరించుచున్నవారో యా వాసుదేవుఁడు నాకుఁ బ్రసన్నుడగు
గాక' యనెడి మంత్రములచేతను, నావాహనముచేతను హరిని
దమ సన్నిధినిఁ జేర్చుకొని పాద్యమొసంగి యాసనమిచ్చి యర్ఘ్య
మర్పించి గంధముచేతను, బుష్పములచేతను, మధుపర్కాదుల
చేతను బూజించి పాలచే స్నానముచేయించి శ్రద్ధాయుక్తుడై

వస్త్రమును, యజ్ఞోపవీతమును, నాభరణములను, సమర్పింప
వలయును. ద్వాదశాక్షరవిద్యను బఠించుచు నిట్లు సకలోపచార
ముల నొనర్చి నేతితోను బెల్లముతోను గూడిన పాయసాన్న
మును శ్రీహరికి నివేదింపవలయును. మూలవిద్యను బఠించుచు
హోమముచేయవలెను. పిమ్మట నివేదితమగు నా పాయసమును
స్వయముగా భక్షింపవలెను. లేనిచో నొక బ్రాహ్మణున కర్పింప
వలయును. పరమేశ్వరున కాచమనమొసంగి తాంబూల మర్పించి
ద్వాదశాక్షర మంత్రమును నూటయెనిమిదిపర్యాయములు జ
పించి స్తోత్రములను బఠించి నుతింపవలయును. తరువాత నా
భగవంతునకుఁ బ్రదక్షిణముచేసి దండప్రణామములర్పించి నిర్మా
ల్యమును దీసికొని శిరసునఁ దాల్చి, యనంతర ముద్వాపనము
చేయవలయు. పిమ్మట నిరువురు బ్రాహ్మణులను బాయసముచే
భుజింపఁజేసి వారిని యథోచితముగాఁ బూజించి వారియనుమతి
చొప్పున నాశేషమును బంధువులతోఁగూడ భుజించి స్త్రీసంగర
హితుఁడై యారాత్రిపుచ్చి పేకువనే మేల్కొని స్నానముచేసి
శుచియై సమాహితచిత్తుఁడై వెనుకటియట్లు పూజింపవలెను.
పాలనుమాత్రమే యాహారముగాఁగొనుచు నీవ్రతము నాచ
రింపవలెను. పూర్వమువలె హోమముచేసి బ్రాహ్మణుల భుజింపఁ
జేయవలెను. ఓ సుందరీ ! వ్రతి యిట్లు ప్రతిదినమందును విష్ణు
పూజను, బ్రాహ్మణ భోజనమును, హోమమును జేయుచు,
మూఁడు పూటలును స్నానమొనరించి బ్రహ్మచర్యము
పూని క్రింద శయనించుచు శుక్లపక్ష ప్రతిపత్తు మొదలు
త్రయోదశివఱకును నీ పయోవ్రత మాచరింపవలయును. ఆసమ
యమున వ్రతి వాసుదేవపరాయణుఁడై యసద్భాక్యముల నుచ్చ

రింపరాదు. భోగముల ననుభవింపరాదు. సకలభూతములకును హింసచేయఁ జనదు. పదుమూడవదినమున యథావిధిగా మంత్రకోవిదు లగు బ్రాహ్మణులు మంత్రము లుచ్చరించుచుండఁగాఁ బంచామృతములచేతను విష్ణువును స్నానముచేయింపవలెను. ధనలోభమునొందక సకలోపచారములతోను విష్ణువును బూజించి విష్ణుదేవతాక మగుచరువును సిద్ధముచేసి నిశ్చలచిత్తుడై పురుషసూక్తముచే హోమముచేసి షడ్రసోపేతమగు నైవేద్యము నర్పింపవలెను. జ్ఞానసంపన్నుడయిన తన గురువునకు విప్రులకును, వస్త్రములను, నాభరణములను, గోవులను నొసంగి సంతసింపఁజేయవలెను. ఆ గురు ద్విజతోషణము హరిని సంతసింపఁ జేయుటవంటిదే కాన తప్పక యాచరింపవలయును. ఓప్రియురాలా! వ్రతి గురువునకును, తక్కిన బ్రాహ్మణులకును, సంతృప్తిగా భోజనమిడవలయును. బుట్టిక్కులకును, గురువునకును యథార్థముగా దక్షిణలొసంగి పిమ్మట సర్వవర్ణములవారిని భోజనాదులచేఁ దీనినినొందింపవలయును. దీనులును, గృడ్డివారును, గృహణులును దనివి సన భుజించినచో విష్ణువు తప్పక సంతసించును. ఇట్లుచేసి తానుబండుగులతోను, విద్వాంసులతోను భుజింపవలయును. పూజాదినములందు గానము చేయింపవలయును. హరికథలను వినిపింపవలయును. ఇట్లు భగవంతు నారాధింపవలెను. పయోవ్రతమని దీనిపేరు. ఇది పరమేశ్వరుని సంతసింపఁజేసినట్లు వేతాకటిచేయలేదు. బ్రహ్మ పూర్వ మీవ్రతమును నాకుపదేశించెను. దానిని నీకు విధిసహితముగా నుపదేశించితిని. ఓ పుణ్యాత్మురాలా! నిర్మలమగు సంతఃకరణము గలదానపై నీ వీవ్రతముచే హరిని బూజింపుము. ఈ పయోవ్రతము సకల

యజ్ఞములతోను, సకలవ్రతములతోను సమానమైనది. అన్ని విధములచేత నొనర్పఁబడు తపస్సారమునకును, సకలదానములకును, నిది తుల్యమైనది. పరమేశ్వరుని సంతసింపఁజేయుటకు దీనితో నీడైనదిలేదు. విష్ణువును సంతసింపఁజేయునట్టి నియమములుమాత్రమే యత్యుత్తమములు. కావున నీవు మిక్కిలి ప్రయత్నముచేసి శ్రద్ధాయుతురాలవై యీ వ్రతము నాచరింపుము. పరమేశ్వరుఁడు నీవ్రతమునకు సంతసించి వలయు వరంబుల నిచ్చును. ఇది పదాటవయథాయము.

—❖—

❖❖❖ { వామనమూర్తి యవతరించుట; బ్రహ్మోడు లతని } ❖❖❖
సతించుట.

అని యిట్లు తన భర్త యగుకశ్యపుఁ డుపదేశింపఁగా నదితి మిక్కిలి సంతసించి నిశ్చలచిత్తురాలై పండ్రొండుదినంబు లా వ్రతము నాచరించెను. ఆమె బుద్ధియనెడి సారథి సాయమున మనస్సు నింద్రియంబు లనెడి దుష్టతురంగములను జయించి యితరాసక్తముకాని బుద్ధిచే మనస్సును సర్వాంతరాత్మయును, షాడ్గుణ్యపూర్ణుఁడును నగువాసుదేవునియందు స్థిరముగా నిలిపి సర్వదా యత్నుహాపుగుఘని ధ్యానించుచు నావ్రతమును యథావిధి సమాప్తినొందించెను. అంత నాదిపురుషుఁ డగువాసుదేవుఁడు పీతాంబరమును దాల్చి శంఖము, చక్రము, గద మొదలగు సాధనములఁ జేకొని యామెకుఁ బ్రత్యక్షమయ్యె. అట్లు సాక్షాత్కరించిన వాసుదేవునిఁగాంచి యా సాధ్వీత్వరగాలేచి నిలువఁబడి ప్రేమాతిశయముచేఁ దడఁబడుచుఁ గన్నులనుండి యానందబాష్పములు స్రవింప, దేహమంతయుఁ బులకరింప భగవంతుని

దర్శనమువలన గల్గిన నిరతిశయానందముచే దేహము కంప
మెత్త నతనికి దండప్రణామములాచరించి దోసిలివట్టి యూరక
నిల్చియుండె; కాని నుతింప సమర్థురాలు కాకపోయె. ఓ రాజేం
ద్రా ! ఆ యదితి యట్లు కొంతసేపుండ క్రమక్రమముగా
నింద్రియములను స్వాధీనము గావించుకొని యజ్ఞస్వరూపుఁ
డయిన రమాపతిని తెప్పవాల్చుకుండఁ జూచుచు బ్రీతిపూర్వక
ముగా హరినిట్లు నుతించెను. “ఓ పరమేశ్వరా! నీవు యజ్ఞాధిపతివి.
నీవు యజ్ఞభోక్తవు; నీ వాశ్రయించినవారి నెప్పుడును విడుచువాఁ
డవుకావు. గంగాదిరూప మగుతీర్థము పాదమందుఁ గలవాఁడవు.
పవిత్రమగు కీర్తి గలవాఁడవు. శ్రవణములకు మంగళేశ్వరమగు
నామధేయము గలవాఁడవు. ఓ దేవా ! ఆపన్నులయి నిన్ను
శరణుచెందిన లోకులదుఃఖములఁ దొలఁగింప సమకట్టిన మహా
త్ముడవు నీవే? నీవు మావంటి దీనులకు నాథుడవు. కావున
దయయుంచి మాకు సుఖము నొసంగుము. ఓ మహాపురుషా !
నీవు విశ్వస్వరూపుడవు. ప్రపంచమునకు సృష్టిస్థితిలయములఁగల్గిం
పఁ గారణభూతుడవు నీవే? లీలకయి నానావిధములుగాఁ బరి
ణమించు సత్వాదిగుణములను జేకొని సృష్ట్యాదికార్యముల
నొనర్చువాడవగుటచే నీవు విశ్వకారణుడవయినను వికార
ముల నొందవు. నీ వనంతకల్యాణములచే నిరతిశయింపవు.
మార్పుచెందని స్వరూపమును, గుణములును గలవాడవగుటచేఁ
బ్రకృతిపురుషసంబంధము సదా గలవాడ వయినను దద్గతదోష
ములు నిన్నుఁ బొందలేవు. సంతత మభ్యుదయముగలదై కల్యా
ణగుణములకు నిలయమై యవిచ్ఛిన్నానందమైయున్న నీస్వరూ
పమును జూపి జీవుల యజ్ఞానమును దొలఁగించువాడవు. ఆశ్రి

తుల కష్టముల నపహరించువాడవు. నట్టి యనంతశక్తి యగు నీకు నమస్కారము లాచరించెదను. ఓ మహాత్మా ! నిన్ను సంతసింపఁజేసిన సరులకు నీదయవలనఁ జిరాయువును, బలపరాక్రమాదులతోఁ గూడిన శరీరమును, సకలసంపదలును, స్వర్గాదులును, సమస్తములయిన యోగసిద్ధులును, ధర్తార్థకామములును, సందేహరహిత మగుజ్ఞానమును గల్గుచుండునని చెప్పవలసినపుడు శత్రుజయోదలు గల్గునని వేఱచెప్పవలయునా” యని యిట్లదిలి నుతింపఁగా సకలభూతములకు సంతరాత్మయై విలసిల్లు నా వాసు దేవుఁడు సంతసించి యామె కిట్లనియె. “ఓ దేవమాతా ! నీవు చిరకాలమునుండి కోరుచున్న నీ కోర్కెని దెలిసికొంటిని. నీ కుమారులు శత్రుప్రీడితులయి సంపదలను గృహములను విడిచి దేశాంతరములకుఁ బోయి పలుబాధలు పడుచున్నారనియు, వారి యైశ్వర్యము వారికి మరల సంప్రాప్తము కావలయు ననియుఁ గోరుచున్నావు. నీవు శత్రులారక్కసులను యుద్ధములో జయించి తమ రాజ్యము తీసికోఁజాలినంత సామర్థ్యము వారికిఁ గలుగు నిమిత్తమే నన్ను పాపించితివి. తొంటియట్ల నీవు నీవు శత్రులతో నొకచోటఁ గూడియుండవలెనని యభిలషించుచున్నావు. అది యంతయు నాకుఁ దెలిసినది. నీ కుమారులగు నింద్రాదులచేఁ జచ్చిన తమ భర్తలసన్నిధినిజేరి విలపించు దురదృష్టవంతురాండ్రగు దైత్యస్త్రీలను నీవు చూడఁగలవు. ఇంద్రాదులు మగుడఁ దమ సంపదలను దమకీర్తులను సంపాదించుకొని స్వర్గపురమునుజేరి తొంటియట్లు క్రీడించుచుండఁ జూచి సంతసించు భాగ్యము నీకు స్వల్పకాలములోనే లభించును. ఓ దేవీ! యోజంప నాదైత్యుల కిప్పుడు కాల మనుకూలమైయున్నది.

మహాశక్తిమంతు లగుశుక్రాదులచే సంరక్షితులై యున్నారు. వారి నిష్పడు మనము జయించుట కష్టము. యుద్ధమునఁ బరాక్రమము చూపుట నిష్ఫలము. అది సుఖదాయకము కానేరదు. అయినను నీ మానరించిన వ్రతమునకు మిక్కిలి సంతసించి నే నందులకుఁ దగినయుపాయము వేటాకటి యోజించెదను. నా యారాధన మెప్పుడును విఫలముగాదు. నా యారాధకుని శ్రద్ధాభక్తుల కనుగుణ మగుఫలము లభింపకమానదు. నీవు పుత్ర్యరక్షకై చేసిన పయోవ్రతమునకు మిక్కిలి సంతసించితిని. కశ్యపబ్రహ్మ తపఃఫలముగా నేను నా యంశముచే నీకుఁ బుత్రుఁడనయి యవతరించి నీ కుమారులను రక్షించెదను. ఓ శుభురాలా ! నీవు నిష్కల్మషుఁ డయినకశ్యపు ననువర్తించియుండుము. నిజతేజముచేఁ బ్రకాశించుచున్న నన్నును నీ భర్తవలన గర్భమందు ధరింపఁగలవు. ఈవృత్తాంతము మిక్కిలి రహస్యముగా నుంపవలయు ; ఏదల కెవ్వరికిని దెలియనీకుము. అట్లు గుప్తముగా నుంచితివేని శీఘ్రకాలములోనే ఫలమొందఁగలవు" అని యిట్లు వాసుదేవుఁడు పలికి యచ్చటనే యంతర్ధానముచెందెను. దర్శనమునకే దుర్లభుఁ డయినభగవంతునిఁ గుమారునిఁగాఁ బడయుభాగ్యము తనకు లభించినందుల కదితి మిక్కిలి సంతసించి శ్రద్ధాభక్తులతో భర్తను గొల్చుచు ననుసరించు చుండెను. అంత విఫలముగాని దివ్యజ్ఞానము గలకశ్యపుఁడు నారాయణుని సంతము తనయందుఁ జొచ్చియున్నట్లు సమాధియోగముచేఁ దెలిసికొని తపస్సుచేఁ జిరకాలమునుండి సంపాదితమయినదియు దారుణమైన యగ్నివలెఁ బ్రకాశించుచున్నదియు నగు తనవీర్యము నదితియందుంచెను. సనాతనుఁ డయినహరి యిట్లదితిగర్భ

మందుఁ బ్రవేశించి వర్ధిల్లు చున్నసంగతిఁ దెలిసికొని బ్రహ్మ,
యసాధారణగుణములను దెలియఁజేయు నామములచే నా
విష్ణువు నిట్లు నుతింపఁజూచెను. లోకముల నాక్రమింపఁజాలిన
పాదన్యాసములుగల యో పరమేశ్వరా! సర్వోత్కర్షను బొంది
వర్తింపుము. నీవు సాధువులయిన బ్రాహ్మణులకు దేవుఁడవయి
రక్షించుచున్నావు. నీవు సృష్టిస్థితిలయముల నొనర్ప లీలకయి
రజము, మొదలగు గుణములను దాల్చుచున్నావు. ఓ దేవా !
లోకముల రక్షించునిమిత్తము పూరమం దిట్లె పృథ్వియను
సాధ్వీమణిగర్భమున నినసించినవాఁడవు. నీవు వేదములకు నిల
యభూతుఁడవగుచున్నావు. లోకత్రయరూప. మగుపద్మము
నాభియందుఁ దాల్చినవాఁడవు. నీవు పరమాకాశమునందు
వర్తించువాఁడవు. జీవుల కంతరాత్మనై వెలయుచున్నావు. అం
తటను వ్యాపించు స్వభావము గలవాఁడవు. నీవు విశ్వమున కాది
యందును, మధ్యమందు, సంతమందును గారణభూతుఁడ వగు
చున్నావు. పండితులు నిన్ననంతశక్తిగల పరమపురుషునిఁగాఁ
జెప్పుచున్నారు. కాలశరీరకుఁడవయిన నీ వీ విశ్వమును మహాప్ర
వాహము తనయందుఁ బడిన గడ్డిపోచనుంబోలె జిమ్మివేయుచు
న్నది. ఓ మహనీయా! నీవు స్థావరజంగమములను, బ్రజాపతులను
బుట్టించినవాఁడవు. నీట మునుఁగుచున్నవానికిఁ బడవవలె గష్ట
ముల పాలగుచున్న దేవతలకు నీ వాశ్రయఁ డగుచున్నావు.
ఆ దేవతలకార్యమును సాధించుటకే యిట్లవలెఁబడుచున్నాఁ
డవు. అట్టి నీకు నమస్కారము లాచరించెదను. నీ విఁక నాదేవ
తల నెప్పటియట్లు స్వర్గనివాసులనుగాఁ జేయుము” ఇది పదునే
డవయధ్యాయము.

—◆◆◆ వామనుఁ డుదయించుట. ◆◆◆—

అని యిట్లు చతుర్ముఖుఁడు తన యద్భుతకార్యములను, దన ప్రభావమును నుతించుచుండఁగాఁ బరమపురుషుఁడు కర్తాధీనమగు జననమరణములు లేనివాఁడైనను దేవకార్యము నెఱవేర్చ నదిలియం దావిర్భవించెను. అతని నాలుగుచేతులందును. గ్రవముగా శంఖము, చక్రము, గద, పద్మము వెలయుచుండెను. అతని దేహకాంతి నిర్మలమైన నీలమేఘమును బోలుచుండెను. అతని ముఖపద్మము మకరకుండలముల కాంతులచే రాజలుచుండెను. వక్షస్థలమున శ్రీవత్సమను లాంఛన మొప్పుచుండెను. అతని ముంజేతులందు బంగారుమురుగులును, భుజములందుఁ గేయూరములును, దలయందుఁ గిరీటంబును, మొలయందు బంగారు త్రాడును, మెడయందు ముత్యముల హారములును, గాల్గయందం దెలును విలసిల్లుచుండెను. అతఁడు దాల్చిన వనమాల యందలి తేనెను గ్రోలుటకు మూఁగిన తుమ్మెదకొడమలు ఝమ్మ ఝమ్మని నినాదముచేయుచుండెను. అతఁడు దాల్చిన కాస్తుభ రత్నము మక్కిలి యందముగుల్కుచుండెను. అతని దేహకాంతిచే గళ్యపుని గృహమునందున్న చీకట్లన్నియుఁ దొలఁగింపఁబడుచుండె. ఇట్టి మహామహిమతో శ్రీహరి యావిర్భవించు కాలమున దిక్కులు నిర్మలములయ్యె. జలాశయములు ప్రసన్నములయ్యె. ప్రజలు సంతోషులయిరి. ఆఱుబుతువులును దత్తతల్పలాదిసంపదలతోఁ దులఁదూఁగుచుండె. దివియు నంతరిక్షంబును, భూమియు, నగ్నియు, దేవతలును, బ్రాహ్మణులును, బర్హతములును, మిక్కిలి సంతోషము గలవయ్యె. సకల నక్షత్రములును, గ్రహములు ప్రదక్షిణమొనర్చుచుండ శ్రవణనక్షత్రయుతమైన

భాద్రపదశుక్లద్వాదశినాఁ డభిజిన్తుహూర్తమున సూర్యుడు
 గగనమధ్యము నధిష్ఠించియుండఁగాఁ బరమపురుషుఁ డుద
 యించె. ఓరాజా ! భగవంతుఁడు జన్మించిన ద్వాదశి విజయ
 యను నామమునఁ బిలువఁబడుచున్నది. అతని జన్మదివసమున
 శంఖములను బూరించిరి. దుందుభులును మృదంగములును,
 బణవములును, విచిత్రములగు వాదిత్రములును వాయుపఁబడెను.
 మిక్కిలి సంతసముతో నచ్చరలాశిరి. గంధర్వులు గానముచేసిరి.
 మునిశ్వరులు సంతసించిరి. దేవతలును, మనువులును, బిత్తదేవ
 తలును, నానందముచెందిరి. సిద్ధులును, విద్యాధరులును, గింపు
 రుషులును, గిన్నరులును, జాఁగులును, యక్షులును, రక్షస్సు
 లును, గరుడులును, భుజగులును, మిగిలిన దేవానుచరులును,
 బరమేశ్వరుని నుతించుచు, నతనిఁ గీర్తించుచు, నాడుచుఁ బాడుచు
 దమ యామోదమును వెల్లడించిరి. సురవరులు సంతసముతోఁ
 గశ్యపు నాశ్రమముపైఁ బుష్పవర్షమును గురియించిరి. అదితి
 తన గర్భమునుండి యుదయించిన పరమపురుషునిఁగాంచి విస్మితు
 రాలయి చూచుచు నధికానందము చెందుచుండెను. అంత
 శ్రీహరి యాశ్చర్యశక్తిచే శిశురూపమును దాల్చెను. అది చూచి
 బ్రహ్మ “జయ, జయ” యని పల్కుచు సంతసము వెల్లిపుచ్చెను.
 మొదట నాయుధములతోను, భూషణములతోను నవతరించిన
 యా పరమపురుషుఁ డచ్చటివారు చూచుచుండఁగనే నటు
 నిచందమునఁ బొట్టి వడుగురూపమును ధరింప సంతుష్టిఁజెందిన
 మునులందఱును గశ్యపునిచే నా శిశువునకు జాతకర్తాదులఁ
 జేయించిరి. అనంతరము కశ్యపుఁ డతని కుపసయనము గావించెను.
 ఆ వామనునకు సూర్యుడు సావిత్రి నుపదేశించెను. బృహస్పతి

బ్రహ్మసూత్రమును, గత్యపుడు మేఖలను, భూమి కృష్ణాజనమును,
 వనస్పతి యగుచంద్రుడు దండమును, దల్లియగు నదితి కాశీన
 మును, దివి గొడుగును, బ్రహ్మ కమండలువును, సప్తర్షులు దర్భ
 లను, సరస్వతి యక్షమాలను, గుభేరుడు భిక్షాపాత్రమును,
 భార్యతి భిక్షయును నొసంగెను. ఇట్లు బ్రహ్మచారిలక్షణములతోఁ
 గూడిన యా వటువు బ్రహ్మర్షి గణములతో నిండిన యా సభను
 మిక్కిలి ప్రకాశింపఁజేసెను. అప్పుడు కశ్యపుఁ డుపనయనాగ్నికి
 బర్హిస్సుచేఁ బరిస్తరణలువేసి ప్రజ్వలింపఁజేసి లెస్సగాఁబూజించి
 హోమముచేసెను. ఉపనయనసంస్కార మైనవిమ్మట వామనుఁ
 డు శుక్రాదులసాయమున సశ్వమేధయాగములను జేయుచున్న
 బలిచక్రవర్తి కీర్తిని విని సంపూర్ణ బలవంతుఁడై యడుగడుగు
 నను భూమిని గంపింపఁజేయుచు, నతని యాగవాటికకు వెల్లెను.
 నర్కదాతీరమున భృగువత్సక మనుజ్జేత్రమునందు బలిచే యాగ
 మును జేయించుచున్న శుక్రాదులు సూర్యునివలె బ్రకాశిం
 చుచుఁ దమచెంత కరుదెంచుచున్న యా వామనునిఁ జూచిరి.
 క్రమక్రమముగాఁ దమసమీపమున కరుదెంచుచున్న వామనుని
 తేజముచే శుక్రాదులును, బలియు, సవహృతకాంతులై “ఆ వచ్చు
 వాడు సూర్యుఁడా? లేక యగ్నిహోత్రుఁడా? లేక యీ యాగ
 మునుజూడవేడుకతో వచ్చుననత్కుమారుఁడా? యనిసం దేహించు
 చుండ సందండ్ మగుగొడుగును, జలపూర్ణ మగుకమండలువును
 దాల్చి యా యశ్వమేధవాటికను బ్రవేశించెను. మాంజని, మేఖ
 లను, గృష్ణాజనమును యజ్ఞోపవీతమును, జటలనుదాల్చి కపట
 బ్రహ్మచారివేషమున నరుదెంచిన శ్రీహరిని గాంచి యతని తేజ
 మునఁ దిరోహితు లయినశుక్రాదులు శిష్యసహితులై యాసన

ములనుండి లేచి గౌరవించిరి. రూపమునకుఁ దగిన యవయవములు గలుగుటచే మనోహరుఁడై చూడఁ దగియున్న యా వామనునిఁజూచి బలిచక్రవర్తి యెదురేగి యుచితాసనమర్పించి కుశలమడిగి యతని పాదములు గడిగి ముక్తసంగు లగుయోగీశ్వరుల హృదయములందు వసించు భగవంతుని యథావిధిగాఁ బూజించెను. ఎవనిపాదమునఁ బుట్టినగంగను పరమభక్తితో దమతమ శిరంబులఁ దాల్చి బ్రహ్మశంకరుఁడు మొదలగువారుఁగా పవిత్రులైరో యా పరమేశ్వరుని పాదజలమును దీసి భక్తితోఁ దనశిరంబునఁ జల్లెకొని బలి పరమానందముచెంది కృతకృత్యుని నెంచుకొనుచు నతనిఁ గాంచి యిట్లనియె. “ఓ విప్రవర్యా ! నీకు నమస్కారములు. నీవు మిక్కిలి యుచితకాలమున నిచ్చటి కరుదెంచినందుల కానందించుచున్నాము. నీకు మేము కింకరులము. నీ కేమిచేయవలయును ? శ్రేష్ఠమగు శరీరముతోఁ బొల్పుచున్న నీవు మూర్తిమంతమగు బ్రహ్మరుల తపంబోయనఁ బొల్పుచున్నావు. ఓ మహనీయా ! నీవు మాగృహమునకు వచ్చుటచే మా పితృదేవతలు సంతసమందిరి. మాకులము పవిత్రమయ్యె. నాచేయు యజ్ఞము సఫలమయ్యె. నాయగ్నిహోత్రములు లెస్సగాఁ బూజితములయ్యె. నీ పాదారవిందములఁ గడిగినజలమును శిరంబునఁ దాల్చుటచే నిష్పాపుఁడ నయితిని. పవిత్రము లగునీపాదముల తాఁకుడువలన నీ భూమి మాశరీరములతోఁ గూడఁ బవిత్రమయినది. ఓ విప్రకుమారా ? నీ వేదో కోర్కితో వచ్చినట్టుతోఁచుచున్నది. అది యేదో సంశయింపక యడుగుము, దాని నేదప్పక యిచ్చెదను; పుచ్చికొనుము. నీకు భూమి కావలయునా, గోవులు కావలయునా ? బంగారము కావలయునా ? సకలవస్తు

పులతోఁ దులఁదూఁగు గృహములు కావలయునా ? మృదులా
న్నము కావలయునా ? కన్యక కావలయునా ? వీనిలో నీకేమి
కావలయు ? ఇంతేకాదు. గుఱ్ఱములనుగాని గజములనుగాని
రథములనుగాని, సస్యసంపదలుగల గ్రామమునుగాని యశిగెవేని
తప్పక యిచ్చెదను. నీకు వలయుదాని నడిగి పుచ్చుకొని నన్ను
సంతసింపఁజేయుము” అనెను. ఇది పదునెనిమిదవయధ్యాయము.



— ❖ — { వామఁడు మాఁడడుగుల నేల దానమడు
గుట; శుక్రుఁడు వామఁని స్వరూపమును దెలిపి
దానము వలదని యుపదేశించుట. } — ❖ —

అని యిట్లు బలిచక్రవర్తి పలికినవాక్యము సత్యమై ధర్మ
యుక్తమై యున్నందులకు మిక్కిలి సంతసించి భగవంతుఁడగు
వామనుఁ డతనిఁబొగడి యిట్లనియె. “ఓ దానవేంద్రా ! నీవు
పలికినవాక్యము మిక్కిలి యుక్తముగానున్నది. పరలోకసాధ
నము లగు ధర్మముల నిర్ణయింప సమర్థుఁడును, శాంతుఁడును నగు
ప్రహ్లాదుఁడు నీకుఁ దాత. అతనికులమునఁ బుట్టినందులకుఁ దగిన
వచనమును బలికితివి. నీ పలుకు ధర్మయుతమై కీర్తికరమైయు
న్నది. ఈనీకులమందుఁ గృపఁగూడగుపురుషుఁ డొకఁడును బుట్ట
లేదు. ఇంక బుట్టఁబోఁడు. ప్రకృతకాలమున లేడు. బ్రాహ్మణున
కిచ్చెదనని వాగ్దానముచేసి యాయని దుర్బలుఁడు నీ వంశమున
జన్మింపఁదగఁడు. ఓనరనాథా ! ఆకాశమునఁ జంద్రునివలె దేవి
యందుఁ బ్రహ్లాదుఁ డుదయించి నిర్మల యశస్సుతో విరాజిలు
చున్నాఁడో యా నీ కులమందు దానావసరమున యాచించు
యాచకునకును, సమరసమయమునఁ దన్నెదుర్కొను వీరునకును,

వెన్నిచ్చిపర్విడునట్టి పిఠికిపంద సంభవింపలేదు. సంభవింపఁబోడు. నీ వంశమునఁ బాడమిన హిరణ్యాక్షుఁడు మహావీరుఁడుగదా! అతఁడు గదను దాల్చి దిగ్విజయముచేయుచుఁ దనతో సముఁడగు వీరునికై భూమండలమందంతటను దిరుగులాడెను. కాని యొక్కఁడైన నతని నెదుర్కొనఁ గలిగెనా! విష్ణువు వరాహరూపియై భూమి నుద్ధరించుచున్న సమయమునఁ దన్నెదుర్కొన్న యా హిరణ్యాక్షు సతికష్టముచే జయించి తన్నుఁ గృతకృత్యునిగాఁ దలంచెను. విష్ణువునకుఁగూడ నాశ్చర్యము గల్గించు నతని పరాక్రమము మహత్తరమైనదనుటకు సందియమున్నదా? తన సోదరుని మరణమును విని హిరణ్యాకశిపుఁడు కోపోద్దీప్తితుండై భ్రాతృ హంత యగుశ్రీహరిని జూప నతని పురమున కేగెను. శూలమును దాల్చి ప్రళయకాల యమునివలెఁ దనపైకి వచ్చుచున్న హిరణ్యాకశిపునిఁ గాంచి కాలజ్ఞుఁడును మాయావియు నగుహరి తనలో నాలోచించుకొని “ నే నెచ్చటికిఁ బర్విడినను మృత్యుదాయకుఁడగు వీఁడు నన్ను వెంబడింపక మానఁడు. కావున నేను వెలుపటను గానరాకుండ నుడుటకై వీని హృదయకుహరమును బ్రవేశించుట మంచి ” దని తలంచి తన నిమత్తము సంచరించుచున్న శత్రునగు హిరణ్యాకశిపుని శరీరమును జొచ్చి “ హృదయమును జొచ్చినదో నన్నుఁ దెలిసికొను ” నని చింతించి సూక్ష్మ శరీరుండై భయపడుచు నిట్టూర్పు వాయువులో లీనతఁ జెంది యుండె. విష్ణువు సంత వానికి సైతము భయముగల్గించు హిరణ్యాకశిపుని శౌర్యము వర్ణనీయము గదా! అప్పు డా దైత్యేంద్రుఁడు వైకుంఠము జనశూన్యమై యుండుటంజూచి కోపోద్దీప్తితుండై “ నేనే జయించితి ” నని పెద్దపెట్టున సింహనాదముచేసెను.

అనంతర మతఁడు భూమిని, స్వర్గమును, దిక్కులను, సంతరి
క్షమును, బాతాళాది లోకములను, సముద్రములను గాలించి
చూచినను విష్ణు వగవడకపోవుటచేఁ దనలో నిట్లు తలపోయ
నారంభించె. “అయారే ! నా సోదరునిఁ జంపిన హరినిమిత్త
మీ జగమునంతను వెదకితిని; కాని వాఁడు గనఁబడలేదు. ఇందె
చ్చటను లేనప్పు డెక్కడి కేగియుండును? తప్పక చచ్చియుండును.
కోప మజ్ఞానమువలనఁ బొడమి దేహాత్మాభిమానముచే వర్ధింపఁ
బడును. అట్టి కోపము దేహము నశించినతోడనే నశించును.
ఆ కోపమువలనఁ గల్గువైరముగూడ దేహులకు మరణపర్యంతమే
కాని పిమ్మట నుండదు. నాకు హరితోఁ గలవైరానుబంధ మతఁ
డు నశించినతోనే నశించిన”దని పలికి యూరకుండెను. ఓ బలిచ
క్రవర్తి! నీపూర్వులచరిత్ర మెంత ఘనమైనదో చూడుము. నీతం
ద్రీ యగువిరోచనుఁడు తండ్రి తాతల ప్రవర్తనను వెలిసికొన్న
వాఁడు. అతఁడు విష్ణుభక్తిగలవాఁడు. అతఁడు ద్విజరూపధారు
లయిన దేవతలను బ్రేమించి యాచించినవారికిఁ దన యాయువు
నొసంగెను. అతని కుమారుఁడ వగునీవు నీ పూర్వులచేతను, గృహ
స్థులగు శుక్రాదులచేతను, మహాకీర్తిమంతు లగుశూరులచేతను
నడపఁబడిన ధర్మములనన్నింటి నాచరించుచున్నావు. దాతలలో
మొదటివాఁడగు నిన్నొకటి యాచించుచున్నాను. ఓ దైత్యేం
ద్రా! నాయడుగుతో మూడడుగుల భూమిని నా కొసంగుము.
ఇంతకంటె సధికము వలదు. నీవు జగదీశ్వరుఁడవయినను, బెద్ద
దాతవైనను నా కోరఁదగిన దింతయె. తన కుపయుక్తమగు
పదార్థమునుమాత్రమే యాచించికొనినచో బండితుఁడు ప్రతిగ్ర
హమువలనఁ బాపమునొందఁడు. దయయుంచి నా వరము నెఱవే



1467. వామనరూపియైన భగవంతుడొబలి యజ్ఞవాటమున
మూడడుగులు యాచించుట.

ర్వుము" అని వామనమూర్తి పలుక విని బలి యిట్లనియె. "ఓ విప్ర
 కుమారా ! నీ వచనము వృద్ధసమ్మతమైనది. కాని నీవు బాలుఁ
 డవు. అజ్ఞుఁడవు. స్వార్థమును గూర్చి యించుకేనియుఁ దెలియని
 వాఁడవు. కానిచో సకలలోకములకు నాథుఁడనై జంబూద్వీప
 మువంటి ద్వీపమునైన సంతోషపూర్వకముగా నిచ్చు దాతనై యు
 న్న నన్ను మధురవచనములచే సంతసింపజేసియు మూఁడడు
 గుల భూమినిమాత్రమే కోరుదువా ? ఓ బాలుఁడా ! నన్ను
 యాచించినవాఁడు వేటొకని యాచింపఁగూడదు. కావున
 యథేష్ఠముగా నీ జీవనమునకుఁ జాలినంతభూమి నడిగి స్వీక
 రింపుము " అని పలుక విని బలికి వామనుఁ డిట్లనియె. "ఓ రాజా!
 మూఁడులోకములందుఁ గల శ్రేష్ఠము లగుదేశములన్నియైనను
 బేరాన గలవారిని సంతసింపజేయఁజాలవు. మూఁడడుగుల
 భూమిచే సంతోషములేనివానికి నవఖండయుత మైనజంబూ
 ద్వీపముచేతనైనను గలుగదు. ఆ జంబూద్వీపము లభించిన
 పిమ్మట సప్తద్వీపములును గావలయునని కోర్కెగలుగుచుండును.
 పృథువు మొదలగు రాజులకు సప్తద్వీపాధిపత్యము లభించినను
 సంతృప్తిగలుగలేదని పెద్దలవలన వినుచున్నాను. కావున నాశకు
 మేరలేదు. పేరాశ గలవానికి సుఖ ముండదు. దైవానుగ్రహము
 వలనఁ బ్రాప్త మగుదానిచేఁ దృప్తిచెంది పండితుఁడు సుఖ
 యగును. ఇంద్రియముల జయింపలేని యజ్ఞుఁడు ముజ్జగములు తన
 కు లభించినను దనివిచెందక దుఃఖయగును. అర్థకామములయం
 దలి యతృప్తి పురుషునకు సంసారబంధముగల్గించును. దైవలబ్ధి
 మగుదానివలనఁ గలుగతప్తి ముక్తికి హేతువగును. దైవలబ్ధమగు
 దానితో సంతృప్తుడయిన విప్రుని తేజము వర్ధిల్లును. అసంతృ

మూడగు వాని తేజము జలముచే నగ్నివలె నశించును. కావున
 నో దైత్యేంద్రా! మూడడుగుల భూమిమాత్రమే నాకు గావ
 లయును. అంతతో నే గృతకృత్యుడ నగుదును. ప్రయోజనము
 నకు దగినంతమాత్రమే ధనముండిన సుఖకరమగును. అంతకు
 మించియుండిన దుఃఖము గల్గించును " అని యిట్లు పలుకఁగా
 విని నవ్వి " ఓ విప్రకుమారా! నీ వాంఛితము నిచ్చెదను. స్వీక
 రింపు " మనిపలికి వామనునికి భూమి దారపోయుటకై జలపా
 త్రమును నీసికొనెను. అంతఁ గాలజ్ఞుడగునశుక్రుఁడు బలిచక్ర
 వర్తి మనోనిశ్చయమును దెలిసికొని యిట్లనియె. " ఓ రాజా!
 ఇతఁడు నీవనుకొన్నట్టు బ్రహ్మచారికాఁడు. ఇతఁడు కేవలము భగ
 వంతుడగు విష్ణుమూర్తి. ఆ విష్ణువు కశ్యపునివలన నదితికిఁ గుమా
 రుడై పుట్టి దేవతలకార్యము సాధింప నిచ్చుటకే వచ్చినాఁడు.
 నీవు ముందువచ్చు ననర్థము నాలోచింపకుండ నితనికి భూమి
 నిత్తునని ప్రతిజ్ఞ చేసితివి. అది మించినయినట్లు తోఁపదు. దైత్యు
 లకు గొప్ప యన్యాయము సంభవింపనున్నది. ఇతఁడు నిజసంక
 ల్పముచే బ్రహ్మచారిరూపము దాల్చిన విష్ణువేదాని నీవనుకొను
 నట్లు సామాన్య బ్రహ్మచారికాఁడు. ఇతఁడు నీ యైశ్వర్యమును,
 రాజ్యమును, దేజంబును, గీర్తిని హరించి యింద్రుని కీదలంచి
 యున్నాఁడు. ఇతఁడు విశ్వరూపమునుదాల్చి మూడులోకములను
 మూడడుగులచే నాక్రమించును. అది నాకిష్టమేయందువేని నీసర్వ
 స్వమును విష్ణువున కర్పించి యెట్లుగా వర్తింతువు? ఎట్లయినను
 నీవు చేసిన ప్రతిజ్ఞను బూర్తిచేయలేవు. ఇతఁ డొకపాదముచే
 భూమిని, రెండవపాదముచే స్వర్గమును నాక్రమించి మూడవ
 పాదమునకు భూమి నిష్క్రమింపఁడు. నీవె ట్లీయఁ గలుగు

దువు ? ఈయనిచో నీ ప్రతిని యెట్లు నెఱవేఱును ? నీవు
 చేసిన ప్రతిజ్ఞను నెఱవేర్చలేకపోవుటచే నీ కెవ్విధముచేతనైనను
 నరకము తప్పదు. అట్టి సమయమున నీ వీతనివరముదీర్చి కష్టముల
 పాలగుట యనుచితము. యాచకుల కోర్కూ లీ డేర్చుటవలన మహా
 త్తరమైన కీర్తి సంభవించునని యందువేని వినుము. నీ వచనము
 సత్యమే. కానితన జీవనోపాధికి భంగము గల్గించుదానము ప్రశస్త
 మైనది కాదని పెద్దలందురు. లోకములో ముందుఁ దన జీవనోపా
 ధిని స్థిరపఱుచుకొని పిమ్మట దానాదులను జేయవలెను. అప్పుడు
 చేసిన దానము, యజ్ఞము, తపస్సు మొదలగునవి ధర్మసమ్మ
 తములు; కాని తన జీవనవృత్తిని నశింపఁజేసికొని చేసెడి
 దానాదు లట్లు కావు. విద్వాంసుఁడు తన విత్తమును, ధర్మమున
 కును, గీర్తికిని నర్థమునకును, దనభోగమునకును, దన కుమా
 రాదులకును నైదువిధములుగాఁ బంచి యిహమందును బర
 మందును సుఖమునుగాంచును. కావున నీవు నట్లుచేయుటయే
 సముచితము. కాని కీర్తికిని నీనర్వస్వము నితనికి దారవ్రాసి
 పిమ్మటఁ బలుబాధ లనుభవించుట యుక్తముకాదు. 'ఇచ్చెదనని
 ప్రతిజ్ఞచేసి యిప్పు డీయననుట యసత్యముకాదా ? అసత్యము
 పలుకుటకంటెఁ బాపమున్నదా ?' యని యందువేని సత్య
 మన నెట్టిదో యసత్య మన నెట్టిదో పూర్వమున బెద్దలు
 వ్యవస్థచేసిరి. దాని వివరించెదను, వినుము. మన పూర్వులు
 సామాన్యముగా చేసెదనని చెప్పినమాట పాటించుట సత్య
 మనియు, దానికి విరుద్ధమగునది యసత్యమనియు వ్యవస్థచేసి పిమ్మ
 ట దానికి విశేషవిహితముగా నిట్లు చెప్పిరి. వృక్షమునకుఁ బుష్ప
 ఫలము లెట్టివ్రా దేహమునకు సత్యమట్టిది. వృక్షము జీవింపనిచోఁ

బుష్పాదులుండవు. అట్లే దేహములేనిచో సత్యము సంపాదించుట యసంభవము. దేహమున కసత్యము మొదలువంటిది. కావున నసత్యమాడియైన దేహమును నిలువఁబెట్టుట యవసరము. మూలము తెగినచో వృక్ష మెండును. పిమ్మటఁ బడిపోవును. సమయమువచ్చినప్పు డనృతమాడనిచో దేహము నిస్సంశయముగా నశించును. మఱియు నీవు సర్వస్వము నిచ్చెద ననుటకు సూచకముగాఁ బలికిన ఎచనమునకుఁ బరిపూర్ణముగా నిత్తునని యర్థముగాదు. ఏదో కొంచె మిచ్చెదనని యర్థమని మార్చితివేని యతని కీయఁగా మిగిలినదానిచే నీవు జీవింపఁగలవు. యాచకునకు సర్వస్వము నిచ్చెదనని చెప్పి పిమ్మట నిచ్చుటకు సమర్థుఁడు కానిచోఁ గొంచెమేయిచ్చి యతని సంతసింపఁజేయవలెను. అట్లు చేసినచోఁ దనప్రతిజ్ఞ పూర్ణ మైనట్టె చెప్పవచ్చును. యాచకుఁడు తన్నడిగినప్పుడు కలవాడయ్యు నేమియు లేదనిచెప్పట యసత్య మని పించుకొనును గాని యిది యట్టిది కాదు. తనకుండయు లేదనువాఁడే దుష్కీర్తియు జీవన్మృతుండునగును. కాని తన దేహరక్షణముకై ప్రతిజ్ఞాతనస్తువులోఁ గొంత మిగుల్చుకొన్నవాఁడు కాఁడు. స్త్రీలను బ్రోత్సహించి వశీకారము చేసికొనుటయందును, బరిహాసములందును, వివాహములందును, జీవనోపాధి నిల్పుకొనుటయందును, బ్రాణాపాయము తటస్థించినప్పుడును, గోబ్రాహ్మణుల నిమిత్తమును, హింసయందును, నసత్యమాడినను నది నింద్యమనిపించుకొనదు. కావున నీ జీవికవిషయమై నీ వసత్యముపలికినను దప్పులేదు, అట్లుచేయుము ” అనెను. ఇది పందొమ్మిదవ యధ్యాయము.


—◆◆◆ బలి దానమును దప్పక యిత్తునని శుక్రనకుఁ జెప్పట. ◆◆◆—

అని యిట్లు శుక్రఁడుపలుకఁగా యజమానుఁ డయినబలి విని యోజించుచుఁ గొంచెముసే పూరకుండి సావధానమనస్కుఁడై గురువునుగాంచి యిట్లనియె. “ఓ గురువర్యా! నీవు పలికినదంతయు సత్యము. అగ్రమునకును, గామమునకును, గీర్తికిని, వృత్తికిని బరస్పరము బాధ గలుగకుండఁ బ్రవర్తించుట గృహస్థులకు ముఖ్య ధర్మము. కాని ప్రహ్లాదవంశమునఁ బాడమిన నేను ధనాశకు లో నయి “తప్పక యిచ్చెదనని ప్రతిజ్ఞ చేసి యిప్పు డీ ద్విజుని నిరాకరించి యెట్లు నీచవర్తనఁడనగుదును ? ఆలోచింప నసత్యము కంటె నెక్కుడగు నధర్మము వేఱొకటిలేదు. మేరువు మొదలగు మహాపర్వతములను, నిధులను, సముద్రములను, వేయేల? నకలమును సులభముగా జయింపఁగలుగుదును. కాని యసత్య మాడువాని నొక్కనిమాత్రము భరింపలే”నని భూదేవియే స్వయముగాఁ బలికినదట ! నే నసత్యమును బలికి యధముఁడనుగా లేను. ఇంతేకాదు. నేను నరకమునకు భయపడను. బీదతనమునకు జంకను. దుఃఖమునకు వెనుకదీయను. రాజ్యభ్రష్టుఁడ నగుటకు విచారింపను. చావునకు భీతిల్లను. కాని యీ బ్రాహ్మణునివంచి చుటకు భయపడదును. ఈలోకమునఁ జేసిన భూదానాదులు చచ్చినపిమ్మటఁ దత్కర్తను విడిచినచో నట్టి దానాదులతో నేమి ప్రయోజనము? ఆ చేసినదానము విప్రుని సంతసింపఁజేయఁజాలనిచో నది కేవలము వ్యర్థమేకదా! గురువరా ! దధీచి, శిబి మొదలగువారు భూతములకు హితమొనర్పఁదలంచి విడువఁ దరము కాని ప్రాణములనే యర్పించియుండఁగా నీ ధనరాజ్యాదు లేపాటివి? ఓ బ్రాహ్మణశ్రేష్ఠా ! యుద్ధమున నెదురులేనివారును, నా

ప్రపితామహాదులు సగుడై తేంద్రు లీభూమిని నిరాటంకముగాఁ బాలించిరి. కాలము వారిభోగములను హరింపఁగలిగెను గాని వారి కీర్తులను సశింపఁజేయలేకపోయెను. సమరమున దేహమును విడిచినవారు వెక్కురుకలరు. కాని సత్పాత్రమందు శ్రద్ధతో సర్వధనమును వినియోగించినవా రెవ్వరు నిదివఱకు లేరు. కావున నట్టి ఘనకార్యమునేఁ దప్పక యాచరించెదను. యాచకుల కోర్కెలను బూరించుటవలన దుఃఖములు సంభవించునని యందువేని వివేకవంతుఁడను దయాళుఁడునగువానికే యవి శుభదాయకము లగుననవలసినప్పుడు మీవంటి బ్రహ్మవిదుల కట్లగునని వేఱ చెప్పవలయునా! కావున నీ విప్రబాలుని కోర్కె దీర్చెదను. ఓ గురువరా! ఈ వచ్చినవాఁడు నా శత్రువగు విష్ణువు కాని సామాన్యపు బ్రహ్మచారి కాఁడని యంటివి. అట్లు విష్ణువే యాచకుఁడై నాదగ్గఱకువచ్చినచో నాయదృష్టము కొనియాడఁదగినదని చెప్పవచ్చును. యాగాదుల నొనర్ప మ్మికిలి నేర్పుగలమీవంటి మహాత్ము లధిక మగునాదరముతో నెవనిఁగూర్చి యాగములను గ్రతువులను జేయుచున్నారో యా విష్ణువు వటువేషమును దాల్చి నా కిప్పుడు ప్రత్యక్షమయ్యె. ఇతఁడు నాకు వరదుఁ డయినను సరియె; శత్రువయినను సరియె; ఇతఁడు కోరినభూమిని దప్పక యొసంగెదను. ఓ మునీంద్రా! మూఁడవయడుగునకుఁ జూటాసంలేక పోవుటచే నన్నితఁడు బంధించుననిచెప్పితిరి. నాకుఁగలసమస్తము నొసంగి నిరపరాధుఁడనై యున్న నన్నీతఁ డన్యాయముగా బంధించినను బ్రాహ్మణవేషధారి యగునితని నేనెంతమాత్రమును హింసించను. నే నిందులకు భయపడను. ఈ విష్ణువు పవిత్రమగు కీర్తి గలవాఁడైనచో నా సర్వస్వమును బుచ్చుకొని ననుబంధించి

తన కీర్తిని సశింపఁజేసికొనక నాతో యుద్ధమొనరించి నన్నుఁ జంపి
యీ భూమిని దీసికొనుట యుక్తము. నన్నుఁ జంపక క్తిలేనిచో
నాచే జచ్చినను మంచిదే." అని యిట్లు దానముచేయ నిశ్చయిం
చుకొని తన వాక్యమును శ్రద్ధతో వినక తిరస్కరించెనన్న. కోప
ముచే శుక్రుఁడు దైవచోదితుఁడై సత్యసంధుఁడును, ధైర్య
వంతుఁడును సగుబలి నిట్లుశపించెను. "ఓ దై త్యేంద్రా ! నీవు
పండితాభిమానముకలవాఁడవు. కాని వాస్తవముగా బుద్ధిహీనుఁ
డవు. నాయుపదేశమును వినక నీసర్వస్వము సశించుటకు సిద్ధ
ముగానున్నను దెలిసికొని రక్షింపఁ బాటుపడనివాఁడవు. నాశాస
నము సతిక్రమించి వర్తించుచున్నావు. కాన నిక శీఘ్రకాలము
లోనే త్రిలోకాధిపత్యము నీకు లేకుండఁబోవుఁగాక." అని యిట్లు
శుక్రుఁడు శపించినను బలి యెంతమాత్రమును జంకక సత్యము
నుండి తొలఁగక దృఢసౌకల్యఁడై వామనునిఁ బూజించి భూ
మిని ధారవ్రాయ నిశ్చయించె. ఆసమయమున బలి భార్యయగు
వింధ్యావళి ముత్యములహారములు మొదలగు నాభరణములను
దాల్చి జలములతో నిండియున్న యొక బంగారుపాత్రను దీసి
కొని వచ్చెను. అప్పుడు తనభార్య జలమును బోయుచుండఁగా
బలి సంతసముతో భగవంతుఁ డగువామనుని పాదములు గడిగి
జగత్పావనములగు నా యుదకములను శిరసావహించెను. ఇట్లేం
ద తెన్ని చెప్పినను వినక ధైర్యము పూని దానముచేసిన బలిసాహ
సమున కచ్చెరువంది దేవతలును, గంధర్వులును, విద్యాధరు
లును, సిద్ధులును, జారణులును నాకసముననుండి సంతసముతో
బలిపైఁ బుష్పవర్షమును గురియించిరి. వేలకొలది దుందుభు
లను మ్రొయించిరి. గంధర్వులుఁ గింపురుషులుఁ గిన్నరులును,

“బలి యితగులకు దుష్కరమగుదానిని జేసెను. ఇతఁడు మిక్కిలి తన పలికినవాక్యమును దప్పకుండ విష్ణుపునకు ముల్లోకముల నొసంగెను.” అని నుతింపఁజొచ్చిరి. ఇట్లండఱును బలినినుతిం చుచుండ వామనుఁడు “నీవాంధితమును స్వీకరింపు” మని పలికిన బలివాక్యమును మన్నించి భూమిని, నాకాశమును, దిక్కులను, స్వర్గమును, భౌతాళాదులను, సముద్రములను, బశుపత్యౌదు లను, నరులను, దేవతలను, మునులను, నాశ్రమించునంత వెద్ద దిగాఁ దన శరీరమును బెంచెను. అప్పుడు బలి ఋత్విక్కులతోను, నాచార్యునితోను, సభ్యులతోను, మహావిభూతి యగువామ నుని శరీరమునందు గుణత్రయాత్మకమగు సకలప్రపంచమును గాంచెను. అందుఁ బాదతలములందు రసాతలమును, భాదము లందు భూమిని, సతని పిక్కలందుఁ బర్వతములను, మోఁకాళ్ల యందుఁ బక్షులను, దొడలందు వాయుగణములను, వస్త్రమందు, సంధ్యలను, గుహ్యమందుఁ బ్రజాపతులను, జఘనమందుఁ దాను ప్రధానుఁడుగాఁ గల రాక్షసగణములను, బొక్కిటియం దంతరిక్ష మును, గుఱియందు సప్తసముద్రములను, పక్షస్థలమందు సక్షత్ర పంక్తులను, హృదయమున ధర్మరాజును, స్తనములందు సత్యము నర్థసత్యమును, మనస్సునందుఁ జంద్రుని, తొమ్మునందుఁ బద్మ హస్త యగులక్ష్మీని, గంఠమున సామవేదము మొదలగు శబ్ద ములను, భుజములందు దేవేంద్రుఁడు మొదలగు సురలను, గర్ణ ములందు దిక్కులను, శిరస్సునందు ధివిని, గేళములందు మేఘ ములను, నాసికయందు వాయువును, నేత్రములందు సూర్యుని, ముఖమం దగ్నిని, వాక్కునందు వేదమును, నాలుకయందు వరు ణుని, గనుబామలందు విధిని పేదశాస్త్రములను, గనుతెప్పలందు



1474. త్రివిక్రమావతారము.

రేయుంబవళ్లను, నుదుటియందుఁ గోపమును, స్రిందివెడవియం
దు లోభమును, ద్వగింద్రియమునఁ గాముని, రేతిస్సున జలమును,
బృహత్పాదమున నధర్మమును, బాదన్యాసములందు యజ్ఞములను,
నీడయందు మృత్యువును, నవ్వునందు మాయను, రోమములం
దోషధులను, నాడులందు నదులను, గోళ్ల యందు శిలలను, బుద్ధి
యందు బ్రహ్మను, నింద్రియములందు ఋషిగణములను, దేవ
గణములను, శరీరమందుఁ జరాచరాత్మక మగుప్రపంచమును,
వేటువేటుగాఁ బరికించిచూచెను. ఇట్లు చరాచరభువనము నా
భగవంతునందుఁగాంచి దైత్యులందఱును దుఃఖించిరి. అంతట
సుదర్శనమున పేరు గలచక్రమును, దుస్సహ మగుకాంతితోను
మేఘగర్జనమువంటి ధ్వనితోను వెలయుచున్న శార్ఙ్గమును చాప
మును, జలదమువలె ఘోషించు పాంచజన్య మనెడిశంఖమును
మిక్కిలి బలముగల కామోదకి యనుగదయు, విద్యాధిరమనియు,
నందకమనియు, నామము గల ఖడ్గమును, జంద్రునివంటి యా
కారము గలడాలును దఱుఁగని బాణపుంజములు గలయమ్ముల
పొదులును, సునందుఁడు మొదలగు పార్షదులును, లోకపాలు
రును, భగవంతుని సమీపించి తమతమస్థానముల నిలిచిరి.
ప్రకాశించు కిరీటముచేతను, నంగదములచేతను, మకరకుండలము
లచేతను, శ్రీవత్సముచేతను, శాస్త్రభముచేతను, బంగారుమొల
త్రాటిచేతను, బచ్చనిపట్టువస్త్రముచేతను, దుష్టైదగుంపుగల
వనమాలచేతను, ద్రివిక్రమరూపుఁ డయినభగవంతుఁడు మిక్కిలి
ప్రకాశించెను. పిమ్మటఁ బరమేశ్వరుఁ డాకాపాదముచే బలిచక్ర
వర్తి భూప్రదేశమును, శరీరముచే నాకాశమును, బాహువు
లచే దిక్కులను, రెండవ పదముచే స్వర్గలోకమును, నాక్రమిం

చెను. మూడవపాదమున కా బలి సంబంధి యగుభూమి యను మాత్రమైనను లేదు. ఆభగవంతుని రెండవపాదము స్వర్గలోకము కంటె మీఁదుగానున్న మహాలోకమును, జనలోకమును దపో లోకమును సత్యలోకమును గూడ నాక్రమించియుండఁగా బలి చక్రవర్తి కీక స్థల మెట్లు మిగిలియుండును ? ఇది యిటువదవ యధ్యాయము.



—●—●—●— { త్రివిక్రముడు బలిసంబంధించుట ఎదిరించిన బలి } —●—●—●—
యనుచులన విష్ణు భృత్యులు తఱుముట.

ఓ రాజేంద్రా ! సత్యలోకమును బొందిన త్రివిక్రముని పాదమునుజూచి దాని గోటికాంతులచేఁ దిరస్కృత మగుదేహచ్ఛాయగల బ్రహ్మ యావరయుక్తుడై పూజించెను. అనంతరము మరీచి మొదలగు బ్రహ్మరులును, బ్రహ్మనిష్ఠులైన సనకాది యోగులును భక్తియుతులై యా త్రివిక్రమదేవుపాదము నర్చించిరి. ఇంతేకాదు. వేదములు, ఉపవేదములు, మీమాంస, న్యాయము, ఇతిహాసములు, పురాణములు, వేదాంగములగు వ్యాకరణములు, పంచరాత్రములు మొదలగువాని యభిమాని దేవతలును, యోగమనెడి వాయువుచే మండుచున్న జ్ఞానాగ్నిచేఁ గర్తృజాలమును భస్మము గావించుకొన్నవారును, పరమేశ్వరుని పాదముల ధ్యానించుటవలనఁ గర్తాధీనముగాని సత్యలోకమును బొంది యందు నివసించియున్న తక్కినవారు నా త్రివిక్రముని పాదమునకు నమస్కరించిరి. అంత విమలకీర్తి యగుబ్రహ్మ తన జన్మమునకుఁ గారణమైన విష్ణుప్రపాదము తనలోకముదాఁక వచ్చి యుండుట కానందించి యర్ఘ్యపాద్యాదులచేఁ బూజించి భక్తి

యుతుఁడై నుతించెను. ఓ న రేంద్రా! అప్పుడు బ్రహ్మ తన కమం
 డలు జలముచేఁ ద్రివిక్రముని చరణమును గడుగఁగా నా యుదక
 మా పాదస్పర్శమునఁ బవిత్రమై గంగానదియయ్యెను. అది భగ
 వంతుని ర్తివలె నిర్మలమై ధ్రువమండలమునఁబడి పిమ్మటఁ
 గ్రిందికిఁ బ్రవహించుచు లోక త్రయమును బవిత్రీకరించుచున్నది.
 అనంతరము భగవంతుఁడు తన మహాకాయమును దగ్గించి తొం
 టిరూపును బొందియుండఁగా లోకపాలురతోఁగూడ బ్రహ్మడు
 లతని సమీపించి, జలమును, బరిమళించుచున్న పూజాద్రవ్య
 మును, బుష్పమాలలను, దివ్యచందనమును, ధూపమును, దీప
 మును, లాజలను, అక్షతలను, ఫలములను, సమర్పించిరి. కొంద
 ఱతని నుతించిరి. కొందఱతని శౌర్యాతిశయమును సూచించుచు
 జయశబ్దములను బలికిరి. కొందఱ తాడిరి. కొందఱు మృదంగాదు
 లను మేళగించి పాడిరి. కొందఱు శంఖములను బూరించిరి. కొం
 దఱు దుందుభులను మ్రోయించిరి. భల్లూకములకుఁ బ్రభు
 వయినజాంబవంతుఁడు త్వరగావచ్చి భేరిని మ్రోయించుచు
 భగవంతుని విజయము నన్నిదిక్కులందును జాటెను. అంత
 దైత్యులు మూఁడడుగులని మిషచేఁ గృత్రిమమున సమస్త
 భూమి హరింపఁబడుటచూచి విచారించి తమతోఁ దా మిట్లను
 కొనిరి “ ఓ మిత్రులారా! ఈ వామనుఁడు బ్రాహ్మణుఁడు కాఁడు.
 మాయావి యైవవిష్ణువు; దేవతల కార్యమును నెఱవేర్చుట
 కీరూపమున వచ్చియున్నాఁడు. వీఁడు బ్రహ్మచారియై యాచ
 కుఁడై యీ యజ్ఞశాలకు వచ్చి కపటముచే మన ప్రభువు
 సర్వసంపదలను వశము గావించుకొనెను. మన ప్రభువు సత
 తము సత్యసంధుఁ డగుటచేతను విశేషించి యజ్ఞదీక్షితుఁ

డగుటచేతను, బ్రాహ్మణభక్తి గలవాఁడగుటచేతను దయా
 వంతుఁ డగుటచేతను, నసత్యమును భాషింపలేకపోయెను.
 ఇట్టి సత్యవంతుడైన మనభర్తయెడ వీడు కపటియై వర్తిం
 చెను. కావున వీని నిష్పడు వధించుటయే యుత్తమకార్యము.
 అదియే మన ప్రభువునకు మనము చేయవలసినపని" అని కూడఁ
 బలికికొని బలి యనుచరు లగురక్కనులు, శూలములు పట్టిన
 ములు మొదలగు నాయుధములఁదాల్చి కోపమున మండిపడుచుఁ
 దమప్రభువు నానతినిొందకయే వామనునిఁ జంపఁ బరువెత్తిరి.
 అట్లు యుద్ధమునకు వచ్చు చున్నదైత్యులను గాంచి సునందాదు
 లగు విష్ణుపార్షదులు త్వరగాఁ యుద్ధసాధనముల ధరించి
 యడ్డుగాఁ బోయి కేలిచేయుచు వారిని వారించిరి. అంత
 తో నూరకుండక నందుఁడును, సునందుఁడును జయ విజ
 యులును, బ్రబలుఁడును, నుద్బలుఁడును, గుముదుఁడును, గుము
 దాక్షుఁడును, విష్వక్సేనుఁడును, గరుత్మంతుఁడును, జయంతుఁడును,
 శ్రుతదేవుఁడును, బుష్పదంతుఁడును, సాత్వీతుఁడును మొదలగు
 వారందఱును బదివేలయేనుఁగుల బలముతో నొప్పారుచున్న
 దైత్యసైనికులను గొట్టి తఱిమివేసిరి. విష్ణుపార్షదులచేఁ జంపఁ
 బడుచున్న దైత్యసైన్యములను జూచి బలి తనగురు వగుశుక్రుని
 శాపమును స్మరించుకొని యది యుద్ధమునకుఁ దగిన సమయము
 కాదని నిశ్చయించి, కోపాగ్నిచే మిక్కిలి రగులుచున్న తన వీరుల
 కిట్లనియె. "ఓ విప్రచిత్తీ! ఓ రాహూ! ఓ హేతీ! నా వచన
 ము వినుడు. యుద్ధమునుండి మరలుడు. మన కిష్టడు కాల మను
 కూలముగాలేదు. ఓ దైత్యులారా! కాలరూపుఁడైనభగవం
 తుఁడు సర్వభూతములకు నధిపతి. ఆ ప్రభువు దుఃఖము గల్గింప

సమకట్టియుండఁగా సుఖము నిమిత్తము పురుషుఁ డెంత ప్రయత్నించి పౌరుషము చూపినను వ్యర్థమేకాని ఫలములేదు. ఆలోచింపఁ గాలమునకు వశులయిన పురుషుల పరాక్రమాదు తెల్లు ఫలవంతములగును ? ఆకాలము నెవరు దాటఁగలరు ? పూర్వము మనకు సుఖముగల్గించి దేవతలకు దుఃఖ మొసంగిన భగవంతుఁడవుడు మనకు దుఃఖమును దేవతలకు సుఖమునుగల్గింప నిశ్చయించియున్నాఁడు. కావున మానవుఁడు బలముచేతఁగాని, బుద్ధిచేఁగాని, మంత్రాఁగోచనములచేఁ గాని, యాషఢాదులచేఁగాని, సామాదు లగును పాయములచేఁగాని కాలరూపుఁ డయిన భగవంతుని సత్కీర్తనంప సమర్థుఁడు కానేరఁడు. పూర్వము దైవానుకూలురయిన మీచే నీ యింద్రాదు లనేకపర్యాయములు సులభముగా జయింపఁబడిరి. అట్టివా రిప్పుడు యుద్ధమున మిమ్ము జయించి సింహనాదమును జేయుచున్నారు. కాలము మన కనుకూలముగా నుండినప్పుడు వీరలను జయింపవచ్చును. మీ రిప్పుడు యుద్ధముచేయుక యీ కాలమునకు వేచియుండుఁడు ” అని యిట్లుపదేశించుచున్న తమప్రభువు వచనములు విని దైత్యవీరులును, దానవ వీరులును, మాఱుచూట వలుకక విష్ణుసైనికుల దెబ్బలకుఁ దాళఁజాలక సాతాళమును బ్రవేశించిరి. అంతగడుత్తంతఁడు భగవంతుని యభిప్రాయమును గ్రహించి వచ్చి వారుణాపాళములచే బలిని బంధించెను. సర్వశక్తి యగువిష్ణువు బలిని గట్టివై చునపుడు సకలదిక్కులందును, భూమియందును, నాకాశమందును, హహాకారములు విశేషముగాఁ బ్రబలినవి. అనంతరము వారుణాపాళములచే బద్ధుఁడైనను, సకల సంపదలను గోల్పోయినను, ధైర్యమును వివేకమును విడువక మహాయశుఁడై

పొల్చు చున్న బలిని గాంచి వామనుఁ డిట్లనియె. “ఓ రాక్షసేంద్రా! నీవు నాకు మూఁడడుగుల భూమి నిచ్చెద నంటివి. నీచేఁ బరిపాలితమగు భూమియంతయు రెండడుగులకే సరిపోయినది. మూఁడవయడుగు భూమి నా కీవలసియున్నది. ఇమ్ము. సూర్యకీరణము లెంతదూరము ప్రసరించునో, చంద్రుఁడు నక్షత్రములతోఁ గూడ నెంతదూరము కానవచ్చుచున్నాఁడో, పర్జన్యఁడును వహ్నియు నెంతదూరముదనుక వ్యాపించియున్నారో, యంతవఱకే కదా నీ భూమి ? ఈ భూలోకమంతయు నొకయడుగుతోఁ గొల్చితిని. దిక్కులును గగనమును నా శరీరముచే నాక్రమింపఁబడినవి. నీవు చూచుచుండఁగనే రెండవ యడుగుచే స్వర్గలోకమును గొల్చితిని. ఎట్లాలోచించినను మూఁడవయడుగునకుఁ జోటులేదు. ఇచ్చెదనని ప్రతిజ్ఞ చేసి యాయనివానికి నరకనివాసము తప్పదు. నీ గురువగు శుక్రాచార్యునిచేఁగూడ నది యామోదింపఁబడినది. కావున నీ విఁక నరకమునుబ్రవేశింపుము. యాచకున కిచ్చెద నన్నదాని నీయఁజాలనిచో నాపురుషుని మనోరథము తఱచుచుగా వ్యర్థమైనది. వానికి స్వర్గమెప్పుడును లభింపదు. ఆధోలోకమునఁ బడవలసినదే. మఱియు నీవు నాకిచ్చెదనని ప్రతిజ్ఞ చేసి యాయఁజాలక నన్ను వంచించితివి. ఇట్లుగూటచే నీ వసత్యమాడితివి. అందులకు ఫలముగా నరకమును గొన్ని సంవత్సరము లనుభవింపుము ” అనెను. ఇది యిటువదొకటవ యధ్యాయము.



—●—●—●— { బలి మూడవ యడుగునకుఁ దనశిరస్సును జూపు
ట; ప్రహ్లాదాదులు బలిని రక్షింపుమని త్రివిక్ర
ముని వేడఁగా నద్దేవుఁడు బలిని సుతలమున కధి
పతిగాఁ జేయుట. } —●—●—●—

ఇట్లు భగవంతుఁడు నిందించుచున్నను, మనస్సును జలింపఁ జేయుచున్నను బలి సుంతేనియుఁ జలింపక జంకక వామనునిఁ గాంచి గంభీరవచనములతో నిట్లనియె. “ఓ పరమపురుషా ! నా పలికినవచన మెప్పుడు నన్యతముగాదు. నా వచనమును సత్యముగానే కావించెదను. నిన్ను వంచించుటకు నేనట్లనలేదు. మూడవ యడుగు నా శిరంబుననుంపుము. ఓ ద్విజబాలకా ! నరకము నకు భయపడను; రాజ్యముపోవుటకు విచారింపను; వారుణ పాశములతోఁ గట్టినందులకు వగవను; గొప్పయపాయమునకు జంకను; ధన వ్యయమునకు వెనుకదీయను; నీతో విరోధము సంభవించినదని భీతిల్లను; కాని యసత్యమాడుటకు భయపడుదును. తల్లిదండ్రులుగాని సోదరుఁడుగాని మిత్రుఁడుగాని చేయని దండనమును యోగ్యతమూడగు వేటొకపురుషుఁడు చేసినచోఁ బురుషుల కది విచారకరముగాక కీర్తికరమగునని నామతము. ఓ మహాత్మా ! శౌర్యము, వీర్యము, ధనసంపదలు మొదలగువాని వలన జనించిన గర్వముచే నంధులమై యుండిన మా గర్వమును దొలగించి కన్నుల నొసంగితివి. ఇట్టి హితమును గల్గించుటచే నీవు మాకు గురువవు. పూర్వము పెక్కురు దైత్యులు నీతో నుగ్రవిరోధమును బూని కేవలము యోగీశ్వరులు హిందెడు నుత్తమపదమును జెందిరి. నేను వారివలెగాక విచిత్రవేష్టి తములు గలనీచే నిగ్రహింపఁబడి వారుణపాశములచే బద్ధుఁడనై నను లజ్జింపను; దుఃఖింపను; నీతోడి విరోధమును, నీవు చేసిన

బంధనమును నాకు విస్తార మగుకీర్తిని గల్గించుచుండ విచారింపవలసిన పని యేమి? ఓ మహాత్మా! నా తాత యగుప్రహ్లాదుడు నీ భక్తులలో సు త్తముడని వాసిగాంచెను. అతడు తన తండ్రి యగు హిరణ్యకశిపునిచే నిరంతరము బాధితుడయ్యునుంటే నియు బంకక నిన్నే యన్నివిధములఁ జుట్టమునుగా భావించుకొనెను. మఱియుఁ బ్రహ్లాదుడు తనలో “సంత్యకాలమున నాత్మను విడుచుచున్న యీదేహము రణశీలుడయిన మానవున కేమి పురుషార్థము సంపాదించును? ఈ దాయాదులతో నేమి ఫలము? దొంగలవంటి యీ స్వజనులతో నేమిపని? సంసారమునకు హేతుభూత యయిన భార్య యేమిపురుషార్థమిచ్చును? ఈ మందిరము లెందులకుఁ బనికివచ్చును? ఆయువును నశింపఁజేయుటకుఁ దప్ప, నీ వెందులకును బనికిరావు” అని నిశ్చయించి యపరిమిత జ్ఞానమును సంపాదించి భక్తశ్రేష్ఠుడై సంసారమునకు భయమందుచుఁ దన దైత్యకులమును నశింపఁజేయుచున్నను నిన్నే నమ్ముకొని సంసారాది భయముల నివర్తించునదియుఁ బురుషార్థరూపము నగు నీ పాదపద్మముల శరణు పొందెను. అట్లే నేనును దైవవశమువలన రాజ్యలక్ష్మిని గోల్పోయి నాకు శత్రువగు నీ పాదపద్మముల సన్నిధిని జేరితిని. దేనివలనఁబురుషుఁడు మోహితుడై జ్ఞానమును బోగొట్టికొని యముని సన్నిధిని బొందియు జీవితము చంచలమైనదని తెలియఁజాలఁడో యీ రాజ్యలక్ష్మి నన్ను విడిచి పోయినందులకు మిగుల నానందించుచుంటిని” అని యిట్లు బలిపలుకుచుండఁగా భగవద్భక్తుఁ డగుప్రహ్లాదుడు పున్నమచందురునీవలెఁ దన కాంతుల వ్యాపింపఁజేయుచు నచ్చటికి వచ్చె. కాంతిచే విరాజితుడై పద్మదళములను బోలినకన్నులు గల

వాఁడై నిర్మలమగు నల్లని దేహచ్ఛాయతోను, దీర్ఘములగు బాహువులతోను, సుందర మగునాకారముతోను బొల్బుచు వచ్చియున్న ప్రహ్లాదునిఁగాంచి బలి సిగ్గున మొగమువంచికొని బాష్పపూరితము లగుకన్నులు గలవాఁడై వారుణపాశములచే బద్ధుఁడగుటంజేసి వెనుకటివలె బూజాదుల నర్చింపనేరక శిరస్సు వంచి నమస్కరించెను. అంతఁ బ్రహ్లాదుఁడు భాగవతుల కధిప పతియై సునందాదు లగుపార్షదులచే నేవితుఁడై యున్న వామనునిఁ గాంచి శరీరము పులకలచేతను, గన్నులొనందబాష్పములచే తను నిండుచుండ సమీపించి దండప్రణామము లొనరించి యిట్లు నియె. “ఓ పరమపురుషా ! ఈ బలి విశ్వజిద్యాగముచే నిన్నుఁ బూజింప నొనరించి నీవే యితనికింద్రపదవి నొసంగితివి. దానిని నీవు మరలఁ బుచ్చుకొంటివి. పురుషులను మోహబద్ధులనుగాఁ జేయఁజాలిన యీ సంపదలనుండి యితనిఁ దొలఁగించుట మిక్కిలి యుచితకృత్యము. ఆలోచింప విద్వాంసుఁడైనను సంపదలవలన మోహితుఁడై యాత్మస్వరూపము మఱచి చెడును. ఓ నారాయణా ! ఇతని సంపద్విహీనునిఁగాఁ జేయుట యితని ననుగ్రహించుటయే కాని వేఱుగాదు. ఇట్టి యుపకర్తవును, జగదీశ్వరుఁడవును, సంవృజ్ఞుఁడవును నగు నీకు నమస్కారములు ” అని యిట్లు దోసిలిగట్టి ప్రహ్లాదుఁడు భక్తియుతుఁడై పలుకుచుండ బ్రహ్మ మెల్లమెల్లన సమీపించి వామనునితో నేదియో చెప్ప నుద్యుక్తుఁడయ్యెను. అంత బలి ధర్మపత్ని యగువింధ్యావళి పాశబద్ధుఁడైన తన భర్తనుజూచి మిక్కిలి భయమొంది దోసిలిగట్టి కన్నీటిని ప్రవింపఁజేయుచు వామనమూర్తి కిట్లునియె. “ఓ పరమాత్మా ! నీ నీ విశ్వమునంతటిని గ్రీడార్థము సృజించుకొంటివి. నీ వాడికొ

నుటకు సాధనభూత మగునీ జగమందుఁ గొందఱు మందబుద్ధులు తాము ప్రభువులని యభిమానము వహించుచుందురు. వారు లజ్జాహీనులై “మేము స్వతంత్రుల మనియు వాదించుచుందురు. అంతియకాని వారికి స్వాధీన మగువస్తు వొక్కటియైనను లేదు. ఇట్టివారు, జగమును సృజించువాఁడవును, బాలించువాఁడవును, సంహరించువాఁడవును నగు నీకేమి సమర్పింపఁగలుగుదురు? ఇట్లుండ ‘లోకత్రయము నిచ్చితిని. మూఁడవపాదమునకు నా దేహము నర్పించి నా వాక్యమును సత్యము గావించుకొందు’ నని నా భర్త లోకత్రయము తన దేహము తన కధీనమైయున్నట్లు వచించెను. అది తెలివిమాలిన పని. ఇతఁడు మందబుద్ధి యగుటచే నట్లు పలికెను. కావున క్షమించి యితనిఁ బాశవిముక్తునిఁ జేయు”మని ప్రార్థించెను. అంత బ్రహ్మ వామనునిఁజూచి “ఓ జగత్కర్తా! నీవు సమస్తభూతములకు నంతరాత్మవై పాలించువాఁడవు. నీవు సృష్టిసంహారములను జేయు నాకును రుద్రునకును గూడ దేవుఁడవు. ఓ జగన్నయా! నీవీ బలి సర్వస్వమును దీసికొంటివి. ఇంక నితని విడువుము. ఇతఁడు దండనార్హుఁడు కాఁడు. ఈ యుదారుఁడు సమస్త భూమండలమును, దన విక్రమముచే సంపాదింపఁబడిన యింద్రాదిలోకములను దన దేహమును నిశ్చల మనస్సుతో నీ కర్పించెను. తనకున్న సమస్తమును నీ కధీనముగావించిన యీ బలి దండనార్హుఁ డెట్లగును? ఇంతియ కాదు. లోకములోఁ బురుషుఁడు నిశ్చలబుద్ధియై సలిలముచేతను దూర్వాంకురములచేతను నిన్నుఁ బూజించి యుత్తమగతిని జెందుచుండఁగా స్థిరబుద్ధితో, ముల్లోకములమ గూడ నీ కర్పించిన యీబలి యుత్తమపదవిని బొందుటకు మాఱుగా దండనము

నొంద నెట్లుండగును ? కావున నిక నితని బాశవిముక్తుని జేయుము. ” అని పల్కిన బ్రహ్మకు నారాయణుం డిట్లనియె. “ఓ కమలాసనా ! నే నెవరి ననుగ్రహింపఁ దలంతునో వాని సంపదలను ముందుగా నపహరింతును. అట్లు చేయనిచో ధన మదము పురుషుని వివేకరహితునిగాఁ జేయుటచే వాఁడు లోకమును నన్నును దిరస్కరించును. అట్లు తిరస్కరించుటచేతను నితరము లగుకర్తములచేతను నీలోకమున నానాయోనులందును బుట్టుచు, జీవుఁడు కర్తాధీనుఁడై యొకానొక సుకృతవిశేషమువలనఁ బురుషుఁడై పుట్టును. జన్మముచేఁగాని, కర్మముచేఁగాని, ప్రాయముచేఁగాని సౌందర్యముచేఁగాని, విద్యచేఁగాని, యైశ్వర్యముచేఁగాని, ధనాదులచేఁగాని గర్వమెవనికిఁ గల్గినో యట్లు కలుగకపోవుట నా యనుగ్రహముచేతనే యని తెలిసికొనుము. అట్లును ధ్రువాదుల కైశ్వర్య మేలయిచ్చితివి? యని యందువేని చెప్పెదను వినుము. గర్వమునకు, నవివేకమునకు నిమిత్తము లగుజన్మాదులు సకల శ్రేయస్సులకును బ్రతికూలములైనను నా భక్తుఁడు వానియందెప్పుడును మోహముచెందఁడు. కావుననాభక్తులకై శ్వర్యమొసంగినను నది యనర్థకారికానేరదు. ఈ బలి దైత్యులలోను, దాసపులలోను శ్రేష్ఠుఁడు. ఇతఁడు మహాకీర్తిమంతుఁడు. ఇతఁడు దుర్జయ మగు నామాయను జయించెను. ఇతఁ డెట్టిసమయములందైనను మోహమును జెందఁడు, ఇతఁడు ధనమును గోల్పోయినను, రాజ్యభ్రష్టుఁడైనను, శత్రువులచే నిందితుఁడైనను, జ్ఞాతులచే విడువఁబడినను, నాపదను బొందినను, శుక్రునిచే శపింపఁబడినను దన మనోనిశ్చయమును వదలక సత్యవాక్యమును బరిపాలించెను. నేను నా మాయలచే ననేకవిధములఁ గలఁత పెట్టినను దన ధర్మ

మును విడువఁడాయెను. ఇట్టివాఁడు లోకమున వేటాకఁడుండఁడు. ఇతనికి దేహవసానమున దేవతలకునై నను దుర్లభ మగునా లోకమును బొందును. ఈ జన్మమందుఁగూడ సావర్ణి మన్వంతరమున నా యనుగ్రహముచే నిండ్రుఁడగును. అంతకాలము వఱకు నీవు విశ్వకర్త నిర్మించిన సుతలలోకమున కధిపతివై పాలించుచుండుము. నాడయవలన నీ కచ్చట మనఃవీడగాని, రోగముగాని, ప్రమాదముగాని, శీతోష్ణాదులవలన సంభవించు తిరస్కారముగాని యుపద్రవముగాని యెంత మాత్రమును సంభవింపవు” అని యిట్లు బ్రహ్మతో బలికి బలింజుచి “ఓ దైత్యేంద్రా! ఓ మహారాజా! నీకు శుభమగుఁగాక. నీవు నీదాయాదులతోఁగూడ సురలకు పైతము స్థాపింపఁదగిన సుతలమున కరుగుము. దానిఁ బాలించు నిన్ను నింద్రుఁడీ దేవతలైనను దిరస్కరింపఁజాలరు. తక్కినవారి సంగతి చెప్పనేల? దైత్యులందఱును, నీ శాసనమును మన్నించి వర్తించుచుందురు. అట్లు వర్తింపనివారిని నాచక్రమే తప్పక చంపును. ఇంతియకాదు. నిన్నును, నీ యనుచరులను, నీభోగోపకరణములను సర్వదా సకలోపద్రవములనుండి సంరక్షించుచుండును. ఆ నీ లోకమున నే నెల్లప్పుడును నీద్యౌరమును రక్షించుచు నీకుఁ గానవచ్చుచుండును. అచ్చటి దైత్యుల సహవాసముచే నీ కొకప్పు డసురధర్మములు సంభవించుచున్నను నాప్రభావమువలన నిన్నవి చెందక నశించును. ఇది యిరువదిరెండవయథ్యాయము.



—◆◆◆ ప్రహ్లాదునితో బలి సుతలమున కేగుట. ◆◆◆—

అని యాట్లు పరమపురుషుఁడు పలుకఁగా నిఖిల సజ్జనహితుఁ
డును, మహానుభావుఁడును సగుబలి చేతులుజోడించి కన్నుల
నుండి యానందభాష్పములు స్రవించుచుండఁగా భక్తియుతుఁ
డై గద్గదవాక్కులతో నా పరమేశ్వరుని కిట్లనియె. “ఓ మహాత్మా
సత్వగుణస్రభాను లగులోకపాలురు సైతము పూర్వ మెప్పుడును
బొందని నీ యనుగ్రహము నీచరాక్షసుఁడనగు నాయందుంచి
తివి. ఆలోచింప నీకొనర్చిన సమస్కారము నీ భక్తుల కోర్కుల
ను దీర్ప సమర్థమైన దని నిశ్చయముగాఁ జెప్పవచ్చు ” నని పలికి
బలి హరికి సమస్కరించి బ్రహ్మకు మ్రొక్కి పాశములవలన విము
క్తుఁడై సంతుష్టుఁడై తన యనుచగులతోఁగూడ సుతలమును
బ్రవేశించెను. ఓ పరీక్షిన్న కేంద్రా ! ఇట్లు భగవంతుఁడు వామన
రూపమునొంది బలివలన స్వర్గలోకమును బుచ్చుకొని యింద్రు
న కిచ్చి యతనిచే సకలజగంబు నేలించుచు నదితి కోర్కులను
బూరించెను. అనంతరము ప్రహ్లాదుఁడు పరమపురుషు ననుగ్ర
హమును బొంది బంధవిముక్తుఁడై వంశవర్ధనుఁడైనతన మను
మనిజూచి సంతుష్టుఁడై భక్తి పరవశుఁడగుచు విష్ణువున కిట్ల
నియె. “ఓ జగదీశా ! నీవు మాయెడఁ జూపిన యనుగ్రహమును
బ్రహ్మగాని లక్ష్మీగాని శంకరుఁడుకాని పొందియుండలేదు. తక్కిన
యింద్రాదులసంగతి చెప్పనేల? కూగ్రస్వభావము గలవార
మైనను మమ్మును దుఃఖములనుండి కాపాడు చున్న నీ యనుగ్ర
హము నెంతయు వర్ణింపఁ దగును. బ్రహ్మాదులతోఁ గూడి నుతింపఁ
బడు నీవసురులమగు మమ్ము రక్షించుట కేవలము నీయనుగ్రహ

మువలన నేకాని వేటుకాదు. ఓ శ్రేయస్కరా ! నీపాద పద్మము
 లందలి మకరందమును సేవించుటచేత బ్రహ్మాదులు సృష్ట్యావ్యధి
 కారములఁ బొందియున్నారు. కుబుద్ధులమగు మేము నీపాదపద్మ
 సరాగమును సేవింపకపోయిన నీ కరుణాకటాక్షములకుఁ బాత్రు
 లమగుచున్నాము. అలోచింప బ్రహ్మాదులకంటె మాయందే నీ
 కథికానుగ్రహ మున్నదిని చెప్పవచ్చునుగదా ! ఓదేవా ! నీ
 చేష్టితము కర్తాధీనుఁడగు ప్రాకృత జనునివంటిది కాదు. నీని
 గ్రహానుగ్రహములు మిక్కిలి చిత్రములుగా నుండును. అపరి
 మిత మగుసంకల్పజ్ఞానముచే ననాయాసముగా జగమును సృజిం
 చువాఁడవును, సృష్టికిఁబనికివచ్చు కల్యాణగుణములు గలవాఁడ
 వును, సమస్తవిదచిత్తులకు సంతరాత్మవును, సందటయందు
 సమబుద్ధిగలవాఁడవును నగునీవు భక్తప్రియుఁడ వన్నంతమా
 త్రమున విషమదృష్టి గలవాఁడవు కావు. నీ స్వభావము కల్పత
 రువును బోలియున్నది. కల్పనృక్ష మాశ్రయించినవారికిని, నా
 శ్రయింపనివారికిని సమముగానే కోర్కులను బూరించును.
 అట్లే నీవును జేయుచుందువు ” అని యిట్లు పల్కిన ప్రహ్లాదు
 నకు భగవంతుఁ డిట్లనియె. “ ఓవత్సా ! ప్రహ్లాదా ! నీకు భద్ర
 మగుఁగాక. నీవు సుతలమున కరుగుము. అచ్చట నీవు నీ పౌత్రు
 ఁడగు బలితోఁగూడిన జ్ఞాతులకందఱుకును మోదము కలిగిం
 పుము. ఆ సుతలమున నీవు గదాపాణివగు నన్నెల్లపుడును సంద
 ర్శించుచుందువు. ఆ దర్శనమువలనఁ గల్గిన యానందముచే సం
 సారహేతువగు కర్మబంధనములనెల్లఁ దొలఁగించుకొనఁగలవు ”
 అని పలుకఁగా విమలమతి యగుప్రహ్లాదుఁడు భగవదాజ్ఞ సంగీ
 కరించి మనుమనితోఁ గూడి చేతులు జోడించి భగవంతునకుఁ

బ్రదక్షిణనమస్కారములనుజేసి యతని సెలవు గైకొని సమస్త దైత్యసేనలకు నధిపతియై సుతలమును బ్రవేశించెను. ఓ రాజా ! అనంతరము నారాయణుడు సభలో ఋత్విజులనడుమ నాసీనుడయియున్న శుక్రునిజూచి “ఓ విప్రశ్రేష్ఠా ! నీ శిష్యుడగు బలి యజమానుడై చేయుచున్న యజ్ఞకర్తము విచ్ఛేదము గాకుండ వేదోక్తప్రకారగానడిపి సమాప్తముచేయు”మని పలికెను. “ఓ దేవా ! కర్తవ్యవర్తకుడవును యజ్ఞఫలప్రదుడవును నగు నిన్ను బలి త్రికరణశుద్ధిగా భయభక్తులతోఁబూజించి సంతసింపఁజేయ నతని యజ్ఞకర్తమున కింక లోపమేది ? మఱియు మంత్రమునఁగాని, తంత్రమునఁగాని దేశకాలవస్తువులందుఁగాని యేదేని లోపమున్నయెడల నదియంతయు నీ నామస్మరణమువలనఁ దీటును గదా ! బలి నీ యనుగ్రహమునకుఁ బాత్రుడగుటచే నెట్లాలోచించినను యజ్ఞకర్తమునకు లోపములేదు. అయినప్పటికిని నీ శాసనమును జేసెదను. నీ యాజ్ఞను దలఁదాల్చుట పురుషులకుఁ బరమశ్రేయస్సుగదా ? ” అని పలికి శుక్రుడు విప్రులతోఁగూడి బలి యజ్ఞమును సమాప్తముగావించెను. ఓ రాజేంద్రా ! శ్రీహరి యిట్లు వామనరూపము దాల్చి పరులచే నపహృత మగుస్వర్గమును బలిని యాచించి పుచ్చుకొని తన సోనరుడగు నింద్రున కిచ్చెను. ఇప్పుడు ప్రజాపతులకు నెల్ల నధిపతి యగుబ్రహ్మ, దేవర్షులతోను, మనువులతోను, దక్షుడు భృగువు మొదలగు మహామునులతోను, సనత్కుమారునితోను, శంకరునితోను గూడి యదితీకశ్యపుల ప్రీతి నిమిత్తము లోకపాలాదినహితమగు లోకములకెల్ల వామనుని బ్రభువునుగాఁ జేసెను. కేవలము లోకములకును సకల దేవతలకును, ధర్మము

నకును, దశస్సునకును, లక్ష్మీకిని, సమస్త శుభములకును, వ్రతము
లకును, స్వర్గమునకును, మోక్షమునకును, సర్వభూతములకును,
క్షేమ మలవడునిమిత్తము వామనునిఁ బతిగాఁజేసెను. ఓ రాజా!
ఆ సమయమున సమస్తభూతములును మిక్కిలి సంతోషించినవి.
పిమ్మట నింద్రుఁడు బ్రహ్మ యాసతిచొప్పున వామనమూర్తిని
విమానముపైఁ గూర్చుండనిచ్చి లోకపాలురతోఁగూడ స్వర్గ
మునకుఁ దీసికొని పోయెను. ఇంద్రుఁడు వేంద్రుని బాహు బల
ముచే రక్షింపఁబడుచున్న ముల్లోకములను బొంది తదాధిపత్య
మును వహించి నిర్భయఁడై యేలుచు సకల సంపన్నుఁడై మోద
మును సుఖమును జెందెను. ఓ రాజా! అనంతరము బ్రహ్మయు,
శంకరుఁడను, ననకాదులును, భృగ్వాది మహామనులును,
బితృదేవతలును, సిద్ధులును, దక్కిన భూతములును, విమానా
రూఢులై వామనమూర్తి పరమాద్భుతచరిత్రమును గానము
చేయుచు, నదితిని నుతించుచుఁ దమతమ నెలవుల కేగిరి. ఓ కురు
నందనా! నా బుద్ధికి గోచర మగునంతవఱకు, వినువారి పాప
ములను దూలించు వామనచరిత్రమును నీకు వినిపించితిని.
ఆ వామనుని గుణములకు మేరలేదు. భూమి రేణువులను లెక్కిం
చుటవలెనే యాతనిగుణముల లెక్కించుట యసాధ్యము. ఇక
ముందయిన నా పరమపురుషునిగుణముల లెక్కింపఁజాలినవాఁడు
పుట్టఁబోఁడని మంత్రద్రష్ట లగునసిష్ఠాదులు వక్కాణించిరి.
ఆద్భుత కర్ముఁడయిన వామనచరిత్రమును భక్తితోవిన్నవారును,
బఠించినవారును దప్పక ముక్తి నొందుదురు. దైవత కర్మమును
గాని, వైత్రుక కర్మమునుగాని, మనుష్య సంబంధి కర్మముగాని
యాచరించునప్పుడే వామనచరిత్రము కీర్తింపఁబడినచో నా


క్రియాకలాప మెట్టిలోకమును జెందక శలవలెమగునని పండితులు చెప్పియున్నారు. ఇది యిరువదిమూడవ అధ్యాయము.



— ❖ — మత్స్యవతార కథా ప్రారంభము. — ❖ —

అని చెప్పిన శుకయోగిని జూచి నరేంద్రు డిట్లనియె. ఓ మునీంద్రా! వామనచరిత్ర వినుటవలన నా మనస్సు మిక్కిలి సంతసించినది. శ్రీహరి మత్స్యవతారమెత్తి చేసిన యద్భుత కృత్యములను వినుటకు నామనస్సు కతూహలపడుచున్నది. ఆ యీశ్వరుడు జీవునివలె డిమోగుణస్రభాణమును, గ్రోధముగలదియు, లోకనిందితమును నగు మత్స్యరూపము నెందులకు ధరించెను. ఉత్తమశ్లోకుడయిన భగవంతునిచరితము వినువారలయుఁ జదువువారలయు సమస్తపాపములను దొలగించునది. కావున మత్స్యవతారచరిత్రమును బూర్ణముగా వివరించి చెప్పము” అని యడిగిన నరేంద్రునివచనము విని మిక్కిలి సంతసించి విష్ణువు మత్స్యరూపము దాల్చి చేసిన చేష్టలను వివరింప నారంభించె. “ఓ రాజేంద్రా! గోవులను, విప్రులను, సురలను, సాధువులను, వేదములను, ధర్మ మర్యాదలను రక్షింపఁడలంచి భగవంతుడు మత్స్యద్యవతారములను ధరించుచున్నాడు. ఆ పరమేశ్వరుడు సత్వాది ప్రాకృతగుణములుగాక కేవలము కల్యాణగుణములు మాత్రమే గలవాడగుటచే బెద్దవియుఁ జిన్నవియునగు భూతిములందు సర్వదా వాయువువలె వ్యాపించుచున్నను, నాయాభూతముల యుచ్ఛత్వ సీచత్వము లతనికి సంభవింపవు. గతించిన కల్పావసానమున బ్రహ్మసృష్టివ్యాపారమును విడిచి నిద్రించుటచే

బ్రశయము సంభవించెను. ఆ స్రశయమందు మూడులోకములును, సముద్రమున మునింగినవి. బ్రహ్మ నిద్రాసక్తుడై శయినింపఁదలంచియున్న సమయమున వేదము లతని ముఖమునుండి నిర్గమించెను. వానిఁ గాంచి సమీపమున నున్న హయగ్రీవుఁ డను రాక్షసుఁ డపహరించెను. ఆ దానవేంద్రుని దుష్టకృత్యమును జూచి వానిఁ జంపి యా వేదముల బ్రహ్మ కర్పించునిమిత్తము భగవంతుఁడు మత్స్యరూపమును ధరించెను. ఆ వృత్తాంతమునే వివరించి చెప్పెనను వినుము. గతించిన కల్పమునందే సత్యవ్రతుఁ డగురాజర్షి యుండెను. అతనిపేరు సత్యవ్రతుఁడు. అతఁడు క్షమాదు లగుగుణములు గలవాఁడు. అతఁడు నారాయణుని మనమున నిల్పికొని జలమునుమాత్రమే త్రావుచు ఘోరమగు తప మాచరించెను. ఆ సత్యవ్రతుఁ డనురాజర్షి యే భగవ దను గ్రహమును బడసి యీ మహాకల్పమున వైవస్వతుఁ డను పేరితో మనువయ్యె. ఆ సత్యవ్రతుఁ డొకనాఁడు మాలానదియందు జల తర్పణము చేయుచుండఁగా నతని దోసిటిలోని కొకచేపపిల్ల వచ్చెను. దాని నతఁడు జలములోఁ బడవేయుచుండెను. అంత నది యా రాజర్షిని గాంచి “ఓ దీనవత్సలా ! దీనియం దనేకము లగు వెద్ద చేపలుగలవు. అందుఁ బెద్దవి మావంటి చిన్న చేపలను దినుచుండును. వానికిభయపడి నిన్ను శరణుసాధితిని. దీనమ నగు నాయుండు దయయుంచి రక్షింపక మగుడ నీ జలములలోఁ బాతి వై చెవవేమి?” అని యిట్లు దీనాతిదీనముగాఁ బ్రార్థింపఁజొచ్చెను. సత్యవ్రతుఁ డదివిని దానినిసామాన్యమగుచేపనుగాఁ దలంచెను; కాని త న్ననుగ్రహింపఁ జేమతో మత్స్యరూపమును దాల్చి వచ్చిన భగవంతునిగా నెఱుంగకపోయెను. అయిన నతఁడు దాని



రక్షింప నిశ్చయించెను. అతఁడు దాని దీనవాక్యములు విని దయా
 భావము తన కమండలుపు జలములోనుంచి తనయాశ్రమమునకు
 గొనిపోయెను. అంత నాచేప యొక్క రాత్రియందే కమండలు
 పునకు సరిపడఁ బెరిగి యవకాశము లేకపోవుటచే విచారించి సత్య
 వ్రతునిఁగాంచి “ఓ మహాత్మా! యీ కమండలుపు నాకు మిక్కిలి
 యిఱకుటముగా నున్నది. దీనితో నినసింపఁజాలను. నేను సుఖము
 గా నినసింపఁజాలినంత విశాలమగు స్థలమున నుంపుము” అని
 పలుక విని సత్యవ్రతుఁడు కమండలుపులోనున్న చేపను గీసి నిర్మ
 లోదకముగల పెద్దచెఱకు వెనములో నుంచెను. అదిముహూర్త
 కాలములోనే దానికి సరిపడఁబెరిగి “ఓరాజా! నిన్ను శరణుఁజొ
 చ్చితిని గనుక న న్నింతకంటె విశాలమగుస్థలమందుంచి రక్షిం
 పుము. ఈ కటాహము నా సుఖజీవనమునకుఁ జాలకున్నది” యని
 వేడికొనఁగా దానిఁ గరుణించి సత్యవ్రతుఁడు జలపూర్ణమైన
 యొక సరోవరమున నుంచెను. ముహూర్త కాలములోనే యీ
 చేప దానికి సరిపడఁ బెరిగి “ఓరాజా! ఈ సరోజలము నాకు సుఖ
 ము గల్గింపఁ జాలినది కాదు. కావున నన్నుఁ గొనిపోయి యింత
 కంటె పెద్దదియు నక్షయజలము గలదియునగు నొక మడుపు
 నం దుంపుము. అట్లయిన నన్ను రక్షించినవాఁడవగుదువు.”
 అని వేడ నతఁ డట్లానరెను. కాని యామడుపును జాలనందున
 సతఁడు దాని నొక సముద్రమునఁ జేరెను. ఆ సమయమున
 నది యతనింజూచి “ఓ వీరా! ఈ సముద్రమునందు భయం
 కరము లగుమకరము లెన్నియో గలవు. అవి మిక్కిలి బలము
 గలవి. అవి నన్ను భక్షింపక విడుచునా? ఇంతకాలమును
 రక్షించి యిప్పు డిట్లుచేయుట యుచితమా? కావున న న్ని

సముద్రమునఁ ద్రోయకుము” అని పల్కెను. సత్యవ్రతుఁ డాచేప
మృదువాక్యమును విని మత్స్యరూపముచే మోహితుఁడై
యిట్లనియె. “ఓయీ! ఈమత్స్యరూపముచే నన్ను మోహింపఁ
జేయుచున్న నీ వెవఁడవు ? ఇటువంటి ప్రభావము గల చేప
నిదివఱ కెన్నఁడును జూచియుండలేదు ; విలియుండుటయును
లేదు. ఏ జలచరమైన నొకదినకాలములో నూఱుయోజన
ముల దేహమును బెంపఁగలదా ! కావున నీవు కేవలము
జలచరమవు కావు. నీవు దేవుఁడవు. ఆలోచింప నీవు బ్రహ్మవి
దేవతలలో నొకఁడవు కావు. నీవు నిర్వికారుఁడవయిన నారాయణ
మూర్తివి. భూతముల ననుగ్రహించి రక్షించుటకై నీ విట్టి
మత్స్యరూపమును ధరించితివి. ఓ పురుషోత్తమా ! నీవు జగ
మ్ముల సృష్టి స్థితి లయములకుఁ గారణుఁడవు. నీభక్తులమును, శర
ణాగతులము నగుమాకు నాయకుఁడవు. నీవు సకలమున కంత
రాత్మనై వెలయుచున్నవాఁడవు. అట్టి నీకు సమస్కారము.
నీవు లీలచేఁ బెక్కవతారముల నెత్తితివి. అవియన్నియు భూత
ముల కభివృద్ధిని గల్గించునవియె. అయిన నీ వేప్రయోజనమును
సాధింప నీ యవతారముఁ దాల్చితివో తెలియఁజెప్పము. ఓ కమ
లాక్షో! స్వతంత్రాభిమానము గలయితరులపాదసేవవలె నీపాద
సేవ యెప్పుడునువ్యర్థముకాదు. నీవు సకలభూతములకును బ్రియుఁ
డవు. సమస్తమునకు హితకరుఁడవు. మఱియు సంతరాత్మవు.
అట్టి నీ భజన మెల్లువృథయగును? కావున నీ సేవకులమగు మా
కదృభతమగు నీ మత్స్యరూపమునఁ బ్రత్యక్షమైతివి” అని పల్కిన
సత్యవ్రతునికి మత్స్యరూపుఁ డయినభగవంతుం డిట్లనియె. “ఓ
రాజా ! కల్పాంతమున సముద్రములు ముల్లోకములను ముంచి

వైచును. అప్పుడు దువిహరించును నాథక్తులఁ గాపాడి వారికిఁ బ్రీతిగల్గింప నీరూపమును జేకొంటిని. అట్టి ప్రళయము వచ్చుట కింక నెంతోకాలము పట్టదు. నేటి కేడవదినమందే లోకము లన్నియు సముద్రమున నడఁగియుండును. ఇట్లు * ప్రళయకాల సముద్రమున సర్వము మునిగియున్న సమయమున నాయాజ్ఞచే నొకవిశాలమగు పడవ నీ చొత్తుకు వచ్చును. అప్పుడు నీవు నానా విధములగు బీడములను, నోషధులను, నా నానవైననుంచి సప్త

* ఇట్లఁ బ్రళయమనఁగా మహాప్రళయమని యర్థమా ! లేక దైనందిన ప్రళయమని యర్థమా ! ఇది మహాప్రళయమగుటకు నిలులేదు. అట్లయినచో బ్రహ్మలోకముగూడ నశింపవలయును. పృథివ్యాదులు మిగిలియుండుటకును వలనుపడదు. కాన 'యాదద్భాస్మానిశా' అని చెప్పటచే బ్రహ్మలోకమును బ్రహ్మయు మిగిలియున్నట్లు తెలియవచ్చుటచే నిది మహాప్రళయమన వలనుపడదు. పోని యు. దీనిని దైనందిన ప్రళయమనవచ్చునన నదియు వలనుపడదు. అట్లన్నచో ప్రళయకాలసంబంధులగు ననావృష్ట్యాదులు లేకుండఁగ నే యాకస్మికముగా నేటి కేడవదినమున ద్రౌలోక్యము సముద్రమున మునుంగునని మత్స్యమూర్తి చెప్పిన విచిత్ర మనుపపన్నమగును. నీమన దైనందిన ప్రళయమునఁ బ్రళయకాల సృష్ట్యాదులుండి క్రిమక్రిమముగా లోకములు మునుంగును. కాని యాకస్మికముగా మునుంగవు. ఇదియునుంగాక ప్రథమస్కంధమున “రూపం సంజ గృహే మాత్స్యం చాక్షుషాంతరసంస్థవే నావ్యారోప్యమహీమయ్యా మపాద్వైపస్వ తంమమం” అని చెప్పఁబడియున్నది. మహాప్రళయమునంగాని దైనందిన ప్రళయమునఁగాని భూమ్యాదులుండుట యసంభవము కాన “నావ్యారోప్యమహీమయ్యా” మనునది విరోధించును. మఱియు “త్వం తావకోష ధీస్సర్వాః” అను నిర్దేశముగూడ నుపపడదు. ఆరెండువిధములగు ప్రళయములందును నోషధ్యాదులును జంతువులును నుండుటయెట్లు ? పోనియ్యి, “ఇది వాస్తవిక ప్రళయము కాదు సత్యవ్రతునికి వైరాగ్యము గల్గించి జ్ఞానోపదేశముచేయు భగ

ద్వలతోను, సకల జంతువులతోను గూడి యావెద్దనావలోఁ గూర్చుండి నిర్భయముగా విహరింపఁగలవు. అప్పుడు సూర్యకాంతి లేక పోవుటచేఁ జీఁకట్లు క్రమిసను సప్తద్వల దేహకాంతిచేఁ దొలఁగింపఁబడుచుండును. స్రుశయకాలవాయు వా నావను మిక్కిలి యెగురఁగొట్టుచుండు. అయినను భయపడకుము. అట్టి సమయమున నే నీరూపముతో నీచెంతకువచ్చును. నీహాక వద్దనాముతో నా నావను నా కొమ్మునకుఁగట్టుము. మీ రున్నయా నావను నడుపుచునే నా స్రుశయార్ణవమందు బ్రహ్మ నిద్రనుండి లేచునంత వఱకును విహరించుచుండును. పర బ్రహ్మమని చెప్పఁబడు నామహిమను నీకు దయాపూర్వకముగా నుపదేశింతును. దాని నీవు

వంతుఁ డాకస్మికముగాఁ గల్పించిన ప్రళయమని యందు మేని అదియు వలను పడదు. ఏమన “కాలేనాగతనిద్రస్య ధాతుశ్చిశయిషోర్దుఖాత్ । మాఖతో నిస్సృతాన్మేదాత్” అని చెప్పియుండుటచే సత్యవ్రతునికి జ్ఞానోపదేశార్థము భగవంతుఁ డీ ప్రళయమును గల్పించెనన్నచో బ్రహ్మ నిద్రించుటయు, వేదము లతనిమాఖమునుండి నిర్గమించుటయు, వానిని హయగ్రీవుఁడు హరించుటయు నెట్లు సరిపడును? కావున సత్యవ్రతునికై కల్పించిన యాకస్మికప్రళయమును టయు వలనుపడదు. అందుచే నిట గతించిన దైనందిన కల్పమున నవసానమందు సంభవించు ప్రళయమని చెప్పవలయును. ప్రళయకాలలక్షణము లగుననాప్ప ఛ్యైదు లున్నట్లు చెప్పకపోయినను సర్థమునుబట్టియున్నవని యనుకొనవలయును. ఇది దైనందిన కల్పవిశేషమని చెప్పటచే నందుఁ బృథివ్యాదులుండుటయు, బీజములు సత్యములు, గల్గియుండుటయు సంభవించుచున్నది. అదైనందిన కల్పవిశేషమందు బ్రహ్మకు నిద్రసంభవించుటచే వేదనిస్సరణము, దద పహరణము మొదలగునవి సంఘటింపవచ్చును. కావున నిది దైవ్యుని ప్రళయముకాని మహాప్రళయముకాని కాదనియు దైనందినకల్పావసానమునఁ బ్రపర్తిల్లు ప్రళయవిశేషమనియు నెఱుంగువది.

పూర్తిగాఁ దెలిసికొందువు” అనిపలికి శ్రీహరి యచ్చటనే యంత
 ధానముచేందెను. సత్యవ్రతుఁడు భగవంతుఁడు చూపిన కాల
 మునుగూర్చి వేచియుండెను. అతఁడు తూర్పునకుఁ జివరలుండు
 నట్లుగాఁ బటనఁబడిన దర్భిలపై నుత్తిరాభిముఖుడై కూర్చుం
 డి మత్స్యమూర్తిపాదముల హృదయమున ధ్యానించుచుండెను.
 ఇట్లుండ మహామేఘము లాకాశమును గప్పి ఘోరముగా వర్షిం
 చెను. ఆ యుదకముచే సముద్రము వర్ధిల్లి హద్దుదాటి భూమిని
 ముంప నారంభించెను. సత్యవ్రతుఁడు భగవంతుని ధ్యానించు
 చున్నసమయమున నొక మహానావ నీతెంచెను. అది చూచి
 యతఁడు బీజములను, నోషధులను దాననుంచి సప్తర్షులతోఁ
 గూడి నావవైఁ గూర్చుండెను. అంత ఋషులు సత్యవ్రతునిఁ
 జూచి “ఓ రాజా ! సంతతమును గేశవుని ధ్యానించుచుండుము.
 ఈ ముప్పనుండి తప్పించి మనలనతఁడు సుఖింపఁజేయును” అనిరి.
 అతఁ డట్లు స్మరించుచుండెను. అంత నామహర్ణవమందు భగ
 వంతుఁడు లక్షయోజనముల పొడువై సువర్ణమయమై యొక
 కొమ్ముగల్గి యాశ్చర్యము గొలుపు మత్స్యరూపమునఁ బ్రత్య
 క్షమయ్యె. సత్యవ్రతుఁడు శ్రీహరి చెప్పినట్లుగా నొక మహాసర్ప
 ముచే నానావను మత్స్యమూర్తి కొమ్మునకుఁ గట్టి సంతృప్తచిత్తుఁ
 డయి యతని నిట్లు నుతింప నారంభించెను. “ఓ దేవా ! అనాది
 యగు దేహాత్మాభిమానరూప మగునజ్ఞానముచే స్వాత్మ పరమా
 త్మతత్త్వమును బోఁగొట్టుకొని తాపత్రయ పీడితు లగుజను లీ
 సంసారమున నిర్నిమిత్తముగా జనించిన నీ కృపకుఁ బాత్రులయి
 నిన్నాశ్రయించి ముక్తులగుచున్నారు. వారికి ముక్తినిచ్చువాఁడ
 వును ముక్తి సాధనుడవును నీవేకదా ! అట్టి నీవు మాకుఁ

బ్రాహ్మణుడవయై గురువనై యున్నావు. మఱియు జననమరణాదులు గలజీవులు దేహాత్మాభిమానులై స్వోదయములగు పుణ్యాపాపకర్తముల కధీనులై శబ్దాదివిషయ సుఖములను సంపాదించి డిలంపుగొని దుఃఖజనకము లగుకర్తముల నాచరించుచున్నారు. అయినను వారు నిన్ను సేవించి తస్మాహిమవలన దేహాత్మాభిమాన బుద్ధిని విడుచుచున్నారు. నీవు హితోపదేష్టువును, అజ్ఞాన నివర్తకుడవును కాన మాయందు దయయుంచి మాయాభిమాన గ్రంథిని వదలింపుము. అగ్ని సంపర్కమువలన బంగారు మలమును విడిచి స్వవర్ణమును బొందినట్లు ముముక్షు వగు పురుషుఁ డెవ్వని సేవచేఁ బుణ్యాపుణ్యరూపమగు కర్తజాలమును విడిచి స్వస్వరూపమును బొందుచున్నాఁడో యట్టి యీశ్వరుఁడవగునీవు మాకు గురువ వగుదువు గాక. మాగురువులకుఁ గూడ గురువ వగుటచే నీవే మాకుఁ బ్రధానగురుడవు. పురుషులకు మోక్షము గల్గించిన నీవే కల్గింపవలెను. కాని యితరులతరము గాదు. నీసేవకు విముఖుఁ డయిన పురుషునికి సకలదేవత లేకీధ వించి గురుత్వమును వహించియున్న నను నీ యనుగ్రహము యొక్క సదివేల వంతులలో నొకదానినైనను జేయఁజాలరు. అట్టి యసమర్థుల నాశ్రయించిన నేమిలాభము? ముక్తిప్రదుఁడవును, సర్వాంతరాత్మవును నగునిను శరణుఁబొందెదము. మంచి నేత్రములు గలవాఁడు గ్రుడ్డివానికిఁ దోడ్ మార్గదర్శియై నట్లు సూర్యప్రకాశమువలె స్వభావసిద్ధజ్ఞానము గలనీవు స్వాత్మరక్షణోపాయజ్ఞానము లేని బ్రహ్మాదులకు తోడ్ గురువవయి వర్తించు చున్నావు. ప్రకాశవస్తువులకుఁ గూడఁ బ్రకాశకత్వశక్తిని గల్గించు నీవు ముక్త్యుపాయమును దెలిసికోవలె

ననియున్న మాకు గురువవై వర్తింతువుగాక. జనన మరణాది భాక్త్యున సంసారి గురువననెడి యభిమానము గలవాఁడై దేని నవలంబించి విషవఁడరముకాని సంసారము నొందునో యట్టి యసన్న్యాయము నర్థకామాదుల నుపదేశించును. నీ వట్లు కాక యేది యెప్పటికిని నాశనమొందదో, యేది కేవలనందమునకు హేతుభూతమో, యేది వ్యర్థముగాదో, యేది పురుషునికే సుఖముగా ముక్తి నొసంగఁజాలునో యట్టి స్వపరయాధాత్మజ్ఞానము నుపదేశింతువు. ఓ దేవా! నీవు సకలమునకును హేతుఁడవు. అందఱప్రేమకు నిలయుఁడవు. నీవు సమస్తమున కంతరాత్మవై నియమించువాఁడవు. నీవు హితముపదేశించువాఁడవు; జ్ఞానమును, నభీష్టముల నొసంగువాఁడవు. నీ విటువంటివాఁడవైనను లోకులు తమ హృదయకమలమున వసించు నిన్నుఁ దెలిసికోఁజాలరు. శబ్దాదివిషయములం దాసక్తులయినవారు నిన్నెట్లు తెలిసికోఁగలరు? ఓదేవా! దేవదేవుఁడవును, శ్రేష్ఠుఁడవును, నగునిన్నును జ్ఞానోపదేశము నొందు నిమిత్తము శరణుసాధితిని. కాన యో భగవంతా! పరమపురుషార్థమును బ్రకటించు వచనములచే విప్వ శక్యము కానివై నా హృదయమందున్న దేహాత్మాభిమానాదులను నశింపఁజేయుము. నీ స్వరూపమును దెలుపుము" అని పలుకుచున్న రాజుపలుకులు విని యాది పురుషుఁడగు మత్స్యమూర్తి సంతసించి యాసముద్రమున విహరించుచునే ప్రకృతివిలక్షణ మగువాత్మజ్ఞానమును, భక్తియోగమును, దనచే రచింపఁబడిన మత్స్యపురాణ సంహితను, నాత్మరహస్యములను వివరించి సత్యవ్రతున కుపదేశించె, ఆసత్యవ్రతుఁడును మునులతోఁగూడ భగవంతునివలనఁ

బ్రహ్మతిపురుషులతత్త్వమును, బరమాత్మజ్ఞానమును నుప
దేశింప నిస్సందేహముగా విని తెలిసికొనెను. అనంతరము హరి
ప్రళయావసానమున నిద్రనుండి లేచిన బ్రహ్మకుఁ దాను హయ
గ్రీవునిఁజంపి పుచ్చుకొన్నవేదముల నర్పించెను. ఆసత్యవ్రతుఁడు
శాస్త్రజన్యజ్ఞానముచేతను, దజ్జన్యజ్ఞానముచేతను, నొప్పుచు
విష్ణుప్రసాదమువలన నీ కల్పమున వైవస్వతమనునయ్యె. ఓ రా
జేంద్రా! రాజర్షి యగుసత్యవ్రతునికిని, మాయామత్స్యరూపి
యగునారాయణునకును బ్రవర్తిల్లిన సంవాదరూప మగుచరి
త్రమును విన్నవారు సంసారబంధనములవలన విడివడుదురు.
హరి మత్స్యవతార చరిత్రము నెవఁడు ప్రతిదినమును గీర్తిం
చునో వానికిఁ దలంచినంతమాత్రముననే కోర్కెలు సిద్ధించును.
అనంతరమున నతఁడు పరమపదవిని జెందును. ఎవఁడు ప్రళయ
కాల సముద్రమున విహరించుచు నిద్రించిన బ్రహ్మనుండి వేద
ముల నపహరించిన హయగ్రీవుని సంహరించి వానినిదెచ్చి బ్రహ్మ
కిచ్చెనో, యెవఁడు సత్యవ్రతాదులకుఁ బురాణసంహితను
దత్త్వము నుపదేశించెనో, సకల కారణుఁ డయినయా మా
యామత్స్యమూర్తికి సమస్కరించెదను. ఇది యిరువదినాల్గవ
యధ్యాయము.

ఇది శ్రీమత్కేతవరపు వేంకటేశాస్త్రి ప్రణీతమైన యాంధ్ర
వచన భాగవతమున అష్టమస్కంధము
సమాప్తము.





శ్రీ రస్తు.

శ్రీశారదాంబాద్వైరము.

శ్రీమదాంధ్రభాగవతము



సవమస్కంధము.

“ఓ.మునీంద్రా! మన్వంతరములనెల్ల నీవు వివరించితివి. ఆయా మన్వంతరములందు భగవంతుఁ డవలంబించిన యవతారములను, నా యవతారములు సేసినకార్యములను వర్ణించి చెప్పితివి. విని యానందించితిని. ద్రవిడదేశాధిపతి యగుసత్యవ్రతఁ డనునొకరాజు కలఁడనియు, సతఁడు గతించిన కల్పమందుఁ బరమపురుషుని సేవించి జ్ఞానము సంపాదించెననియు, సతఁడే వైవస్వతమను వయ్యెననియు, నిత్యైకుపు మొదలగు వారతనిసుతులనియుఁ జెప్పితివి. ఓ సర్వజ్ఞా! ఆ యిత్యైకుప్రభృతుల చరిత్రములను, దదీయవంశజుల చరిత్రములను వేఱువేఱుగా నర్ణించిచెప్పుము. మాకు వినవలెనని వేడుకయగుచున్నది. మఱియు నావైవస్వతువంశమున నెవరెవరు జన్మించిరి? ఇప్పుడున్నవా రెవ్వరు? ముందు జన్మించువా రెవ్వరు? వారల కీర్తిదుష్కీర్తు లెట్టివి? వారల పరాక్రమాదిగుణము లెట్టివి? వానిని మాకుఁ బూర్తిగా వివరింపుమా” యని యిట్లు పరీక్షింపఁజేయుచు బ్రహ్మవాదు లగుమునులమధ్యమునఁ గూర్చుండి

యున్న శుకు నడుగఁగా సకలధర్మముల నెఱిగిన శుకుం డతని కిట్లనియె, “ఓరాజా! వైవస్వతమనువు వంశమును వర్ణించె డను. కాని దాని సందృశ్యముగా విస్తరించి చెప్పఁ దరము కాదు. నూతేంద్రయినను జాలవు. వెద్దవియుఁ జిన్నవియునగు భూతముల కంతరాత్మయు, స్థూల చిదచిత్తులు శరీరముగాఁ గల వాఁడను నగుపరమేశ్వరుఁడు కల్పాంతమున నీ విశ్వమునంత టని దనయం దిమిడ్చికొని యుండెను. అతని నాభివలన స్వర్ణమయ మగుపద్మ ముడియించెను. ఓ మహారాజా! అందుండి చతుర్ముఖుం డుడియించె; అతని మనస్సువలన మరీచిసంభవించె; అతనికి గర్భపుడుగలిగె; అతనికి డక్షపుత్రి యగునదిలియందు వివస్వంతుఁ డనుకుమారుఁ డుదయించె. ఓ రాజేంద్రా! అతనికి సంజ్ఞాదేవియందు వైవస్వతమను పుద్భవించె. మంచి మనస్సు గలయా వైవస్వతనికి శ్రద్ధ యనుభార్యయందుఁ బదుగురు పుత్రులు పుట్టిరి. వారు క్రమముగా నిక్షౌకుఁడు, శర్యాతి, నృగుఁడు, దిష్టుఁడు, దృష్టుఁడు, కరూశకుఁడు, నరిష్కంతుఁడు, పృథగుఁడు, సభగుఁడు, కవి, యనునామములచేఁ బిలువఁబడిరి.

—◆◆◆ ఇ శో పా ఖ్యా న ము. ◆◆◆—

వైవస్వతమనువునకుఁ బుత్రసంతానము కలుగక పూర్వ మతఁడు వసిష్ఠునిఁ జేరి తనయపుత్రత్వమును దెలుపఁగిని యతఁడు కరుణించి తా నాచార్యుఁడై యామనువుచే మిత్రావరణ మను నిష్ఠిని జేయించెను. యాగసమయమున మనుపత్ని యగు శ్రద్ధ కేవలము పాలనమాత్రమే యాహారముచేసికొని, నియమ మవలంబించినదై హోతను సమీపించి నమస్కరించి తనకుఁ గన్యక కలుగునట్లు చేయవలెనని యాచించెను. ఆప్రార్థన మ

డంగీకరించెను. పిమ్మట నభ్యర్థ్యనిచే బ్రేరితుడై హోత మనస్సును నిశ్చలముగాఁ జేసికొని మనుపత్ని స్తార్థనమును మనస్సులో నుంచికొని పవట్కారము నుచ్చరించుచు, హవిస్సును గ్రహించి హోమముచేసెను. హోత యిట్లు విరుద్ధముగా హోమము చేయుటంబట్టి యజమానుని సంకల్పమునకు విపరీతముగా, ఇశయనుకన్యక పుట్టెను. తాను గోరినట్లు పుత్తుఁడుగాక పుత్రిక పుట్టుటను గని మిక్కిలి సంతసింపక వైవస్వతమనువు గురువగు వసిష్ఠునిఁజూచి యిట్లనియె. “ఓ మునీంద్రా! మీరు బ్రహ్మవాదులు. మీరు పూనికొని చేసిన కిర్తములు సంకల్పించుకొన్న ఫలము నిచ్చి తీజవలెను. అట్లుగాక విపరీతఫలము నిచ్చినచో నది మిక్కిలి విచారకరము. మఱియు మంత్రశక్తి వ్యత్యాసమును జెందరాదు. మీరు మంత్రములను వాని యర్థములను, వాని వినియోగములను జక్కఁగా నెఱుఁగుదురు. మీమనస్సులు నిశ్చలములు. తపస్సుచేసి పాపములను దొలఁగించుకొన్న మహాత్ములరు. పండితులనోట నసత్యము వెలువడఁ గూడనట్లు మీరు మంత్ర పూర్వకముగాఁ జేసిన క్రియవలన విపరీతఫలము గలుగఁ గూడదు. ఇట్లుండ నాసంకల్పమునకుఁ బ్రతికూలముగాఁ గూఱురెట్లు పుట్టినది?” అనిపల్కిన మనువచనముల విని *మాప్రపితా మహుఁ డయినవసిష్ఠుఁడు హోత చేసినవ్యత్యాసము నెఱిగి మనువుం గాంచి యిట్లనియె. “ఓయీ! నీహోత నీసంకల్పము నకు విపరీతముగాఁ దలంచుటచేత నిట్టి ఫలవైషమ్యము సంభ

*శుకునకు వసిష్ఠుఁడు ప్రపితాపమహుఁ డగును. ఎట్లన, వసిష్ఠునకు శక్తిగలిగెను. అతనికి బరాశరుఁడు, అతనికి వ్యాసుఁడు, అతనికి శుకుఁడు, కావున నతనికి దాతతాతయయ్యెను.


వించినది. అయిన నాతపోబలముచే నీకూతునకుఁ బురుషశ్వము
 లభించునట్లు చేసెద ” నని ప్రతిజ్ఞచేసెను. అనంతరము మహా
 కీర్తి యగువసిష్ఠుఁడు పరమపురుషుని నుతింప నద్దేవుఁడు
 ప్రత్యక్షమై యతనికిఁ గావలసిన వరమునిచ్చిపోయెను. అందుచే
 నిశాకన్యక సుద్యుమ్నుఁ డనుపురుషుఁ డయ్యెను. ఓమహారాజా !
 ఆ సుద్యుమ్నుఁ డొకనాఁడు కొందఱు మంత్రులును, బరిచారకు
 లును, బరివేష్టించియుండ, సింధుదేశసంబంధి యగు నున్నతాశ్వ
 ము నెక్కి సుందరమగు చాపమును, నచ్చెరువు గొలుపు బాణ
 ములను, దాల్చి, కవచమునుదొడిగి మృగములను వేటాడు
 వేడుకతో నుత్తరదిక్కునకేగెను. అట్లతఁడు పోయిపోయి మేరు
 వునకుఁ గ్రిందిభాగముననున్న యొకవనమును బ్రవేశించెను.
 అవనముందు శంకరుఁడు సర్వకాలములందును భార్యతితోఁ
 గ్గిడించుచుండును. శత్రుహంత యగుసుద్యుమ్నుఁ డందుఁబ్రవే
 శింపఁగానే స్త్రీరూపమొందెను. అతఁ డెక్కినగుట్టి మాఁడుగుట్టి
 మయ్యె. అతనియనుచరులును స్త్రీలయిరి. వారు పరస్పరమును
 జూచికొని స్త్రీరూపమునొందుటకు విచారించిరి” అనిన విని రా
 జిట్లనియె. “మునీంద్రా! ఆస్రదేశమున కట్టిమహిమ యుండుట
 కుఁ గారణమేమి? దాని కామహిమ నెవ్వ రొసంగిరి? మాకు విన
 వలెననియున్నది. కావున వివరించి చెప్పు” మనఁగా శుకుం డిట్ల
 నియె “ఓరాజా! ఈశ్వరుఁ డా యిలావృతవర్ష మందున్న యా
 వనమునఁ భార్యతితోఁ గ్గిడించుచుండఁ దపోనిష్ఠు లగుమునులు
 గొందఱు దమకాంతులచే దిక్కులను బ్రకాశింపఁజేయిచు
 నచ్చటి కరుదెంచిరి. దిగంబరయై శంకరుని తొడపయిఁ గూర్చుండి
 యున్నపార్వతి వారిని జూచి మిక్కిలి సిగ్గుపడి దిగ్గునలేచి వస్త్ర



1504 శివుడు పార్వతితో క్రీడించుచుండ సుద్యుమ్నుడు మాచుట.

మును ధరించెను. అప్పుడు ఋషులును వాగుసంభోగింపఁ దలంపు
తోనున్నవారని తెలిసికొని వెనకకు మరలి బదరి కావనమునకుఁ
బోయిరి. అంత రుద్రుఁడు తనప్రియురాలికిఁ బ్రియము చేయఁ
దలంచి 'పురుషుఁ డీవనము సొచ్చెనేని స్త్రీ యగుఁగాక " యని
పలికెను. అప్పటినుండియుఁ బురుషులూవనమునకుఁబోవ మానిరి.
ఆప్రదేశవృత్తాంత మిది. ఇంక సుద్యుమ్నునివృత్తాంతము విను
ము. ఆ రాజుఁడు స్త్రీయై స్త్రీరూపమొందిన యనుచరులతోఁ
గూడ నావనములందుఁ జరించుచుండెను. ఒకనాఁ డామె చెలి
కత్తెలతోఁగూడఁ దనయాశ్రమముచేత విహరించుచుండు స్త్రీ
రత్న మగునామెను జూచి చంద్రునికుమారుఁ డగుబుధుఁడు
మోహించెను. ఆమెయు బుధుని మోహించినది. వారిరు
వురును దంపతులయిరి. అట్లు సుఖించుచుండ వారికిఁ బురూర
వుఁడనుపుత్రుఁడు పుట్టెను. అనంతర మొకనాఁడు సుద్యుమ్నుఁడు
తనస్థితికి వగచుచుఁ దనకులగురువగు వసిష్ఠుని స్మరించుకొనెను.
వసిష్ఠుఁ డతనికిఁ బ్రత్యక్షము యతినిరూపమునుజూచి జాలిపడి
మగుడ సతినికిఁ బురుషత్వము సంపాదించవలెనని నిశ్చయించి
శంకరుని నుతించెను. ఆ మునీంద్రునకు శంకరుఁడు ప్రసన్నుండై
తనశాసనమును మునికోర్కిని, సఫలముగాఁ జేయఁదలంచి " నీ
తపోమహిమచే సుద్యుమ్నుఁ డొక నెల పురుషరూపమును, నొక
నెల స్త్రీరూపమును దాల్చి భూమిని బరిపాలించుఁగాత " మని
పలికెను. దానికి వారు సమ్మతించిరి. పిమ్మట సుద్యుమ్నుఁడు తన
గురువు ననుగ్రహముచేదనకిష్టమగుపురుషత్వమునుబొందిరాజ్య
పాలనము చేయఁదొడంగెను; కాని ప్రజలకు సంతృప్తి లేకపోయె
ను. ఆ రాజునకుఁ బురూరవుఁడుకాక యుత్కులుఁడు, విమలుఁడు

నాఁబడుమువ్వుఁగోడుకులునుగలరు. వారుధర్మవత్సలులై దక్షిణ దేశములకుఁ బ్రభువులైరి. సుద్యుమ్నునకు ముసలితనము రాఁగానే భూమండలమునకుఁ బురూరపుని రాజుగాఁ జేసి జితేంద్రి యుఁడై తపమొనరింప వనమున కేఁగెను. ఇది మొదటియధ్యాయము.



సుద్యుమ్నుఁడు వనమున కేఁగినప్పిమ్మట వైవస్వతమనువు, యమునాతీరమునుజేరి పుత్రసంతాన మపేక్షించి నూఱువత్సరముల తపస్సుసేసి యనంతరము స్వయముగా విష్ణువు నారాధించెను. ఆదేవు ననుగ్రహమున నతఁడు దనతో సమానులగు పదుగురు సుతులను బడసెను. వారలే యిత్వోకుఁడు మొదలగువారు. వారిలోఁ బృషధ్రునిఁ, దండ్రిగోపాలనమునకు నియమించె. అతఁడందుల కంగీకరించి వీరాసన మనువ్రత మవలంబించి రాత్రి సమయమునఁ గత్తి చేఁబూని సంచరించుచు బులుల బారిఁబడకుండ గోవులనురక్షించుచుండెను. ఒకనాటిరాత్రి మేఘము లాక సమునుగ్రమ్మి వర్షించుచుండ నొకపులి వచ్చి గోశాలను బ్రవేశించెను. దానిఁజూచి శయనించి యున్నగోవులు భయపడిలేచి యాశాలయం దిట్టటు పర్విడఁజొచ్చెను. అయినను బలిష్ఠ మగుశార్దూల మొకగోవును బట్టకొన నది యజపనారంభించెను. పృషధ్రుఁ డది విని దానిసమీపమునకుఁబోయెను. ఆకసమున మబ్బు క్రమ్మి చుక్కలై నఁ గనఁబడకపోవుటచే నాసమయము గాఢాంధకారముచే నావృతమై యుండెను. అందుచే నతఁడా చీకటిలోఁ బోల్పలేక భ్రాంతిచెంది ఖడ్గముతోఁ బులితలకు మాఱుగా

నొక కపిలగోవు శిరమునుఖండించెను. ఆకత్తికొన సమీపమున నున్న పులిచెవికి దగిలినందున నది తెగిపడెను. దానికి బులి భయముచెంది రక్తముచే మార్గమును దడుపుచు గోశాలనుండి నిష్క్రమించెను శత్రుహంత యగు పృషధుడు పులి చచ్చెనని నిశ్చయించుకొనెను. తెల్లవాటినతోడనే పులికి బదులుగా గోవు నుజంపినట్లు తెలిసికొని మిగుల దుఃఖించెను. వసిష్ఠుడది యెఱిగి ప్రనూదవశమున నేరముచేసెనని యోజింపక పృషధుని జూచి “ఓ దుష్టా! నీవు తుత్రియుడవై యుండఁదగదు. ఈపాప కార్యముచే శూద్రుడవగు” మని శపించె. పృషధుడు డాగురు శాపమును గృతాంజలియై స్వీకరించి యింద్రియముల జయించి భగవంతు నుపాసించెను. అనంతర మతఁడు కొన్ని దినములలోనే సర్వమున కంతరాత్మయు, దోషరహితుఁడు సగుపర బ్రహ్మమందు ఫలాపేక్ష లేని భక్తినిజూపి సర్వభూతములందును దయగలిగి సుఖదుఃఖములను సమముగాఁ జూచుకొనుచు నిహలోకసుఖము లందుఁ గోర్కొని విడిచి, స్వర్గాదిసుఖములనుగూడ నాదరింపక రాగద్వేషాదులను మనస్సునుండి పాఱదోలి యింద్రియముల జయించి దేహమున కనుబంధులగు దారసుతాదులను వదలి దైవ యత్నమువలన లభించు నాహారముచే దేహమును బోషించు కొనుచుఁ బరమాత్మయందు మనస్సునుంచి నిరతిశయానంద రూప మగుజ్ఞానముచేతనే తనివిచెందుచు, నిశ్చలుఁడై వెట్టి వానివలె వర్తించుచు, గ్రుడ్డివానివలె వస్తువులను జూడక, చెవిటివానిపగిది శబ్దమును వినక, భూమిపైఁ జరించెను. ప్రార్థకర్త మున్నంతకాల మిట్లతఁడు చరించుచు నవసానమున నొకప్పుడడ వికీర్ణోయి దావాగ్నిని జూచి ప్రవేశించి దహింపఁబడి పరబ్రహ్మ

మును బొందెను. కడపటివాఁ డగుకవి విషయసుఖములం దభిలాష
 విడిచి రాజ్యమును బంధువులను గృహమును ద్యజించి స్వభావ
 సిద్ధమగు కాంతులతోఁ బొల్పు పరమపురుషునిఁ జిత్తమున నిడి
 కొని చిన్నతనముతోనే పరమపదమును జెందెను. కరూశకునకు
 ముగ్గురు కొమరు లుండిరి. వా రుత్తరదేశములకుఁ బ్రభువులై
 బ్రాహ్మణులఁ బ్రేమించుచు ధర్మయుక్తులై స్రజాపాలనమున
 రించిరి. ధృష్టునికేఁ గొందఱు పుత్రు లుదయించిరి. కాని వారు
 క్షుత్త్రధర్మములవిడిచి భగవంతు నుపాసించి తదనుగ్రహమున
 బ్రాహ్మణులైరి. నృగునకు సుమతియను పుత్రుఁడు పుట్టె. అత
 నికి భూతజ్యోతి యుదయించె. అతనికి వసువును, వానికిఁ బ్రతీ
 కుఁడును, నతని కోఁఘవంతుఁ డనుకొమరుండును, ఓఘవతి యను
 కూఁతురును బుట్టిరి ఆ కన్యను సుదర్శనుఁడు వివాహమాడెను.
 నరిష్యంతుఁడను మనుసుతునకుఁ జిత్ర సేనుఁ డుదయించెను. వాని
 కి ఋక్షుఁడును, వానికి మీఁడ్వుఁడును, వానికిఁ గూర్పుఁడును,
 వాని కింద్ర సేనుఁడును జన్మించిరి. ఆ యింద్ర సేనునకు వీతిహా
 త్రుఁడు సంభవించె. అతనికి సత్యశ్రవుఁడు గలిగె. అతని కురు
 శ్రవుఁ డున్భవించె. అతనికి దేవనత్తుఁ డున్భవించె. అతనికి భగ
 వంతుఁడగు నగ్ని దేవుఁడే కుమారుఁడై యుదయించె. వాఁడే
 కాసీనుఁ డనుఋషియయ్యె. వానికి జాతుకర్ణ్యుఁ డనియు నా
 మాంతరము గలదు. అతనివలననే యాగ్నివేశ్యగోత్రమని వా
 డబడు బ్రాహ్మణకులము ప్రభవించె. నరిష్యంతాదుల వంశ
 చరిత్రములను జెప్పితిని. ఇక దిష్టునివంశమును వినుము. దిష్టు
 నకు నాభాగుఁ డనుకుమారుఁడు కలఁడు. అతఁడు వైశ్యకులము
 నకు విహితములగు గోరక్షణాదివ్యాపారములను జేయుచు వై

శ్లోకం డయ్యెను. ఆ నాభాగునకు హలంధనుడును, వానికి వత్స
ప్రీతియు, వత్సప్రీతికిఁ బ్రాంశువు, ప్రాంశువునకుఁ బ్రమితియు,
బ్రమితికి ఖమిత్తుఁడు, ఖమిత్తునకుఁ జత్తుషుఁడు, చత్తుషునకు
వివింశతియు నుద్భవించిరి. ఆవివింశతికి దంభుఁడు, వానికి ధార్మికుఁ
డయిన ఖనినేత్రుఁడు, వానికిఁ గరంధముఁడును, కరంధమునకు
అవిక్షత్తును, నతనికి మరుత్తుఁడును జన్మించిరి. ఆ మరుత్తుఁడు భూ
చక్రమునంతను బాలించి చక్రవర్తియనిపించుకొనియె. అతఁడు
యోగీశ్వరుఁడును, అంగిరసుని సుతుఁడును నగుసినర్తు నాచా
ర్యునిఁగా వరించి వెక్కు యజ్ఞము లొనర్చెను. మరుత్తునివలె య
జ్ఞముచేసినవాఁడు లోకమున వేఱొకఁడు లేడు. అతని యజ్ఞ
మున నుపకరణముఁనియు సువర్ణమయములె. అతఁడు సోమరస
ముచే నింద్రుని, దక్షిణలచే బ్రాహ్మణులను మిక్కిలి సంతసింపఁ
జేసెను. ఆ యజ్ఞమున దేవతలు భోజనసాత్రములం దన్నాదు
లను వడ్డించిరి. విశ్వేదేవు లనుదేవగణములే సభాసదులైరి.
ఆ యజ్ఞవైభవము నేమని చెప్పను ! ఆమరుత్తునకు డముఁడు,
డమునకు రాజవర్ధనుఁడు, వాని సుధృతికి, సుధృతికి నరుండును,
నరునకుఁ గేవలుఁడును, కేవలునకుబిందుమత్తుఁడును, వానికి వేగ
వంతుఁడును, వేగవంతునకు బిందువును, బిందువునకుఁ దృణబిందు
వును, నుద్భవించిరి. ఆ తృణబిందువు మహారాజులలో వాసికె
క్కెను. అతఁడు భజనీయములగు గుణములు గలవాఁడు. అతని
గుణములకు సంతసించి యలంబున యనునొక యచ్చరమిన్న
యతని స్వయముగా వరించెను. వాని కామెయందుఁ గొందఱు
పుత్రులును, ఇలబిల యనుకన్యకయుఁ గలిగిరి. ఆ యిలబిలను
విశ్రవఁడు పెండ్లాడి యొకకుమారునిఁ గాంచెను. అతఁడే కుబేరుఁ

డనునామముతో నుత్తరదిక్పాలకుడయ్యె. మఱియు నతఁడు యోగీశ్వరుఁడును, దండ్రియు సగువిశ్రవసువలన సంతర్ధానరూప మగువిద్యను బొందె. ఆ తృణబిందువుపుత్రులు, విశాలుఁడు, శూన్యబంధుఁడు, ధూమ్రకేతువు నాఁబడు పేరులు గలవారు. అందు విశాలుఁడు వంశకర్తయై వైశాలీ పురమును నిర్మించెను. ఆ విశాలునకు హేమచంద్రుఁడును, హేమచంద్రునకు ధూమ్రాక్షుఁడును, ధూమ్రాక్షునకు సహదేవుఁడును, సహదేవునకు గృశాశ్వుఁడును, గృశాశ్వునకు సోమదత్తుఁడును నుద్భవించిరి. ఆ సోమదత్తుఁడు పెక్కుశ్వమేధములచే బరమపురుషు నారాధించి ముక్తిగాంచెను. అతనికి సుమతియు, జనమేజయుఁడును సంభవించిరి. కూటస్థుఁ డగుతృణబిందువుని కీర్తిని వర్ధించు నీరాజులు వైశాలురని ఖ్యాతిఁ గాంచిరి. ఇది రెండవయథాయము.

—❖—

❖❖❖ { చ్యవనుఁడు సుకన్యను బరిగ్రహించుట. } ❖❖❖
 { చ్యవనుఁ డశ్వదేవతల సోమపీఠులంజేయుట. }

మనువుత్రుఁ డగుశర్యాతికి వేదార్థజ్ఞున మెక్కుడుగాఁ గలదు; శ్రేతమందు మిక్కిలి నేర్పరి. కావుననే యంగిరసుఁ డొనరించు సత్రయాగమున రెండవదినమునఁ జేయవలసిన క్రియావిధానమును జక్కఁగా నుపదేశింపఁగల్గెను. కమలదళములవలె విశాలము లగునేత్రములుగల సుకన్యకయను కన్యక యొకతె యతనికిఁ గలదు. ఒకప్పు డారాజు తన కుమారికతోఁ గూడ వనమున కేగి యచ్చటికి సమీపమున నున్న చ్యవనాశ్రమమునకుఁ బోయెను. అప్పుడు సుకన్య చెలికత్తెలతోఁగూడ నా యాశ్రమవృక్షములను జూచుచుఁ జరించుచుండఁగా నొక


చో నొకపుట్ట గానవచ్చెను. దాని కన్నములలో సూర్యుని
మించిన కాంతి గన్నట్టుచుండెను. ఆ బాల యవివేకవంతురాలై
దైవవశమున ముండలతో నాకన్నములను బాడిచెను. తోడనే
వానినుండి రక్తము ప్రవహింపజొచ్చెను. అంత శర్యాతిసైని
కుల కందఱకును మలమూత్ర నిరోధము కలిగెను. రాజాయువ
ద్రవమును జూచి యచ్చెరువడి వారలకిట్లనియె. “ఓ సైనికు
లారా! ఇది మహానుభావుఁ డగుచ్యవనుని యాశ్రమము.
మీలో నెవ్వరయిన నతని కపకారము చేయుచున్నారా? అత
ని యాశ్రమమున కేమయిన హానిగల్గించియున్నారా? ఏదో
యిట్టి దుష్కార్యము మీవలన జరిగియుండవలెను. లేనిచో నిట్టి
యువద్రవము సంభవింప” దని యడుగుచుండెను. అంత సుకన్యక
భయపడి తండ్రిని సమీపించి యిట్లనియె. “ఓ జన కా! నేనొక
యమంగళకార్య మాచరించితిని. ఒక పుట్ట కన్నములలోనుండి
దివ్యతేజస్సు గానరాఁగా నదేమో యనుకొని ముండలతోఁ బాడి
చితిని. అదేమిచిత్రమోకాని యందుండి రక్తము ప్రవహింపఁ
జొచ్చెను. అగోచింప నా కాంతివిశేషములు పుట్టలోనుండి
తపస్సుచేయుచున్న చ్యవనుని దేహమును సంబంధించినవేమో”
యని పలుక విని శర్యాతిమిగుల భీతుఁడై యచ్చటికేగి పుట్టలో
నుండి తప మొసర్చుచున్న చ్యవనునికి మ్రొక్కి స్తోత్రముచేసి
ప్రసన్నునిఁ గావించుకొనెను. అనంతరము శర్యాతి చ్యవనునకు
తన కూతును వరింపఁ దలంపున్నట్లు గ్రహించి యామె నతని క
ర్పించి యతని యనుజ్ఞవడసి యతి కష్టముచేఁ బుత్రి కావియోగ
మును సైచి యనుచరులతోఁ దనపురమున కేఁగెను. ఆ చ్యవ
నుడు ముక్తోపి, ముసలివాఁడు. అయినను సుకన్యక యతనిఁ బతి

గావరించిజాగరూకతతో నతని తలంపుఁ దెలిసికొని ప్రవర్తిం
చుచుఁ దనమంచినడవడిచే నతని సంతసింపఁ జేసెను. ఇట్లుండ
నొకనాఁ డశ్వదేవతలు తన యాశ్రమమునకు రాఁగాఁ జ్యవ-
నుఁడు వారినాదరించి పూజించి సంతసింపఁ జేసి “ఓ మహానుభావు
లారా ! నన్ను గ్రహించి స్త్రీలకు మనోహరమగు యశావన
మును సౌందర్యమును నా కొసంగుఁడు. మీ రట్లు సేసినచో
యాగములందు సోమపానరహితు లగుమీకు సోమపానమును
గల్పించెదను ” అని పలికెను. వైద్యశ్రేష్ఠు లగునా యశ్వ
కుమారు లతని వచనములు విని సంతసించి యంగీకరించి “సిద్ధ
రసముచేఁ బూరిత మగునీ హృదమున మునుఁగుము. నీకోర్కి
దీరు” నని చెప్పి ముసలివాఁడును, ముడుతలతోను, బైకిఁగానవచ్చు
నాడులచేతను నెఱసిన వెండ్రుకలచేతను వికృత మయినదేహ
ము గలవాఁడును నగుచ్యవనుని వెంటఁబెట్టుకొని యాహృద
ములోఁ బ్రవేశించిరి. అనంతరము గొంతసేపటి కందుండి మనో
హరమగునాకృతులతోను, బద్ధమాలికలతోను బ్రకాశించు
చుఁ, గుండలాద్యలంకారములను దాల్చి సుందరవస్త్రములను
గట్టి పరస్పరమును వేఱుసేయఁ దరముకాని రూపములు గల
మువ్వరుపురుషులు వెడలి వచ్చిరి. సూర్యునివంటి తేజస్సు గల
యా మువ్వరలోను దనభర్త యెవఁడో తెలిసికోలేక సుకన్యక
తన భర్తను దనకొసంగవలెనని యశ్వదేవతల శరణుఁజొచ్చెను..
వా రామె పాతివ్రత్యమునకు సంతసించి యామెకుఁ బతినిజూపి-
మునిని వీడ్కొని దివమునకుఁ బోయిరి. కొంతకాలము చన్న
తర్వాత శర్యాతి యాగము చేయుతలంపుతోఁ జ్యవనాశ్రమముఁ
నకుఁ బోయి తనకుమారికను దత్పార్శ్వమున సూర్యునివలె

బ్రహ్మకాశించు చున్నపురుషునిఁ గాంచి తన యల్లు నానవాలు పట్ట లేక తన కూతు డేదో దుష్కార్యము చేసినదని విచారించుచుఁ దన పాదములకు నమస్కరించిన దానికి వీవన లోనఁగక కోపము తో నిట్లనియె. “ఓ పుత్రీ ! నీ విట్టి పని యేలచేసితివి ? ఆ చ్యవన ముని లోకమునకెల్ల వందనీయుఁడు. అతని నీవు వంచించితివా ? ఓదుర్భాగురాలా ! అతఁడు ముసలివాఁడనియుఁ గురూపియనియుఁ దలంచి యతనినివిడిచి సుందరుఁ డగువేట్రాకని భర్తనుగాఁ జేకొంటివా ? సత్కులమందుఁ బుట్టిన నీ మనస్సిట్లు విపరీతముగాఁ బరిణమించుచున్నదేమి ? నీవు చేసినపని కులమున కతినింద దెచ్చుచున్నది. నీవు సిగ్గుమాలి యొకజారుని వరించితి వన్నదుష్కీర్తి నీ తండ్రికులమును, నీమగనికులమును మలినముగావించి యథోగతిపాలు చేయుచున్నది ” అని పలుకు చున్నతండ్రినిగాంచి సుకన్య మందహాసముచేయుచు నచ్చెరువుతో నిట్లనియె. “ఓ జనకా ! ఇతఁడు నీజామాత; భృగుకుమారుఁ డయినచ్యవనముని. ఇతని కశ్వీదేవతల యనుగ్రహమున నిట్టివయస్సు లభించినది. ఇతఁడన్యఁడుకా ” డని యానృత్తాంతమునంతను దెల్పఁగాశర్యాతి యాశ్చర్యముచెంది మిక్కిలి ప్రీతుఁడై కుమారిని గౌఁగిలించుకొనెను. అనంతరము చ్యవనుఁడు శర్యాతిచే సోమయాగమును జేయించెను. ఆ యాగమందు చ్యవనుఁడు తన తపోబలముచే సోమ పానరహితులయినను నశ్వీదేవతల కదిగల్గించెను. తమ్మువిడిచిసోమముచే నాశ్వీనులను బూజించుచున్నశర్యాతినిగాంచి యింద్రుఁడు కోపించి యతనిఁ జంప వజ్రాయుధమెత్తెను. కాని చ్యవనుఁడు వజ్రహస్త మగునింద్రునిచేతిని స్తంభింపఁజేసెను. ఓరాజేంద్రా ! ఆశ్వీనులు వైద్యులనియు వారికి సోమపానములేదనియు మొదట

నిరాకరించిరికాని యదిమొదలు యాజకులందఱు నాశ్వినులకు సోమగ్రహము నొసంగ నంగీకరించిరి. ఇది సుకన్యక చరిత్రము. శర్యాతి కా కన్యకకాక యుత్తానబర్హియనియు, నానర్తుడనియు, భూరిషేణుడనియు మువ్వరు కొడుకులు గలరు. అం దానర్తునకు రైవతుఁడు జనించె. అతఁడు సముద్రమధ్యమునఁ గుశస్థలీనగరమును నిర్మించి యందు నివసించి యానర్తదేశములను బరిపాలించె. ఆకుశస్థలీయే పిమ్మట ద్వారకాపురమని పేరు గాంచెను. అతనికి నూర్వురు కొడుకులుపుట్టిరి. వారిలోఁ గకుద్దియనువాఁడు పెద్దవాఁడు. వీరుగాక రైవతునకు రేవతి యనునొక కూతురు గలిగెను. ఆ రాజాకన్యకను వెంటఁబెట్టుకొని యామెకుఁ దగిన వరుఁడెవఁడో తెలిసికొన నిరాటంకముగా బ్రహ్మ లోకమున కేగెను. ఇతఁ డచ్చటికిఁ బోవునప్పటికి గంధర్వులు గానముచేయుచుండిరి. అందుచేఁ దన కవకాశము గలుగమి ట్టణకాలమువేచి యుండెను. గానసభ ముగిసెను. రైవతుఁడు బ్రహ్మకు నమస్కరించి “యామెకుఁ దగినభర్త యెవఁ”డనియడిగెను. అతని పలుకులు విని నవ్వి బ్రహ్మ రైవతున కిట్లనియె. “ఓరాజా! ఇక్కడ నొక ట్టణకాలము గతించిన భూలోకమునఁ బెద్దకాలము వ్యతిక్రమించి యుండును. నీ విచట ట్టణకాల మున్నాడవు. ఈ కాలములో నే మానవులకు నాలుగు యుగములు నిరువదియేడుపర్యాయములు గడచెను. నీవు వచ్చునప్పుడు నీకూతుర కెవని భర్తగా నిశ్చయించుకొని వచ్చితివో వాఁడిప్పుడు లేడు. నీవెఱిగినవారిప్పుడు భూలోకమున లేరు. వారందఱును గాలముచే సంహరింపఁబడిరి. వారుగాని, వారి పౌత్రులుగాని వారి గోత్రములుగాని యిప్పుడు వినఁబడవు. కావున నీ విప్పుడు భూలోకమున కరుగుము. నారా

యణాంశసంభూతుఁ డగుబలరాముఁ డనునొక మహాబలుఁ డు
 న్నాఁడు. అతని కీ కన్యారత్నము నిచ్చి పెండ్లిచేయుము. అతని
 సామాన్యునిగా నెంచకుము. అతఁడు భూభారమును హరింపఁ
 గోరి నిజాంశముచే భూమిలో నవతరించిన నారాయణుఁడే.
 పుణ్యప్రద మగుకీర్తి గలవాఁడు” అని యిట్లు పలుక విని సంత
 సించి బ్రహ్మకు నమస్కరించి దిక్కులందుండి భూపరిపాలన మొన
 ర్చుచున్న కకుద్భి మొదలగువారిచే చేవిడువఁబడియున్న యా
 కుశస్థలిని జేరెను. అప్పు డాపురము యాదవలచే బరిపాలింపఁ
 బడుచుండెను. రైవతుఁడు దానినిజూచి సుందరాంగియగు తన
 కూతును బలరామునకిచ్చి పెండ్లిచేసి తపమొనరింప బడరికా
 వనమున కరిగెను. ఇది మూఁడవయధ్యాయము.



ఓ రాజేంద్రా! ఇక మనుపుత్రుఁ డగునభగునిచరిత్రమును
 జెప్పెదను వినుము. ఆ నభగునకుఁ బెక్కురు కొమరులు గలరు.
 అందులో నాభాగుఁ డనువాఁడు కనిష్ఠుఁడు. అతఁడు చిర కాలము
 గురుకులమందుండి విద్యాభ్యాసముచేసి జ్ఞానవంతుఁ డయ్యెను.
 అతని సోదరులు నాభాగుఁడు బ్రహ్మచారి యనియు జ్ఞానికావున
 నై హికసుఖములం దాశ లేనివాఁడనియు నిశ్చయించి పిత్రార్జిత
 మగుదానిలోనతనిభాగము వేలుపలుకక తమలోఁ దాముపంచు
 కొనిరి. అనంతర మతఁడువచ్చి తనభాగము తనకిండని సోదరుల
 నడిగెను. పంచుకొనునప్పుడు నిన్ను మఱచితిమి. ఇప్పుడు పంచి.
 యిచ్చుటకు మా కవకాశములేదు. తండ్రియొద్దకుఁ బోవుదము.
 అతఁడు భాగ మీవలసినదని చెప్పిన నిచ్చెదము” అని పల్కు

నతఁ డందుల కంగీకరించి జనకుపాలికరిగి సోదరులు తనకుఁ బాలి
యకుండఁ బంచికొనిరనియు, నది యన్యాయము గావున దనకుఁ
గూడ నందులో భాగ మిప్పింపుమనియుఁ గోరెను. జనకుఁ డది
విని కుమారుంజూచి యిట్లనియె. “పుత్రా ! నీ సోదరులు వంచిం
చి పుచ్చుకొనిరి. వంచిత మగుధనమును నీవాశింపకుము. నాకు
జీవనోపాధి యెట్లందువేని చెప్పెదను వినుము. ఇదిగో, ఈ సమీ
పముననే మేధావంతు లగు నాంగిరసులు సత్రయాగమును జేయు
చున్నారు. అది పండ్రెండుదినముల పరిమితి గలది. ఆంగి
రసులు బుద్ధిమంతులయ్య నాజివదినమునఁ జేయవలసిన క్రియా
కలాపమునకుఁగల క్రమమును దెలియఁజాలక తడఁబడుచుం
దురు. నాఁడు రెండుసూక్తములు చెప్పవలయును. ఆంగిరసుల
కా సూక్తములు రెండునురావు. అవివచ్చినఁగాని క్రియావిధా
నము తెలియదు. నీవిపు డచ్చటికిఁబోయి సమయమువేచి “మ
హాత్ములకు నేను జెప్పనా ” యని సందేహింపక యా సూక్త
ములను నీవు చెప్పము. కర్త సమాప్తి యైనతోడనే వారు స్వర్గ
మునకుఁ బోవుదురు. కాన నప్పుడు నీయపకారమునకుఁ బ్రత్యుప
కారముగా మిగిలిన యాగధనమును నీ కొసంగుదురు. అది నీజీవ
నోపాధికిఁజాలును. నీవిప్పు డచ్చటి కరుగఁము” అని తండ్రిచెప్ప
విని సంతసించి నాభాగుఁ డట్లనరించెను. సత్రయాగమున మిగి
లిన ద్రవ్యమంతయు నాభాగునకిచ్చి యాంగిరసులు స్వర్గమున
కరిగిరి. పిమ్మట నాభాగుఁడు యాగావశిష్టధనమును స్వీకరించు
చుండ నల్లని యాకారముగల యొకపురుషుఁ డచటికివచ్చి యద
లించి యాద్రవ్యమంతయుఁ దనకుఁ జెందవలెనని చెప్పి యడ్డ
గించెను. మును లాద్రవ్యమును దన కిచ్చెనని నాభాగుఁ డనియె.

దాని కాపురుషుఁడు సమ్యక్తిపక “ఓయీ! దీనికి వివాద మేల? నీజనకున కీవివాదాంశమును దెలుపుము. అతఁడు చెప్పి నట్లుమన మిరువురమొప్పుకొంద”మని పల్కెను. నాభాగుఁడం దుల కంగీకరించి తండ్రిని సమీపించి యా వివాదమును దెలి పెను. అతఁడు గొంచెము యోజించి “కుమారా! ఆ వచ్చిన వాఁడు రుద్రుఁడు. ఒకప్పుడు దక్షాధ్వరమున ఋషులందఱు తేకీభ వించి ‘యాగశిష్ట మగుద్రవ్యమంతయు శంకరుని భాగము; అతనికిఁ జెందవలయు’నని నిర్ణయించిరి; యజ్ఞసంబంధి యగునా వస్తుజాతమంతయు నతనికిఁ చెందవలె”నని తీర్పు చేసెను. నాభా గుఁ డదివిని యావస్తుజాతమును దాను గ్రహింపఁ దగినయుపాయము నరయఁజాలక రుద్రుని సమీపించి నమస్కరించి యిట్ల నియె. “ఓశంకరా! మిగిలిన యజ్ఞధనమంతయు నీకే చెందవలయు నని మా జనకుఁడు చెప్పియున్నాఁడు. అదంతయు నీదే. అయినను నీవు నన్ను గ్రహించి యా ద్రవ్యము నొసంగ వేఁడెదను. నీకు వందన మాచరించెదను.” అని పల్కుచు నతని పాదముల పయిబడెను. రుద్రుఁ డతనిఁ గరుణించి యిట్లనియె. “ఓ నా భాగా! నీతండ్రి ధర్మముగాఁ దీర్చెను. నీవును సత్యమును బటికి తివి. సంతసించితిని. మంత్రద్రష్ట వగునీకు బ్రహ్మవిషయక మగు జ్ఞాన ముపదేశించెదను. గొప్ప యాపద సంభవించినను నీవొక ప్పుడును గల్లలాడకుము; సత్యమునే పలుకుము. దానివలన నేను సంతసించెదను. నీవు నాకుఁ బ్రియుఁడ వగుదువు. యజ్ఞపరిశేషిత మగుద్రవ్యమును నీ కిచ్చితిని. పుచ్చుకొనుము” అనిపల్కి సత్య వత్సలుఁ డయినశివుం డచ్చటనే యంతర్ధానము చెందెను. ఓ తాజా! ఎవఁడీ చరిత్రము నుదయసాయంకాలములందు నిశ్చల

మనస్సుతో స్మరించునో వాడు జ్ఞానవంతుఁ డగును; మంత్ర విదుఁ డగును; జీవాత్మ పరమాత్మల తత్త్వమును దెలిసినవాఁ డగును. ఆ నాభాగున కంబరీషుఁ డుదయించెను. అతఁడు పుణ్యాత్ముఁడు. మహాభక్తుఁడు. అమోఘమగు బ్రాహ్మణశాపమయినను నతని స్మృతింపలేకపోయెను ” అని పలికిన శుకునింజూచి రాజు “ఓ మునీంద్రా! రాజర్షి యు బుద్ధిమంతుఁడు నగునంబరీషుని చరిత్రమువిన మనస్సు వేడుక పడుచున్నది. త్రిప్పఁ దరముకాని బ్రహ్మశాపముగూడ నతని బాధింపజాలకపోయె నని చెప్పితివి. అదియద్భుతముగా నున్నది. చెప్ప”మని వేడగా శుకమునీంద్రుఁ డతని కిట్లనియె. “పుణ్యాత్ముఁ డగునంబరీషునకు సప్తద్వీపపరిమితమగు భూమండలముగలదు. నాశనములేని సంపదలు గలవు. ఇతరులకు లభింపని యుత్తమభోగ్యవస్తువులు కలవు. అయిన నతఁడవి యన్నియుఁ గలలోఁ గానవచ్చిన పదార్థములవలె నశ్వరములని యు వాని నమ్మి చరించినచోఁ బురుషుఁడు నరకము నొందు ననియు నిశ్చయించెను. అతఁ డిట్లు కేవలము విరక్తుఁడగుటయే కాక భగవంతుఁ డగువానుడేవునియందును, సాధువులగుతద్భక్తులందును మిక్కిలి భక్తినిజూపుచు, నీ విశ్వమంతయుఁ జిల్లి గవ్వవలె గ్రహింపఁదగినదికాదని తలంచెను. ఎల్లప్పు డతనిచిత్తము కృష్ణుని పాదపద్మములనే ధ్యానించుచుండును. అతని వాక్కు వైకుంఠుని గుణగణములనే వర్ణించుచుండును. అతని చేతులు శ్రీహరిమందిరముల శుభ్రపలుచుచునే యుండును. అతని చెవు లెప్పుడను హరికథలనే వినుచుండును. అతని నేత్రములు సతత మా ముకుందుని విగ్రహములను, నాలయములను మాత్రమే దర్శించుచుండు. అతని త్వగింద్రియము సర్వదా హరి

భక్తుల శరీరములను మాత్రమే స్పృశించుచుండును. అతని నాసిక భగవంతుని పాదపద్మ పరిమళముగల తులసీదళములను మాత్రమే మూర్కొనుచుండును. అతని జిహ్వా పరమేశ్వరునికి నివేదితమగు పదార్థములమాత్రమే రుచిచూచుచుండును. అతని పాదము లెప్పుడు పుణ్యక్షేత్రమార్గములందే చరించుచుండు. అతని శిరస్సు సంతతము హరికి నమస్కరించుచు నిర్తాల్యమును స్వీకరించుచునేయుండును. అతడు సర్వదా భగవద్భక్తులతోఁ గలసి యిట్లవయవములను, నింద్రియములను, గాలమును సద్వినియోగము చేయుచుండును. ఇట్లమృహారాజు మనోవాక్కాయములచే నొసర్చు కర్తముల నన్నింటిని యజ్ఞనిర్వాహకుఁ డయినవిష్ణువునకు సమర్పించుచు భగవద్భక్తులగువసిష్ఠాదిమహామునుల యాలోచనము ననుసరించి భూమిని బాలించుచుండెను. అతఁడు వసిష్ఠుడు, అసితుఁడు, గౌతముఁడు మొదలగు మునుల సాయమునుబడసి తనసంపదలచే మహాదక్షిణలు గలయశ్వమేధయా గములొనర్చి వానిచే హరినారాధించెను. అతఁడునదీప్రవాహమున కభిముఖముగానుండి యాగము చేయుతలంపుతో నామరుప్రదేశమును విడిచి సరస్వతీనది కేగెను. అతని యశ్వమేధములందు సభ్యులును, ఋత్విజులును, జూడవచ్చినజనులును నలంకారాదులచే దేవతలతోఁ దుల్యరూపులయి కానవచ్చిరట! ఇంద్రాది దేవతులును శుభ్రవస్త్రములను, మనోహరము లగువిభూషణములను దాల్చి ప్రత్యక్షముగాఁ గనఁబడిరట! ఆ యంబరీషుఁడు తన జనులచే హరికథలను గానముచేయించుచుండును; ఆ కథలను భక్తితో వినునట్లు చేయుచుండును. అతఁడతని జనులకు స్వర్గసుఖమునుమించిన సుఖమును భూలోకమందే కలిగించు.

చుండుటచే స్వర్గమపేక్షించువాఁ డొక్కఁడును లేఁడు. అతని జనులే స్వర్గమును గోరనప్పు డతనిమాట చెప్పనేల! ఇట్లారాజు తన జనులను గేనలము వస్త్రాలంకారాదులచేతనే దేవసములుగాఁ జేయుటకాక సుఖమందుఁగూడఁ దత్సములఁగాఁ జేసెను. మఱియు సమస్తము బ్రహ్మాంశమని తలంచుచు నాత్మానంద మనుభవించుచు సర్వదా ముకుందునిఁ దమతమ హృదయముల దర్శించు చున్నయా జనులను యోగీశ్వరులకు దుర్లభము లగునణిమాదిసిద్ధులే సంతసింపఁజేయలేవు. ఇకస్వర్గాది లిట్టివారు. ఆ మహారాజు స్వకులమునకుఁ దగినవియు సంగరహితములు నగుకర్తముల నాచరించుచు భక్తియోగముచే హరిని సంతసింపఁజేయుచుఁ గ్రమముగా సకలసంగములను వదలెను. అతఁడు సుందరము లగుగృహములను, భార్యలను, గుమారులను, బంధువులను, నుత్తమగజములును, రథములును, గుఱ్ఱములను నమితము లగువస్త్రములను, వెలలేని యలంకారములను, నాయుధములను హేయములగాను, నశ్వరములగాను జూచుచుండువాఁడు. అతని నిశ్చలభక్తియోగమునకు హరి ప్రీతుఁడై విపక్షులకు భయంకరమై, భీతులను రక్షింపఁజాలిన తన చక్రము నతని కొసంగెను. ఆ యంబరీషుఁడు భగవంతునారాధింపఁదలంచి తనకన్నీవిధములచేతను సాటివచ్చు భార్యతోఁ గూడి యొకసంవత్సరముతో ముగిసెడుద్వాదశీ వ్రతముచేసెను. ఆవ్రతాంతమునఁ గార్తికమాసమందు మూడుదినము లుపవాసముచేసి నాల్గవదినమగు ద్వాదశినాఁడు యమునలోఁ దానమాడి మధువనమును బ్రవేశించి గంధపుష్పధూపాదులగు సమస్త పూజాద్రవ్యములను సమకూర్చి హరిని బ్రతిష్ఠించి సహస్ర

ఘటములచే నభిషేకముగావించి శ్రేష్ఠములగు నాభరణముల
 చేతను, గంధములచేతను, బూలదండలచేతను, బువ్వములచే
 తను భక్తితోఁ బూజించెను. కేసలము విష్ణువును దన మనమున
 నిల్పి మహాత్ములగు బ్రాహ్మణులను, సిద్ధులనుగూడ నొప్పిదము
 గఁ బూజించె. బంగారుకొమ్ములును, వెండికెక్కలును, సుంద
 రము లగువస్త్రములనుదాల్చి చాలినంత పాల నిచ్చుచు మంచి
 స్వభావముగల్గి శృంగాద్యవయవ సౌప్తవముగల్గి క్రొత్తగా నీని
 వత్ససహితములై యున్న గోవుల నఱువదికోట్లను దోహదపాత్ర
 ములతోఁగూడ బ్రాహ్మణులకు దానముచేసి బ్రాహ్మణోత్తము
 లకు ముందుగా వడ్డసోపేతమగు భోజనమిడి డక్షిణలనిచ్చి
 వారియనుజ్ఞ వడసి పారణచేయసిద్ధుడై యుండెను. అంత దైవవశ
 మున భగవంతుఁ డగుదుర్వాసుఁ డచ్చటి కేతెంచెను. అదివిని
 యమ్మహారా జతనికెదురుగఁ బోయి కొనివచ్చి యర్ఘ్యాదులిచ్చి
 యతిథిసత్కారముచేసి యతని పాదములపైఁ బడి నమస్కరించి
 తనయింట భుజింపవలయునని వేఁడెను. దుర్వాసుఁ డతనిస్థాన
 మంగీకరించి మాధ్యాహ్నికకృత్యములు నెఱవేర్చికొని వచ్చెద
 ననిచెప్పి యమునానదికిఁ బోయి పరబ్రహ్మమును ధ్యానించుచు
 నందు స్నానముచేసికొనెను. ఆముని త్వరగా రాకపోవుటచేతను,
 ద్వాదశి యప్పటి కొక యరగడియమాత్రమే మిగిలియుండుట
 చేతను, దాను బారణచేసినఁగాని వ్రతము దక్కదనియు, బ్రాహ్మ
 ణోత్తముఁడగు నతిథిని నిరాకరించి పారణచేయుట ధర్మము
 గాదనియుఁ బ్రాహ్మణులతోఁ జెప్పి యేమిచేసిన తనకు మేలుగలు
 గునో, యెట్లయినఁ దన్నధర్మము చుట్టుకొనదో యోజింపవల
 యునని కొంచె నూలోచించి, “ఓ బ్రాహ్మణులారా ! కేవలము

జలముచే వ్రతమున కంగ మగుపారణను జేసెదను. ఉదకపానము భుజించుటయుఁగాదు; భుజింపక పోవుటయుఁగాదు. కావున వ్రతభంగముగాని యతిథి నిగాకరణముగాని కానేర"దని పలికి యంబరీషుఁడు మనమున హరిని జింతించుచు జలపానముచేసి ముని యా గమనమును నిరీక్షించుచుండెను. అట దుర్వాసుఁడు యమునాతీరమున మాధ్యాహ్నికకృత్యములఁ దీర్చి యచ్చటికి వచ్చి దివ్యజ్ఞానముచే నంబరీషుఁడు చేసినపనిని దెలిసికొని కోపాతిశయముచే నొడలు కంపింప, బొమముడిచే మొగము భీతిగాలుప నాఁకిలి యొకమూలబాధింప నార్వజాలనివాఁడై దోసిలి పట్టి యున్నయంబరీషునిగుఱించి యిట్లనియె. "ఓ జనులారా! ఈ రాజు క్రూరస్వభావుఁడు. ఇతఁ డైశ్వర్యముచే నెంత మదించెనో చూచితిరా! విష్ణువునకు భక్తుఁడు కాకయే విష్ణుభక్తుఁడననెడియభిమానము వహించినవాఁడు. వీఁ డెట్లు ధర్మవిరుద్ధముగాఁ బ్రవర్తించెనో చూచితిరా? వీఁడు తన యాతిభ్యము కొనుటకు నన్ను రమ్మని పిలిచి తుదకు నాకీచుకుండఁగాఁ దాను భుజించెను. ఈ ధర్మవ్యతిక్రమమునకుఁ బ్రతిఫలమును ద్వారలోనె పొందుఁగాకి. ఇదిగో నాశక్తిని జూపెదను" అని పలుకుచు నాముని కోపముచేఁ బ్రకాశించుచున్న జడ నొకదానిని బెఱికి దానితో నంబరీషునిఁ జంపఁదలంచి కాలాగ్నితుల్య మగు శక్తిని నిర్మించెను. అంతట నాశక్తి ఖడ్గహస్తయై పాదములచే భూమిని గంపింపఁజేయుచు నంబరీషున కెదురుగాఁ బోగా నతఁడు చూచిరవంతేనియు భయమందక నిశ్చలుఁడై హరిని స్మరించుచు నిలువఁబడెను. ఆసమయమున భక్తవత్సలుఁ డైనపరమేశ్వరుఁడు తన భక్తుని రక్షింపఁ జక్రము నాజ్ఞాపింప నది వచ్చి

కోపోద్దీప్తిత మగుసర్పమును దావాగ్నికరణి నా శక్తిని దహించెను. అనంతర మది యమ్ముని కభిముఖముగాఁ బోవుచుండెను. ఆముని యదిచూచి తన ప్రయాసము వ్యర్థమైనందులకు విచారించి భీతుఁడై తన ప్రాణములను గాచుకొను తలంపుతోఁ బర్విడఁ జొచ్చెను. ప్రకాశించు మంటలు గలదావాగ్ని సర్పమును వలె నాచక్ర మతని వెబబించెను. చక్రము తన్నుఁ దఱుముకొని వచ్చుచున్నదని తెలిసికొని ముని మేరుపర్వతగుహలో దాగఁవలెనని పరువెత్తెను. ఆచక్ర మచ్చటికిఁ బోయెను. అంత దుర్వాసుఁ డట నుండక దిక్కుల కేఁగెను. అంతరిక్షమున కెగిరెను. అతలాదిలోకములకుఁ బోయెను. సముద్రములో దాఁగెను. స్వర్గలోకముకుఁ బోయెను. వేయేల! తన రక్షకై మూఁడు లోకములందును దిరుగఁజొచ్చెను. అతఁ డెచ్చటికిఁ బోయినను నాచక్రము వదలక దుస్సహకాంతితో బాధించుచునే యుండెను. రక్షణోపాయ మెచ్చటను దొరకలేదు. అందుచే సతనికి భీతి పొచ్చుఁ జొచ్చెను. తుద కతఁడు తన్ను రక్షించువానిఁగూర్చి వెదకుచు సత్యలోకమునకుఁ బోయి బ్రహ్మను గాంచి “ఓ చతుర్ముఖా ! యీభగవచ్చక్రమునుండి నన్నుఁ గాపాడుము” అని మనవిచేసెను. అదివిని బ్రహ్మ యతని కిట్లనియె. “ ఓయీ ! ఈ విశ్వము భగవంతునికిఁ గ్రీడాసాధనము. క్రీడావసానమునఁ గ్రీడాసాధన మగువిశ్వము నెట్లు సంహరించునో యట్లే నాస్థానమునుగూడ సశింపఁజేయును. నాస్థానము రెండు పరార్థములకాలము తరువాత నుండఁ జాలదు. ఆ పరమేశ్వరుఁ డప్పు డీవిశ్వమును నుంబోలె నాస్థానమును సయితమును బామముడిచేతనే దహింపఁజాలినవాఁడు. కాలశరీరకుండయిన యమృతాత్మునిచక్రమును

మరలించునంత శక్తిమంతుడను గాను. ఆ తేజమును మరలింప నేనే యశక్తుడనుగాను. శంకరుడు, డత్తుడు, భృగువు మొదలగు ప్రజాపతులు, నేకాదశరుద్రులు, దేవేంద్రాదులు గూడ నసమర్థులే. మేమందఱ మతని యాజ్ఞను శిరసావహించి లోక యాత్రిను సడపుచున్నాము. మే మతని సేవకులము. నిన్ను రక్షింప మాతరముగాదు. ఆపరమేశ్వరునే శరణొందుము” అని బ్రహ్మ నిరాకరింపఁగా దూర్వాసుఁడు విష్ణుచక్ర సంతాపమును సహింపలేక శంకరుని మఱుఁగు సొచ్చుటకై కైలాసమున కరిగెను. శంకరుఁ డతనిఁ గాంచి యిట్లనియె. “వత్సా ! మావంటి వారికి నేవింపఁడు నా పరమేశ్వరుని యందును, నతనిచే సృష్టమగు బ్రహ్మాండమందును, లోకేశుల మనెడియహంకారముతో మేము పురువులవలెఁ దిరుగుచున్నాము. అతఁడు సృజింపఁ దలచిన కాలమందు బ్రహ్మదు లగుజీవు లందఱును బుట్టుచున్నారు. అతఁడు సంహరింపఁ దలచిన కాలమున నశించు చున్నారు. సనత్కుమారుడు, నారదుడు, చతుర్ముఖుడు, కపిలాచార్యుడు, దేవలుడు, ధర్మరుడు, ఆసురి, మరీచి మొదలగువారు, సర్వజ్ఞులగు తక్కిన సిద్ధులు, నేను, మేమందఱ మతని మాయచే నావృతులమై యతని చేష్ట నెఱుంగఁజాలము. ఆ మహాత్ముఁడు చాల్చు చక్రమిది. దీని సహింప మాతరముగాదు. నీ వాచక్రధరుని మఱుఁగుసొచ్చితివేని సుఖము గల్గును” అని పలుక విని దూర్వాసుఁడు నిరాశచేసికొని, శ్రీమహాలక్ష్మితోఁగూడ శ్రీహరి సర్వకాలములందును నివసించియుండు వైకుంఠమునకుఁ బోయెను. చక్రవర్తిచే డహింపఁబడు నాముని యిట్లరిగి హరిని దర్శించి యతనిపాదములవైఁ బడి భయకంపితుఁడై యిట్లనియె. “ఓ

నారాయణా ! నీవు శ్రీశులను విడువనివాడవు; నీమహిమకు హద్దులేదు. నీవు భక్తులకు మిక్కిలి ప్రియుడవు. ఓ జగత్కారణా ! నీవు కరుణించి యపరాధి నగునన్ను రక్షింపుము. ఓదేవా ! నేను నీమహిమ నెఱుంగజాలక నీ భక్తుడగునంబరీషున కపరాధము గావించితిని. ఆ నా యపరాధమును మన్నించి నన్ను రక్షింపుము. ఆలోచింప నీ నామోచ్చారణమే సరకప్రాప్తిని గల్గించు పాపముల సైతము తూలించుచుండ నీ నా పాపమును చొలంగించుట నీ కేపాటిపని?" అని ప్రార్థించు చున్నమునిని గాంచి పరమేశ్వరుఁ డిట్లనియె. “ఓ మునీంద్రా ! అస్వతంత్రుడగు రాజసేవకునివలె నేను నా భక్తుల కధీనుడను. ‘రాజసేవకుఁడు కర్తాధీనుఁడు కాన తన ప్రభువునకు వశ్యుడగుట సముచితమే. కాని నిఖిలదోషహరుడవును, గల్యాణగుణాకరుడవును, గర్తాతీతుడవును నగునీవు భక్తుల కధీనుడవగుట హేయకార్యమే!’యని తలంపకుము. ఆశ్రిత వాత్సల్యముచే వివశుడనైన నాకు భక్తాధీనత హేయముకాదు. నాభక్తులన్నివిధములచేతను నా కుపకారముచేయుచు నాహృదయమును దమయధీనముగా వించుకొనిరి. లోకములోఁ బురుషుఁడు తన చిత్తము ననుసరించి నాచిత్తము ననుసరించుట నాకు విధి. నేను నా భక్తులయిష్టము చొప్పున నడువవలయును. భక్తులు నాకుఁ బ్రియులగుటయే కాక నేను నాభక్తులకుఁగూడఁ బ్రియుడనై యుండును. ఓ బ్రాహ్మణశ్రేష్ఠా ! * భక్తప్రియుడనగు నాకు నాశరీరము గాని, యెప్పుడును నన్ననుసరించు లక్ష్మిగాని నాభక్తులకంటె

* ఇట లక్ష్మి భక్తులవలె నె విష్ణువునకుఁ బ్రీతివిషయంబైయుండఁగా లక్ష్మిని సైతము గోరవని చెప్పుట యసంగతమే. అయినను నారాయణుఁడు లక్ష్మికం

నా కధిక ప్రియులుగారు. శరీరలక్ష్యులనైన విడుతునుగాని భక్తులను విడువఁజాలను. ఆలోచింప భార్యలను, గృహములను, బుత్తులను, నాపులను, ధనమును, నీలోకమును, బరలోకమును, వేయేల! ప్రాణములను గూడవిడిచి నన్ను శరణుసొచ్చుచున్న భక్తజనుల నెట్లు విడువఁగలుగుదును? భక్తులు తమ చిత్తములను నాయందు నిశ్చలముగా నిలిపి సమస్తమును నా స్వరూపముగానే యెంచుచుఁ బతివ్రతలు తమ భర్తలనుంబోలె నన్ను భక్తిచే వశగతునిఁగావించుచున్నారు. ఆ భక్తులు నాభక్తిచే నిండిన వారై నన్ను సేవించుటవలన గలుగుసాలోక్యము, సామీప్యము, సాయజ్యము, సారూప్యము అను నాల్గువిధము లగుముక్తిని సైత మపేక్షింపరు. అట్లుండఁ గాలముచే నశించునై శ్వర్యాదులను గోరరని వేఱచెప్పవలయునా? వేయేల? సాధువులు నాహృదయము ననుసరింతురు. నేను సాధుహృదయముల ననుసరింతును. సాధువులకు నన్నుమించిన ప్రియవస్తువు లేదు. నాకు భక్తులను మించిన ప్రియవస్తువు లేదు. నేను దేనినైన సహింపఁగలను. కాని భక్తులకుఁ జేసిన యపరాధమును సహింపఁజాలను. అయినను నీవు శరణుచొచ్చితివి కావున నీకుఁ బ్రాణక్షణోపాయమును దెలిపెదను. నీ వెవని కపరాధము గావించితిమో యా యంబరీషునిఁ జేరి ప్రార్థింపుము. లోకములో సాధువుల బాధింపవలెనన్నతలంపుతోఁ జేసిన క్రూరకృత్యము తుడకుఁ దన్నే బాధించును. నీ వంబరీషునిఁ జంపఁదలంపుతోఁ జేసిన యపకారము నిన్నే చెందినది. తపస్సు విద్యయు నీరెండను వినీతుఁ

నేను భక్తులు తన కధిక ప్రియులని చెప్పట భక్తులకాధిక్యము లేవలె నన్ను తలంపుతోనన్నది కాని వాస్తవము కాదని గ్రహింపవలయును.



1527. అంబరీషుని పాదములను మార్వాసుండు పట్టుకొని
క్షమాపన మడుగుట.

డయిన బ్రాహ్మణునకుఁ బురుషార్థములను సాధించును. దుర్వి
సీతున కవిరెండును ననర్థదాయకము లగును. నీ తపోవిద్య లిట్లు
విపరీతముగాఁ బరిణమించినందులకు విచారించెదను. పోనిమ్ము.
గతమునకు విచారింపక యంబరీషునియొద్దకుఁ బోయి క్షమాప
ణము కోరుకొనుము. అతనివలన నీకుఁ దప్పక భద్రముకలుగును.
పోయిరమ్ము” అనెను. ఇది నాల్గవ యధ్యాయము.

—◆◆◆ అంబరీషోపాఖ్యానము. ◆◆◆—

అని యిట్లు భగవంతుఁ డపదేశింపఁగా దుర్వాసుఁడు
చక్రాగ్నిచే దప్తుఁడగుచు దుఃఖితుఁడై చేయునది లేక వేగము
గాఁ బోయి యంబరీషుని పాదములు పట్టుకొని రక్షింపుమని
ప్రార్థించెను. అంత నంబరీషుఁడు బ్రాహ్మణుఁడవచ్చి తనపాదములు
పట్టుకొన్నందులకు సిగ్గుపడి యతని దుఃఖమునుగాంచి జాలిపడి
విష్ణుచక్రము నిట్లు నుతించెను. “ఓ యాయుధరాజమా! * నీవే
యగ్నివి; నీవే సూర్యుఁడవు; నీవే నక్షత్రాధిపతి యగుచంద్రుఁ
డవు; నీవే జలమవు; నీవే భూమివి; నీవే యాకాశమవు; నీవే వాయు
వవు; గంధాది తన్మాత్రలును, ఇంద్రియములును నీకంటె వేఱ

* ఈ ప్రకరణమునఁ జక్రము సకలతేజస్సులకుఁ గారణమనియు, సర్వాత్మక
మనియు వర్ణింపఁబడినది. ఆశ్చర్యంపఁగా “ఐతదాత్మ్య మిదం సర్వం” “సర్వం
ఖ్యుదంబ్రహ్మ” “నతత్రభాతి సూర్యోనచంద్ర తారకమ్” మొదలగు శ్రుతుల
వలన నారాయణుడే సర్వాత్మకుఁడనియు, సకలతేజస్సులకుఁ గారణుఁడని
యూ, నాతేజస్సులను గప్పిపుచ్చువాఁడనియు, సూర్యాదితేజస్సుల ననుగ్రహిం
చి ప్రకాశింపఁజేయువాఁడనియుఁ దెలియఁబడుచున్నది కాని యతఁ డాయు
ధముగాఁ దాల్చి చక్ర మట్టి గుణములు గలదని చెప్పఁబడలేదు. అయినను

యినవికావు. ఓ సుదర్శనమా ! నీవు వేయంచులచే బ్రకాశించు దానవు. నీవు విష్ణువునకుఁ బ్రయమైనదానవు. అట్టి నీకు నమస్కారము. నివెట్టి యస్త్రములనైన నవలీలఁద్రుంపఁగలవు. శరణాగతులను రక్షింతువు. నీవు జగమును బాలించుదానవు. జగత్పాలకమవగు నీకు శరణాగత రక్షణము యుక్తమైనది. కావున నీవీ బ్రాహ్మణునిఁ గరుణించి మంగళ రూపమునుదాల్చి యితనికి సుఖములొసంగుము. నీవు ధర్మములను గాతువు. ధైర్యము నొసంగుదువు. నీవు శాశ్వతముగానుండువు. నీవు యజ్ఞములచే నారాధింపఁబడి వానిని సాంతముగా నిర్వహింతువు. నీవు పురుషుని తేజమవు. నీవు సర్వరూపివి. ఓ సునాభమా ! నీవు సకల ధర్మశీలురగు రాక్షసుల షాలిటఁదోఁక చుక్కవు. నీవుముల్లోకములఁ గాచుదానవు. నిర్మలమగు కాంతిగలదానవు. నీ వధికమగు మనోజవముచే నొప్పుచు నద్భుతకార్యముల నొనర్చుదానవు. అట్టి నీకు నమస్కారము. ధర్మములను వర్ధించుచున్న నీ తేజస్సుచే మహాత్ముల దృష్టికిఁగానవచ్చు చీకటి నిరసింపఁబడినది. నీమహిమ యెట్టివారికిఁ దెలియఁదరముకాదు. స్థూలమును, సూక్ష్మములును నగుచిదచిత్తులచేఁ బరిణమించిన విశ్వమంతయు నీకంటె భిన్నమైనదికాదు. నిరంజనుఁడగు పరమపురుషుఁ డాజ్ఞాపించినప్పుడు నీవు బలశాలులయిన దైత్యదానవ సైన్యములను జొచ్చి సులభముగా వారి బాహువులను, జతరములను, దొడలను, బాదములను, గంతములను, నర్వదాఖండించుచు మిక్కిలి ప్రకా

దక్కిన ప్రపంచములఁ జక్రముగూడ భగవంతునకు శరీరభూతమే కనుక చక్రమునుగూర్చి చేసిన స్తోత్రము శరీర శరీర న్యాయముచే చక్రశరీరకుఁ డగుపరమ పురుషునందే పర్యవసన్న మగుచున్నదని తెలియఁదగును.

శించుచుండువు. సాధుజనులను రక్షించుటకును, దుష్టుల శిక్షించుటకును నిన్నుఁ బరమపురుషుఁడు నియమించియున్నాఁడు. నీవు శరణాగతుల యపరాధములనెల్ల సహించుదానవు. కావున శరణాగతుఁడయిన యీవిప్రుని రక్షించి నాకులము నిలువఁజెట్టుము. లేనిచో బ్రహ్మహత్యాదోషముచే నావంశము నశించి పోవును. ఈవిప్రునిఁ గావుము. ఇతనిఁగాదుట మాయుండుదయచూపుటయే. నే జేసినదానము, నే నాచరించినయూగాదులు, నేనడుపుచున్న వర్ణాశ్రమ ధర్మములు, పరమపురుషుని సంతసింపఁ జేయుఁజాలునేని, నావంశము బ్రహ్మణులనే దైవముగాభావించుచుండేనేని, యీబ్రహ్మణుఁడు బౌధారహితుఁడై సుఖించుఁగాక. సకలకల్యాణ గుణములకును నిలయుఁడయిన పరమేశ్వరుఁడు నేను జేయుచున్న బ్రహ్మాపాసనచే సంతృప్తి చెందెనేని యీవిప్రుఁడు దుఃఖముచువిడిచి సుఖించుఁగాక.” అని యిట్లు నుతింప నాచక్రమతనికిఁ బ్రసన్నమై శాంతించి యుబరీషుని యనుమతిచే నతనివిడిచివెట్టెను. అత దుర్వాసుఁడు చక్రతాపము తొలుగుటచే సుఖయై యారాజును దీవించుచు నిట్లు స్తోత్రము చేసెను. “ఓరాజేంద్రా! అనూరే! విష్ణుభక్తులమహిమ నిష్ఠుఁడూచితిని. నీను నేనపరాధము చేసెదను నానీ నీ పునకారము చేసి నీయకావ్యమును వెల్లడిచితివి. భక్తప్రియుఁడవు, నా శ్రితార్థిహరుఁడు నగుహరిని వశము గావించుకొన్నసాధువుల కసాధ్యమగు కార్యమేరిగలదు? వారలను విడువరానిదేనికలదు? నారాయణుని నామమును విన్నంతమాత్రనే పురుషుఁడు పాపరహితుఁడగుచున్నాఁడు. అతని పాదము లోకపాపనియును గంగానదికి జన్మస్థానము. అట్టి పరమపురుషుని భక్తులగు మీకు

నలభ్యమగున దేదికలదు? ఓ రాజా ! మిక్కిలి దయాళుడనై నీవు నన్ననుగ్రహించితివి. నాయపరాధమును లెక్కగొనక నాప్రాణముల నిచ్చికాపాడితివి" అని పొగడుచున్న దుర్వాసునిఁగాంచి సంతసించి నిరాహారుడైన రాజతని పాదముల వైఁబడి ప్రసన్నునిగాఁజేసి భుజింపఁజేసెను. అనంతరము దుర్వాసుఁడు రాజాదరముతో నిచ్చిన షడ్రసోపేతమగు నాహారమును గొని సంతృప్తచిత్తుడై యతని దీవించి యిట్లనియె. "ఓరాజా ! భగవద్భక్తుడవగు నీవలనఁ బ్రీతుడనైతి. అనుగ్రహింపఁబడితిని. నిన్నుఁ జూచుటచేతను, నిన్నుఁ దాఁకుటచేతను, నీ మృదులాపములచేతను గృతార్థుడనైతిని. నీవిచ్చిన యాతిభ్యముచేఁ దృప్తి నొందితిని. నీహాసచ్చిన యీ పుణ్యకార్యము స్వర్గలోకమున దేవతాస్త్రీలు గానము చేయఁగలరు. నీకీర్తిని భూలోకవాసులందఱు నుతింపఁగలరు" అని యిట్లునుతించి యాముని రాజు ననుమతివడసి యాకాశమార్గమున సత్యలోకమున కేగెను. ఆముని యంబరీషుని యొద్దకువచ్చినది మొదలు చక్రభీతుడై దిక్కులందు దిరిగి మగిడివచ్చుట కొకసంవత్సరకాలము పట్టెను. అయిన నంబరీషుఁ డాహారమును గొనక కేవల ముదకమును మాత్రము గ్రోలుచు నతనిరాకను గోరుచునుండెను. దుర్వాసుఁడు భుజించిపోయిన పిమ్మటఁ దద్భుక్తశేషమును దిని చక్రమువలన నామునికి దుఃఖము గలుటయు, దొలఁగుటయు, దవకాసమయమున నట్టి ధైర్యాదులు గలుగుటయుఁ బరమాత్మ ప్రభావమువలననే యని తలంచుచుండెను. ఓనరేంద్రా ! సుగుణపుంజ మనఁదగిన యంబరీషుఁడు బరమాత్మయగు వాసుదేవుని యందు నిశ్చల భక్తిని నిలిపి దానిచే సత్యలోక పర్యంతము

గల సుఖములనన్నింటిని నరకతుల్యములఁగా భావించెను. పిమ్మట
నంబరీషుఁడు సత్వవర్తనమునఁ దనలోఁ దుల్యులగు కుమా
రులకు రాజ్యమిచ్చి యింద్రియముల జయించి యాశను బాఱఁ
దోలి వనమునకుఁబోయి వాసుదేవునియందుఁ జిత్తమును నిశ్చ
లముగానుంచి సంసారమునువిడిచి ముక్తుడయ్యెను. ఈ యంబ
రీషుని పుణ్యచరిత్రమును సంతతమును బొగుడుచు ధ్యానించు
చున్నవాఁడు తప్పక భక్తుడగును. ఇది యైదవయధ్యాయము.



—●—●—●— { అంబరీషుని వశవర్తనము ; శకుని చరిత్రము ; } —●—●—●—
సౌభరి చరిత్రము.

ఓరాజా ! ఆయంబరీషునకు విరూపుఁడనియుఁ గేతుమంతుఁ
డనియు శంభుఁడనియు ముగ్గురుపుత్రులు గల్గిరి. వారిలోవిరూపు
నికిఁ బ్రవదశ్వఁడు కలిగె. వానికి రథీతరుఁడు జన్మించె. సంతా
నము లేకపోవుటచే నతఁడు విచారించుచు నంగిరసునిఁ బ్రార్థింప
నతఁడా రథీతరుని భార్యయందు బ్రహ్మవర్చసోపేతులగు సుతు
లనుబుట్టించెను. వారు రథీతరుని క్షేత్రమందుఁ బుట్టుటచే రథీ
తరగోత్రులనియు, నంగిరసుని బీజమువలన జన్మించుటంజేసి యాం
గిరసులనియుఁ జెప్పఁబడిరి. కావుననే రథీతర పుత్రుల సంతాన
మువారి ప్రవరలో బ్రాహ్మణులును, క్షత్రియులును గలిసి
యుండిరి. ఓరాజేంద్రా ! ఇక నిత్యోక్తుని నంశమును వర్ణించె
దను. వైవస్వతమనువు తుమ్మఁగా నతనిముక్కువలన నిత్యో
క్తుఁడను ప్రసిద్ధపుత్రుఁడు గలిగె. అతనికి నూర్వరు తనయులు
గల్గిరి. వారిలో వికుక్షీ, నిమి, దండకుఁడు ననువారు పెద్దవారు.
ఈ ముగ్గురును ఆర్యావర్తమునకుఁ బ్రభువులైరి. తక్కినవారి

లో నిరువదియైదునురార్యావర్తమునకుఁ దూర్ఘన సముద్రమువఱకుఁ గల్గిన భూమికిఁ బ్రభువులైరి. అట్లె యార్యావర్తమునకుఁ బడమటనున్న భూమి కిరువది యైదుగురురాజులైరి. ఇఁక మిగిలినవారు దక్షిణోత్తర భాగముల నేలఁ దొడఁగిరి. అందఱలోను బెద్దవాఁడగు వికుక్షియొకఁ డుడు జనకాజ్ఞచే నష్టకశ్రాద్ధము నిమిత్తము మాంసమును దెచ్చుటకై యడవికేఁగి శ్రాద్ధమునకుఁ దగిన మృగములనుజంపి యాయాసముచేతను, నాఁకలిచేతను మిక్కిలి బడలి శ్రాద్ధార్థము సంపాదించఁబడినవానిఁ దినఁ గూడదను జ్ఞానములేక వానిలో నొకశతమును దిని తక్కిన వానిని దండ్రికిచ్చెను. అనంతర మిత్వోక్తువు వసిష్ఠునిఁ గాంచి “ప్రాక్షణచే మాంసమును సంస్కరింపు” మని పల్క నతఁ డది యుచ్చిష్టమనియు శ్రాద్ధమునకుఁ దగదనియుఁ జెప్పెను. ఇత్వోక్తుఁడు గురువునలనఁ దనకుమారుఁడు చేసిన దుష్కర్మమును దెలిసికొని నియమము నతిక్రమించిన వికుక్షిని గోపించి తనదేశమునుండి తఱిమివేసెను. పిమ్మట నిత్వోక్తుఁడు తపమునేయును గురుసహితుఁడై భగవంతుని సద్గుణముల ననుపదించుచు దాని వలన విరక్తుఁడై ప్రార్థనావసానమునఁ గళేబరమును విడిచి ముక్తుఁడయ్యె. తండ్రి ముక్తిచెందుటఁ దెలిసికొని విక్షుక్షి మరలి వచ్చి యీ భూమండలమునుఁ బాలించుచుఁ బరమేశ్వరప్రీతికై యజ్ఞము లొనర్చి శ్రాద్ధముకొఱకుఁ దెచ్చిన శతమును భక్షించుటంజేసి శశాదుఁడను నామమును వహించి సుప్రసిద్ధుఁడయ్యె. ఆ వికుక్షికిఁ బురంజయుఁ డనుకుమారుఁ డుదయించె. పూర్వము సురాసురులకు సమరము సంభవించెను. అందురాక్షసులు ప్రబలులయి దేవతలను బరాభవించి తఱిమిరి. విశ్వేశ్వరుఁ

డయిన విష్ణు వదిచూచి పురంజయుని సురలకు సహాయునిగాఁ బంపె. అంత సతఁడు వృషభరూపము దాల్చిన యింద్రునిపైఁ గూర్చుండి దేవతలచే సన్నతుఁడై కవచమును దొడిగి దివ్య చాపమును, నిశితశరములను ధరించి విష్ణువుతేజస్సుచే వర్ధితుఁడై సురలతోఁ గూడి పడమటిదిక్కున కరిగి దైత్యులపురముల నరికఁబెను. అచ్చట నా పురవాసులకును బురంజయునకును దలచిన భయము గల్గింపఁజాలు ఘోరయుద్ధమయ్యెను. పురంజయుఁడు మహాశౌర్యముతోఁ బోరాడి పెక్కుంఁద్రను జంపెను. తక్కిన దైత్యులు ప్రళయకాలాగ్నివలె దుస్సహఁడైనపురంజయుని బాణఘాతముల కోర్వఁ జాలక పర్విడి సాతాశమున దాగిరి. ఇట్లు పురంజయుఁడు దైత్యులను జయించి వారి పురములను, ధనములను గొనివచ్చి యింద్రున కర్పించెను. ఆ రాజు పురములను జయించుటచేఁ బురంజయుఁడనియు, నింద్రుని వాహనముగాఁ జేసికొనుటచే నింద్ర వాహనుఁడనియు, వృషభముయొక్క కకుత్తు (మూపురము) నందుఁ గూర్చుండుటగజేసి కకుత్స్థుఁడనియు నామములచేఁ బిలువఁబడెను. ఆపురంజయునకు అనేననుఁ డనుకుమారుఁడు గలిగెను. వానికిఁ బృథువును, బృథువునకు విశ్వగంధుడును, సతనికిఁ జంద్రుఁడును, నాయనకు యువనాశ్వఁడును, సతనికి శాబ స్తియునుదయించిరి. అతఁడు శాబ స్తి యనుపురమును నిర్మించి ప్రసిద్ధిగాంచెను. ఆ శాబ స్తికిఁ బృహదశ్వఁడును, సతనికిఁ గువలయాశ్వఁడును జనించిరి. బలవంతుఁడగు కువలయాశ్వఁ డిరువదియొక వేగురగు తనపుత్రులతోఁ గలిసి యుదంకమునికిఁ బ్రియముగా ధుంధుఁ డనుదైత్యునితో యుద్ధముచేసి చంపెను.

కాన నతనికి ధుంధుమారుఁ డనునామాంతరము గల్గినది. ఆ యుద్ధమున నతని కుమారులతో ముగ్గురు తప్ప దక్కిన వారందఱును ధుంధుని ముఖాగ్ని కాహుతులైరి. ఆ మిగిలినవారు, దృఢాశ్వుఁ డనియుఁ, గపిలాశ్వుఁ డనియు, భద్రాశ్వుఁ డనియు, నామములు గలవారు. అందు దృఢాశ్వునకు హర్యశ్వుఁడును, అతనికినిఁ గుంభుఁడును వానికి బర్హిణాశ్వుఁడును, వానికిఁ గృశాశ్వుఁడును, వానికి సేనజిత్తును, వానికి యువనాశ్వుఁడును నుదయించిరి. ఆ యువనాశ్వునికి సంతానము లేనందున మిక్కిలి విచారము నందుచుఁ దననూర్వురు భార్యలతోను వనమున కరిగెను. అచ్చటిమును లతనివిచారమును జూచి జాలిపడి సమాహితచిత్తులై యతనిచే నింద్రదేవతాకమగు పుత్రకామేష్ఠిని జేయించిరి. ఆ యాగకాలమున నొకనాటిరాత్రి రాజు మిక్కిలి దప్పిగాని యజ్ఞశాలను బ్రవేశించి యచ్చట శయనించియున్న విప్రులను జూచి పలుకరింపక భార్య త్రావఁదగిన మంత్రజలమును దానే పానముచేసెను. పిమ్మట మునులు లేచి మంత్రజలములేని కలశమును జూచి విచారించుచు రాజు నొద్దకేగి “ఓరాజా! ఎవఁ డీపనిచేసెను? పుత్రోత్పత్తికిఁ గారణమగు నీ మంత్రజలము నెవఁడు త్రావెను?” అని యడిగి దైవవశమున రాజే యాపని గావించెనని యెఱిఁగి దైవబలము ముఖ్యమైనదియుఁ బురుషబల మెందుకును బనికిరాదనియుఁ దలంచి భగవంతునకు నమస్కరించిరి. కొంతకాల మేగునప్పటికి యువనాశ్వుని దక్షిణకుక్షిని భేదించుకొని యొకమహాపురుషుఁ డుదయించెను. అట్లు పుట్టి పిల్లఁ డాకలికోర్వఁ జాలక యేడ్చుచుండ మునులుగాంచి “చనుఁబాలులేక పోవుటంజేసి వీడిఁజేల్లెడ్చుచున్నాఁడు. వీడిఁక నేమి

పానముచేసి జీవించు"నని పలుకఁగాఁ బుత్రకామేష్టిచే నారాధి
తుఁడగు నింద్రుఁడువచ్చి "నన్ను బానముచేయు"నని చెప్పి య
మృతమును స్రవించుచున్న చూపుడువేల్చిని గుడువఁబెట్టెను. కా
వున *మాంధాత యనునామ మతనికిఁ గల్గె. కుమారుఁడు కడుపు
భేదించుకొని పుట్టినను యువనాశ్వఁడు విపుల దయగలవా
డగుటచేతను నృతినిొందలేదు. కాని యనంతరమతఁ డచ్చటనే
తపస్సుచేసి ముక్తిచెందెను. ఓ పరీక్షిన్న రేంద్రా ! ఆ మాంధాత
రావణాసురుఁడు మొదలగు దొంగలకు భయము పుట్టించిన
వాఁడగుటచే నతనికి త్రసదస్యఁడను బిరుదనామము నింద్రు
ఁడొనర్చెను. యువనాశ్వకుమారుఁ డగుమాంధాత సమర్థుఁడై
చక్రవర్తియై సప్తద్వీపాత్మకమగు భూవలయము నిరంకుశముగా
మొక్కపైని పరాక్రమముచేఁ బరిపాలించెను. ఆత్మజ్ఞాన సం
పన్నుండయిన మాంధాత బహు దక్షిణలుగల యజ్ఞములను
జేసి సర్వదేవముఁడును, దన తేజస్సుచేతనే ప్రకాశించువా
డును, సర్వమున కంతరాత్మయు నగు నారాయణుని సంతసింపఁ
జేసెను. మణియుఁ బురోహితాది ద్రవ్యము, మంత్రములు, విధా
నము, కర్తయు ఋత్విజులును, ధర్మములును, దేశమును, గాల
మును, నీ సమస్త మెవనిస్వరూపమో యట్టి పరమేశ్వరుఁ డతని
యాగములకు సంతసిం చెను. యౌవనాశ్వఁడు పాలించిన భూమం
డలము చక్రవాళ సర్వంతము వ్యాపించి యున్నదని చెప్పుదురు.
ఆ మాంధాత శతబిందుని కుమారిక బిందుమతిని వరించి పురు

* మాంధాత, ధాత యనఁగా బానము చేయువాఁడని యర్థము. "మాం"
అనఁగా "నన్ను" అని యర్థము. ఇంద్రుఁడు "నన్ను బానముచేయు" నను
నర్థముగల "మాంధాత" యనుపదమును జెప్పటచే నతని కా పేరుగల్గినది.

కుత్సుడు మొదలగు కుమారులను నేబండ్లఁ గూతులకు బడసెను. ఆ కూతులందఱును సౌభరియను మహర్షిని పెండ్లాడిరి. ఆ వృత్తాంతమును శెప్పెద వినుము. ఆ సౌభరి యొకనాఁడు యమునానదిలో మునిగి తపమొనర్చుచు నందు పెద్ద మత్స్యము పొందుచున్న మైథున సుఖమును జూచి యట్టి సుఖము తాననుభవింపవలెనని యపేక్షించి మాంధాతను సమీపించి నీ కుమారికలలో నొకదాని నాకిచ్చి పెండ్లిచేయుమని వేడెను. మాంధాతవాని ముదిసలి రూపమును జూచి రోసియుఁ దాను నిరాకరింపక “ఓ మునీంద్రా ! నా కన్యలకు స్వయంవరమహోత్సవము గావించెదను. అందు వారిలో నీ యిష్టమగు దాని వరింపవచ్చు ” నని పలికెను. సౌభరిరాజు మాటనిని “ఈ రాజు స్త్రీల కసహ్యమగు నా రూపమును, మాడుతలు పడియున్న, నా శరీరమును, వడఁకుచున్న నా శిరస్సును, ఇట్టివానికి నా కూతు నెట్టిచ్చెద” నని యూహించి నన్నుఁ దిరస్కరించెను. కానిమ్ము. దేవతా స్త్రీలకుఁగూడఁ గోరఁదగిన రూపమును నాతః ప్రభావమున సంపాదింపఁగలను. ఇట్లుండ మానవ కన్యలకుఁ గాంతఁ ణీయమగు వాని సంపాదించుటలో వింతయేమున్నది ?” అని నిశ్చయించుకొని రాజాజ్ఞను బడసి యంతఃపురమును బ్రవేశించెను. ఆ కన్యకలు యోగవశము మహా సౌందర్యవంతుడగు నతనిఁ జూచి “ నేనే యితని వరించెదను, నాకే యితఁడు తగినవాఁడుకాని నీకుఁ గాఁడు ” అని యిట్లు ప్రతి కన్యకయు బలుకుచుఁ బరస్పరము కలహించుకొనుచుఁ దుదకందఱు నతని వరించిరి. సౌభరి వారలనందఱును పెండ్లాడి తన యాశ్రమమునకుఁ గొనిపోయి తనతపశ్శక్తిచే వారిలో నొక్కొక్కదాని కొక్కొక

దివ్యభవనమును నొక్క యుద్యానవనమును, నిర్భోదకములును గమలములును గల యొక్క సరస్సును, నిర్మించెను. ఆ గృహములు చక్కగా నలంకరించుకొనిన స్త్రీ పురుషులచేతను మధురముగా గానముచేయుచున్న శుకశారికాది పక్షులచేతను, తుమ్మెదలచేతను, వందులచేతను, అమూల్యమైన శయ్యలచేతను, రత్నమయములగు నాసనములచేతను, మనోహరములగు వస్త్రభూషణములచేతను, శానద్రవ్యములచేతను, దివ్యమగు చందనాదులచేతను, భోజన పదార్థములచేతను. బుష్పమాలికలచేతను, బ్రకాశించుచుండెను. సార్వభౌములకుఁ గూడ లభింపని భోగ్యవస్తువులతో నిండియున్న యతని గృహములనుగాంచి సామ్రాజ్యాధిపుఁడై యేడువీధిపములు గల భూమినేలుచున్న మాంధాత యచ్చెరువడి తనగర్వమును విడిచిపెట్టెను. ఆ సౌభరి యిట్లు గృహస్థాశ్రమ మవలంబించి నానావిధములగు నింద్రియ సుఖము లనుభవించుచుండియు నేతీచుక్కలచే నగ్ని హోతృఁడుఁ బోలే నా సుఖములచే దృష్టి నొందలేదు. ఆ మహా ముని యొకనాఁ డొకచోఁ గూర్చుండి యమునానదియందు మత్స్యములఁ జూచుటచేఁ దనకుఁగల్గిన విషయచాసల్యమును దెలిసికొని తనలో నిట్లనుకొనియె, “జనులారా! తపశ్శాలియగు నీ సౌభరి తనంతఁదాను బొందించుకొన్న యాత్మనాశనమును జూడుఁడు. వీడు మిక్కిలి బుద్ధిహీనుఁడు. కానిచో నదిలో విహరించుచున్న చేపలను జూచినంతమాత్రమునఁ జలించి విషయసుఖముల కాశపడి చిరకాలమునుండి ధ్యానించుచున్న పరబ్రహ్మమును విడుచునా? కావున మోక్ష మపేక్షించువారు గృహస్థుల సంబంధమును విడువవలయును. సర్వ విధములచేతను దనయింద్రియ

ములను శబ్దాదివిషయములచెంతకుఁ బోనీయరాదు. ఒంటిగానే తపమొనర్పవలెను. రహస్యస్థలమందుండియే యపరిచ్ఛిన్నుఁ డగు భగవంతునియందు మనస్సును గూర్పవలెను. ఒకప్పుడును సంగము సంగీకరింపరాదు. ఒకప్పుడు సంగము చేసినచో సాధు జనులతోను, మునులతోను మాత్రమే చేయవలెను. ఇదిగో నాదురవస్థను జూడుఁడు. మొదట నే నొక్కఁడనే తపముచేసికొను చుంటిని. నీటిలో విహరించు మత్స్యములఁ జూచి విషయాభిలాషకులోనై యేఁబడిమంది భార్యలను బెండ్లియాడి వారలం దయిదువేలకొడుకులను గాంచియు మనస్సు విషయసుఖములందుఁ దృప్తిపహింపకున్నది. నామనస్సు మోహదులచే నావృతమై సంతతమును మిథునకర్తమునందే సక్తమగుచున్నది. శబ్దాదివిషయములే పురుషార్థములని తలంచుచున్నది. ఎట్టి యనర్థము సంభవించినదో చూడుఁడు. కావున ముముక్షులందఱును సంగమును బరిత్యజింపవలెను” అని తలపోయుచు నామునీంద్రుఁడు కొంతకాలము గృహముననుండి వైరాగ్యముచెంది కామ్యకర్తములను ద్యజించి వనమున కరిగెను. పతివ్రతలగు నాతని భార్యలందఱు నాతని వెంబడించి పోయిరి. అటసౌభరి మనస్సు బ్రహ్మమునందుఁ జేర్చి శరీరము కృశించునట్లు గ్రమగుతపం బొనర్చుచు నాహవనీయాదులగు సగ్నులతోఁ గూడఁ బరమాత్మయం దనుసంధానము చేసెను. అనంతర మతని భార్యలు ముక్తఁడయిన తమభర్తను గాంచి తామును బరమాత్మోపాసనచేసి తమపతి యనుగ్రహముచేతను, భగవదుపాసన ప్రభావముచేతను, శాంతించిన యగ్ని

యందు మంటలవలె లీనతఁజెంది ముక్తలైరి. ఇది యాజ్ఞవ
యధ్యాయము.



◆◆◆ మాంధాత్య పంశపరంపరను విస్థించుట. ◆◆◆

ఓ రాజా ! మాంధాతపుత్రులైన పురుకుత్సాదులలో
నంబరీషుఁ డనువానిని బితామహుఁడయిన యువనాశ్వఁడు
పుత్రునిగా స్వీకరించెను. ఆ కారణమున నంబరీషుని కుమారుఁడు
తాత పేరును వహించి యువనాశ్వఁడని ప్రఖ్యాతి
చెందెను. ఆ రెండవ యువనాశ్వనకు హరితుఁ డనుకుమారుఁడు
గల్గెను. అంబరీషుఁడును, యువనాశ్వఁడును, హరితుఁ
డును మాంధాత్య ప్రవరకుఁ జేరినవారు. ఇకఁ బురుకుత్సుని
సంతతిని జెప్పెదను వినుము. పురుకుత్సుఁడు నాగకన్యకయగు
నర్మదను బెండ్లాడెను. ఆ నర్మద భర్తృప్రేమను సంపాదించు
కొని తన సోదరులగు సర్పరాజుల కోర్కెపైని తాను భర్తను
బాతాళిమునకుఁ గొనిపోయెను. అక్కడ విష్ణుబలసంపన్నుఁ
డైన పురుకుత్సుఁడు వధింప శక్యముగాని గంధర్వుల నవలీలఁ
జంపి సర్పములవలన భయములేకుండునట్లు వరము గాంచెను.
ఈ వృత్తాంతమును విన్నవారికిని జదివిన వారికిని సర్పభయమెంత
మాత్రమును లేదు. ఆ పురుకుత్సునికి త్రసదన్యువును, నతనికి
నరణ్యుఁడును, నతనికి హర్యశ్వఁడును, వానికిఁ ద్ర్యురుణుఁ
డును సంభవించిరి. ఆ త్ర్యురుణునకుఁ ద్రిబంధురుఁ డుదయించె.
వానికి సత్యవ్రతుఁడు గలిగె. వానికిఁ ద్రిశంకుఁ డుద్భవించె.
ఆ త్రిశంకుఁడే గురువగు వసిష్ఠుని శాపమునఁ జండాలుఁడై పిమ్మ
ట విశ్వమిత్రుని తపఃప్రభావముచేఁ బొందితోఁగూడ స్వర్గమున

కేగి యిప్పటికిని నక్షత్రరూపుడై చూపట్టుచున్నాఁడు. చండాలుడైన త్రిశంకుఁడు స్వర్గలోకమునకుఁ దగని వాఁడని దేవత లతనిఁగ్రిందికిఁ ద్రోసివేయఁగాఁ దలక్రిందై శరణు శరణని వేడుచు నచ్చుచున్న యతనిఁ గాంచి విశ్వామిత్రుఁడు దయాళువైన తన తపఃప్రభావముచే స్వర్గాంతరమును గల్పించి యందతని నుంచి క్రిందఁ బడకుండఁ జేసెను. అతని కుమారుఁడు హరిశ్చంద్రుఁడు. ఆ హరిశ్చంద్రుని నిమిత్తమే విశ్వామిత్రుఁడును వసిష్ఠుఁడును * బక్షిరూపములనొంది యనేక సంవత్సరములు పోరాడిరి. అతనికి సంతానము లేకపోయెను అందుచే నతఁడు మిక్కిలి దుఃఖితుఁడై నారదుని యుపదేశము వలన వరుణుని శరణొంది తనకు పీరుఁడగు పుత్రునిచ్చినచో నందులకుఁ బ్రతిఫలముగా నా పురుషునిఁ బశువునుగాఁ జేసి 'నీకుఁ బ్రీతిగలుగునట్లు యాగమును చేసెద' నని పలికెను. దానికి వరుణుఁడు సమ్మతించెను. వరుణుని యనుగ్రహమువలన హరిశ్చంద్రునకు రోహితుఁడను కుమారుఁడు కలిగెను. పిమ్మట వరుణుఁడువచ్చి హరిశ్చంద్రునిఁ జూచి "నీకుఁ గుమారుఁడు కలిగెను. నీవతనిఁ బశువునుగాఁ జేసి మత్ప్రీతిగా యాగమును జేయు"మనియెను. దానికి హరిశ్చంద్రుఁడు "పదిదినములు గతించినఁ గాని యాగ యోగ్యుఁడుకాఁ"డనెను. వరుణుఁడందులకు సమ్మతించి మరలిపోయి పది దినములు గతించిన తరు

* విశ్వామిత్రుఁ డింద్రునియొద్దఁ దాఁ జేసిన ప్రతిజ్ఞను జెల్లించుకొన నెంచి రాజసూయ దక్షిణ మనునెపమున నా రాజు సర్వస్వమును హరించి నానాబాధలను బెట్టెను. వసిష్ఠుఁ డది తెలిసికొని విశ్వామిత్రునిఁ "బక్షిత్వము పొందు" మని శపించెను. విశ్వామిత్రుఁడు నట్లే యతని శపించెను. అంత నా యిర్వరును బంధులయి బహుకాలము పోరిరిని పురాణ ప్రసిద్ధి.

వాత వచ్చి యజ్ఞము చేయుమని యడిగెను. దాని కా రాజు బాలునికి దంతములు వచ్చినగాని నవనమునకు యోగ్యుడు కాడనెను. దంతములు వచ్చిన తరువాత వరుణుడు వచ్చి యాగము చేయు మనెను. దాని కతఁడు పాలదంతము లూడినగాని క్రతుయోగ్యుడు గాడనెను. దానికి వరుణుడు సమ్మతించి కొంతకాలము చన్న పిమ్మట వచ్చి “ఇదిగో నీ బాలుని దంతము లూడినవి. యజ్ఞ మొనర్పు” మనియెను. పిమ్మట హరిశ్చంద్రుడు బాలునికి మరల దంతములు వచ్చినగాని యాగ పశువుగుటకుఁ దగఁడని పల్కెను. వరుణుఁ డప్పటికి మరలి పోయి దంతములు వచ్చుటను జూచి యాగము చేయుమని హరిశ్చంద్రు నడిగెను. దాని కతఁడు బాలుఁడు యుద్ధ యోగ్యుఁ డయినప్పుడు కాని యర్హుఁడు కాడనెను. ఓ పరీక్షి న్నరేంద్రా! హరిశ్చంద్రుఁ డిట్లు పుత్రప్రేమచేఁ గాలము గడుపుచుండుటను జూచి తానును దత్కాలమును నిరీక్షించుచుండెను. అంతలో రోహితుఁడు తన తండ్రి తన్ను యాగపశువు నుగాఁ జేయునని తెలిసికొని స్త్రాణములఁ గాచుకొను తలంపుతో విలునమ్ములు దాల్చి యరణ్యమునకుఁ బాటిపోయెను. దానికి వరుణుఁడు కోపించి కుక్షిరోగ రూపమున హరిశ్చంద్రుని బాధింపఁ దొడంగెను. ఆకడుపు మిక్కిలి వెరుఁగుటచే నా రాజు పలు బాము లనుభవించుచుండెను. రోహితాశ్వఁడు తండ్రికి సంభవించిన యాపదను దెలిసికొని చూడవలెనని తన పురమునకుఁ బోదలంచెను. కాని యింద్రుఁ డతనికిఁ గానవచ్చి “ఓయీ! నీ విప్పుడు మీ పురమునకుఁ బోవలదు. అసత్య మాడినందున మీ తండ్రికిఁ గుక్షిరోగము సంభవించినది. నీవు భూమండల

మున సంచరించి పుణ్యక్షేత్రముల సేవించుచు నా పుణ్యముచే నీ జనకుని కుక్షిరోగమును మరలింపు " మని బోధించెను. రోహితుఁ డందులకు సన్నతించి కొన్ని వత్సరములు భూపర్యటనము సలిపి పుణ్యక్షేత్రముల సేవించెను. అతఁడు ప్రతివత్సరమును దన పురమునకుఁ బోవ సిద్ధమగుచుండెను. కాని యింద్రుఁడు తొంటియట్ల చెప్పి వారించుచుండెను. ఇట్లతఁ డయిదేండ్లు గడవెను. అఱవ వత్సరమును గూడఁ గడపి భృగువంశ సంభూతుఁడైన యొక బ్రాహ్మణ కుమారునిఁ గొని తన పురమునకు వచ్చి తండ్రిగాంచి యతని కాబాలు నర్పించి తనకు బదులుగా నాతనిఁ బశువునుగాఁ జేసి వరుణప్రీతిగా యాగము చేయుమనెను. అనంతరము మహా యశుఁడైన హరిశ్చంద్రుఁడు వరుణ ప్రీతిగాఁ బశువు మేధమును జేసి రోగవిముక్తుడయ్యె. ఆ పురుషమేధమున విశ్వామిత్రుఁడు హోత ; భృగువంశసంభూతుఁడైన జమదగ్ని యధ్వర్యుఁడు ; వసిష్ఠుఁడు బ్రహ్మ ; అయాస్మ్యుఁడు ఉద్ధాత ; ఇట్టి మహాపురుషులను గూర్చికొని చేసిన యాగమున కింద్రుఁడు మిక్కిలి సంతసించి హరిశ్చంద్రునకు సువర్ణరథము నిచ్చెను. ఓ రాజా ! యాగపశువయిన శునశ్శేపుఁడను ముని కుమారుని వృత్తాంతమును బిమ్మటఁ జెప్పెదను. ఆ హరిశ్చంద్రునియు నతని భార్యయు సత్యమును, ధైర్యమును, బాడఁగాంచి విశ్వామిత్రుఁడు సంతోషించి యాత్మజ్ఞానము నుపదేశించెను. హరిశ్చంద్రుఁ డాజ్ఞానబలముచే మనస్సును బృథ్వియందుఁ జేర్చి యా పృథివిని జలముతోను, జలమును దేజస్సుతోను, దేజస్సును వాయువుతోను, వాయువును గగనముతోను మిళితముగా జేసి, యా గగనమును దామసాహంకారమందు

ను, దానిని మహాత్మత్వమందును, దానిని బ్రథానమందును జేర్చి దానియందున్న జీవకల యగు పిద్యను ధ్యానించి దానిచే నజ్ఞానమును దొలగించుకొని సమస్తబంధనములను విడిచి నామరూపములచే నిర్దేశింపఁ దరముకాని స్వస్వరూపమును గాంచెను. ఇది యేడవయథ్యాయము.

—◆— హరిశ్చంద్రుని పంశ వివరణము; సగరుని చరిత్రము. —◆—

హరిశ్చంద్రుని సుశుండగు రోహితునకు హరితుండను, వానికి జంపుండను గలిగిరి. ఆ చంపునిచే జంపాపురి నిర్మింపఁబడెను. ఆ చంపునకు సుదేవుడు గలిగెను. వానికి విజయుడు సంభవించె. వానికి భేరుకుఁ డుద్భవించె. వానికి వృకుఁడుజనించె. వానికి బాహుకుడు పుట్టె. ఆ బాహుకుడు కొంతకాలము రాజ్యమేలి శత్రువులు బలీయులై తనరాజ్యము నపహరించినందున విచారింపఁచు నేమియుఁ జేయఁజాలక భార్యతో వనమున కేగెను. బాహుకుఁడు చిరకాలముండి ముదుసలివాఁడై కాలధర్మము నొందెను. అతని భార్య భర్త వియోగమును సహింపఁజాలక చావ యత్నించుచుండ నౌర్వుండను మునివచ్చి “గర్భిణివగు నీవిట్లు చావరా” దని వారించెను. అనంతర మామె గర్భము దాల్చినదని తెలిసికొని దాని సవతులు మిక్కిలి సహింపఁజాలక యన్నముతోఁ గలిపి విషమును బెట్టిరి. ఆ విషమువలన శిశువు గాని యామెగాని మృతినొందలేదు. కొంతకాలమునకు సవతులు పెట్టిన గరముతోఁ గూడఁ బుట్టినందున సగరుఁడను పేరిని వహించి యొకబాలుఁ డుద్భవించె. ఆ సగరుఁడు భూమండలము నేకచ్ఛత్రాధికారముతోఁ బాలించెను. అతని కుమారులచేఁ

ద్రవ్యబడి సముద్రము సాగరమని చెప్పబడుచున్నది. అతఁడు తాళజంఘలను పేరుగల యవనులు శకులు బర్బరులు మొదలగు వారిని జయించెను. అయినను దస గురువగు నౌర్వుని వచనము చొప్పున వారినిజంపక వికారవంతులఁగాఁజేసి విడిచెను. వారిలోఁ గొండఱకుఁ బూర్తిగా ముండనముచేసి శ్మశ్రువును మాత్రమే మిగిల్చెను. గొండఱ సర్థముండితులుగా నొనర్చెను. కొండఱకుఁ గట్టు వస్త్రముమాత్రమే యుండునట్లు చేసెను. మఱికొండఱకు బైవస్త్రము మాత్రమే మిగిల్చెను. అతఁ డౌర్వుని యుపదేశము ననుసరించి సకలవేదస్వరూపుఁడును, సకలదేవతాస్వరూపుఁడు నగుశ్రీహరి నశ్వమేధములచే నారాధింప నారంభించెను. వెక్కుయాగములు పూర్తిచేసెను. అతఁడు నూఱవ యజ్ఞము చేయు చుండఁగా, నింద్రుఁడు దానికి సహింపజాలక, యాగాశ్వము నపహరించి రసాతలమునఁ దప మొనర్చుచున్న కపిలమహాముని చెంత నుంచి వెడలిపోయెను. ఆ సగరునకు సుమతి యనియు, గేశిని యనియు నిరువురు భార్యలు గలరు. వారిలో సుమతి కఱువది వేపురు కొమరులు గలరు. సగరుఁడు వారిని హయమును వెదకఁబంపెను. బలగర్వితులైన యా సగరసుతులు జనకుని శాసనమును దలఁదాల్చి భూమండలము నంతటినీ గాలించి కానక తుదకు భూమిని ద్రవ్వి రసాతలమును బ్రవేశించి యీశానదిక్కున కేఁగి తపమొనర్చుచున్న కపిలుని సమీపమున సంచరించుచున్న యాగాశ్వమునుగాంచి “ఇదిగో, వీఁడే మనయశ్వము నపహరించినవాఁడు. ఇక్కడ దాఁగియుండి మనరాక నెఱిగి యేమియు నెఱుంగనివానివలె గనులుమూసి కపటతపమున కారంభించెను.

వీడు పాపాత్ముడు, చంపుడు, చంపుడు" అని పలుకుచు నాయుధములఁదాల్చి యతని కభిముఖముగాఁబోయిరి. ఆసమయమునఁ గపిలుడు కన్నులువిప్పెను. ఇంద్రునిచే నంచిత చిత్తులై మహాత్ముడగు కపిలున కపరాధముచేయ నెంచినవారందఱును క్షణకాలములోఁ దమశరీరమందున్న యగ్ని కాహుత్తులై భస్మమైరి. కొండఱు సగరసుతులు కపిలునికోపాగ్నిచే భస్మీభూతులైరనిచెప్పుదురు; కాని యదిమంచివాదముకాదు. కేవలము శుద్ధసత్వగుణమునకు నిలయుఁజ్జే జగములకుఁ బరిశుద్ధిగల్గించుచు వర్తించు కపిలమహామునియందుఁ గోపరూప మగు తమోగణము సంభవించుటెట్లు? భూసంబంధియగు పరాగ మాకసమునకు సంభవించునా? సంభవించదు. ఆకాశ మెప్పుడును వాస్తవముగాఁ బరాగమున కాశ్రయము కాదే! మఱియు నెవనిముఖమునుండి యుదయించి సాంఖ్యము, వైద్ద పడవకు సాటియై మృత్యుభయమును గల్గించునదియు దుర్లంఘ్యమైందియు నగుసంసారసముద్రమునుండి ముముక్షువులఁ దరింపఁజేయుచున్నదో, యట్టిమహానుభావుడును, సర్వజ్ఞుడును, బరమాత్మయునగు కపిలునకు శత్రుమిత్రభావము సంభవించుటెట్లు? కావున నెనుకటివాద మాదరింపఁదగినదికాదు. ఆసగరునకుఁ గేశినియను రెండవభార్యయందు అసమంజసుడను నొక కొమరుఁడుండెను. అతని కంశుమంతుఁ డనుసుతుఁడు గలఁడు. ఆ యసమంజసుఁడు పూర్వజన్మమున మహాయోగియై సంగదోషమువలన యోగభ్రష్టుఁడై యీ జన్మమొందెను. పూర్వజన్మమందలి యోగప్రభావముచేఁ దనజన్మమును స్మరించుకొని యతఁడు తనకుసంగదోషము సంభవింపకుండుటకై

తా నయోగ్యుడై నట్లు లోకమునకుఁ జూపఁదలఁచి జ్ఞాతుల కప
కారమొనర్చుచు జనుల నడలింపఁజేయుచు నాడుకొనుచున్న
బాలురను గొనిపోయి సరయానదిలోఁ బాటవైచుచుండెను.
అది తండ్రి తెలిసికొని పుత్రప్రేమను భేదించి వానిని బురము
నుండి తఱిమివేసెను. దాని కసమంజసుఁడు సంతసించి యోగ
ప్రభావముచే సరయువులోఁ బాటవైచినబాలకులను దెచ్చి
వారికర్పించి యటనుండి కదలిపోయెను. అయోధ్యావాసులం
దఱు మరల బ్రదికివచ్చిన బాలురనుజూచి యాశ్చర్యమందిరి.
పిమ్మట నగరుఁడుకూడఁ దనకుమారుని ప్రభావమెఱుంగ కుండఁ
దఱిమినందులకుఁ బశ్చాత్తాపము నొందెను. ఆ యసమంజసుని
కుమారుఁడయిన యంశుమంతుఁడు తాతయాజ్ఞను శిరసావహిం
చి హయమును వెదకఁబోయి తనతండ్రులు వెడలినచూర్గము న
నుసరించి పాతాళమును బ్రవేశించి యెదుటఁ బెద్దబూదికుప్పను,
నాసమీపమున హయమును, నచ్చటనే యాసీనుఁడై భగవద
తారమైయున్న కపిలమహామునినిజూచి యతనిని సమీపించి సమ
స్కరించి దోసిలివట్టి నిశ్చలచిత్తుఁడై యిట్లునుతించె “ఓదేవా!
యోగిజనులైనను సమాధిమొదలగు నుపాయముల నవలం
బించి పరమాత్మవగునీతత్త్వమును స్పష్టముగా నెఱుంగఁజాలరు.
ఇట్లుండఁ దక్కినమావంటి జనులెట్లు తెలిసికొనఁ గలరు? ఇంతియ
కాదు. నీచేస్మజింపఁబడిన బ్రహ్మదులే నీతత్త్వమెఱుంగఁజాలరు.
తక్కినవారిసంగతి చెప్పనేల? సామాన్యముగా శరీరులు నీ సం
బంధియగు మాయచే మోహితులయి ప్రసంచమునఁ గానవచ్చు
శబ్దాది విషయములను దాని ననుభవించు తమశరీరమును
మాత్ర మెఱుంగుదురు కాని పరమార్థమును దెలిసికోలేరు.

ఓమహనీయా! అట్టియనంతమహిమగలిగి యానందాత్మకమగు జ్ఞానమునకు నిలయమై, స్వభావముచేతనే మాయాగుణముల నంటక యోగీశ్వరులగు సనకాదులకుఁగూడఁ గానరానినిన్ను మూఁడు నగునేనెట్లు భావింపఁగల్గుదు? మాయాగుణములను విసర్జించి, కర్తృధీనమగు దేహమునుదాల్చక, నామరూపభేదము లేనివాఁడవై, చేతనధర్మములఁగాని యచేతనధర్మములనుగాని పొందక, కేవలము జ్ఞానోపదేశమునిమిత్తమే యిచ్ఛాధీనమగు శరీరమునుదాల్చియున్న పురాణపురుషుఁడవగు నీకునమస్కార ముగావించెదను. ప్రజలుకామమునకును, భేరాసకును, అసహన మునకును, జిత్తవికారమునకును, లోబడి, యెవనిమాయచే సృ జింపబడినగృహేదులనుజూచి భోగ్యస్థానము లనుబుద్ధి వహించి తి రుగుచున్నారో యట్టి నీకు నమస్కారము. ఓ దేవా! సర్వాంత రాత్ముఁడ వగునీ సందర్శనమువలన విషయాభిలాషము నశించి నది. పుణ్యాపుణ్యకర్మములు నశించినవి. దేహాత్మభ్రాంతి రూప మగు మోహమడుగంటినది. దృఢమయినదై నను మోహపాశము విచ్ఛిన్నమైనది. కృతార్థుఁడనైతి” నని యిట్లు భక్తి పరవశుఁడై నుతించుచున్న యంశుమంతు ననుగ్రహించి కపిలాచార్యుఁ డిట్లనియె. “ఓ వత్సా! నీ తాత యొనర్చు యాగమునకుఁ బశు వగు గుఱ్ఱమిదియే. దీనిఁ గొనిపోమ్ము. నీ తండ్రులందఱు నిదిగో నిచ్చటనే భస్మమై పడియున్నారు. వారిని దరింపఁజేయునది గంగోదకము తప్ప వేఱొకటి లేదు.” అని పలికిన కపిలునివాక్య మును శ్రద్ధతో విని యతనికి నమస్కరించి యా యశ్వమును గొనివచ్చి తాత కీయఁగా నతఁడు సంతసించి తన యాగమును బూర్తిచేసెను. అనంతరము సగరుఁడు రాజ్యము నంశుమంతుని

కిచ్చి, దేహమందును, దదనుబంధులగు భార్యాదులందును, స్పృహవిడిచి సంసారబంధమును వీడి యార్జును డుపదేశించిన జ్ఞానమార్గ మవలంబించి ముక్తిచెందెను. ఇది యెనిమిదవ యధ్యాయము.



—◆◆◆గంగావతరణ కథ. కల్పవృక్షాద ఖట్వాంగ సరిత్రము.—◆◆◆—

అంశుమంతుఁ డెట్లయినను గంగనుదెచ్చి తన తండ్రులను దరింపఁజేయ యత్నించి పెద్దకాలము తపమొనర్చెను; కాని కార్యము నెఱవేర్చకయే మృతినొందెను. పిమ్మట సతని కుమారుఁడు దిలీపుఁడును దండ్రీవలెనే గంగను గొని వచ్చుటకై తపమాచరించి యందుల కసమర్థుఁడై కాలధర్మ మొందెను. అనంతర మతని కుమారుఁడు భగీరథుఁడు దృఢమనస్కుఁడై తండ్రితాతలు దలంచిన కార్యమును గొన సాగింపనెంచి మిక్కిలి యుగ్రమగు తపమొనర్చెను. అతని తపమునకు సంతసించి గంగాదేవి యతనికిఁ బ్రత్యక్షమై “ఓయీ! నీ కిష్టమగు వరమును వేఁడుమిచ్చెద” నని పల్కుఁగా భగీరథుఁ డామెకు నమస్కరించి యభిప్రాయమును వెల్లడించెను. అదివిని గంగాదేవి యిట్లనియె. “ఓయీ! నేను భూతలమున కవతరించునపుడు నా వేగమును సహించు వారెవరు? అట్టి వాఁడెవఁడై నను లేనిచో నేను భూతలమును భేదించి పాతాళమున కరుగవలసి వచ్చును. ఇంతియకాక భూలోకమునఁ బ్రజలు తమ పాపములను నా యందుఁ గడుగుకొందురు! ఆ నరులు నాకుఁ గల్గించు పాపమును నే నెట్లు తొలఁగించు కొనఁగలుగుదును? కావున నేను భూమియందుఁ బ్రవహింప నిష్టపడను. దీనికిఁ దగిన యుపాయ

మాలోచింపుము. ” అనిన విని భగీరథుఁ డిట్లనియె. “ ఓ తల్లీ ! భూమిలోఁ గేవలము పాపాత్ములే లేరు. కామ్యకర్తములను విడిచి యింద్రియములను జయించి బ్రహ్మాపాసకులును నగు బ్రాహ్మణ శ్రేష్ఠులు పెక్కురు గలరు. వారు లోకములను బవిత్రములఁ జేయఁ జాలినవారు. వారు వచ్చి నీలోఁ దానమాడుటచే మానవుల వలన నీకుఁ గల్గిన పాపములను స్వీకరింతురు. భగవంతుఁడు పాప హరుఁడు కాన యా సాధువులం దెల్లప్పుడును నివసించి యా పాపములను హరించును. కావున దీనికి నీవు విచారింప వలసిన పని లేదు. తంతువులందుఁ బటమువలె నెవనియం దీవిశ్వమంతయు వ్యాపించినదో, యెవఁడు బ్రహ్మ మొదలుకొని తృణము వఱకుఁగల శరీరుల కంతరాత్మయై యున్నాఁడో, రుద్రశరీరకుఁ డగు నాపరమాత్మనీ వేగమును ధరింపఁ గల్గును ” అనిన భగీరథు వచనములు విని గంగ వానికి వెండియు నిట్లనియె. “ వత్సా ! నీ చెప్పిన యుపాయమునకు సంతసించితిని. నాయుదకములు ధరించు నిమిత్తము శంకరునిఁ బ్రసన్నునిఁగాఁ జేసికొనుము ” అనిన విని సంతసించి యా రాజచ్ఛేటుగదలి యొక పవిత్రస్థలమును జేరి శంకరునిఁ దపంబున నారాధించెను. దాని కతఁడు స్వల్పకాలము లోనే ప్రసన్నుఁడయ్యెను. భగీరథుఁడు తన మనోరథమును విన్న వింప శంకరుం డిదివఱకే “ లోకహితముకై గంగానదిని దాల్చెద ” ననిశపథముచేసియున్నవాఁడు; కావున నతని కొర్కికి మాటు చెప్పక సమైక్యించి విష్ణువు పాదమునుండి వెడలిన దగుటచే పవిత్రమైన గంగానదిని ధరించెను. అనంతరము భగీరథుఁడు లోక పాపనియగు గంగను తన పితరుల దేహములు భస్మమై పడిన స్థలమునకుఁ దీసికొని పోనిశ్చయించి పాయువేగముతోఁ దన రథ

మును నడిపింపఁగా గంగ దాని ననుసరించె. ఇట్లు గంగ దేశము లనుండి పాతీ వానిని దడుపుచు, బవిత్రముగాఁ జేయుచు, బోయి దగ్ధులయిన సగరకుమారులను దడిపెను. ఆ సగరసుతులు బ్రహ్మాన కపరాధము చేయుటచే భస్మమైనను దమ దేహభస్మములకు గంగా జలస్పర్శము లభించుటచే నందఱును స్వర్గము ను జెందిరి. ఓరాజా! భస్మభూతములగు శరీరములచేతనే గంగను దాకి సగరసుతులు ముక్తిచెందిరిని చెప్పవలసినపుడు దృఢనియ మముతో శ్రద్ధతో గంగానదిలో దానమాడు వారికి స్వర్గము లభించునని వేఱ చెప్పవలయునా? సంసారచ్ఛేదకుఁడగు హరి పాదకమలమునఁ బుట్టిన గంగానది జలస్పర్శమునం దింత ప్రభావ మున్నదని యాశ్చర్యపడ నవసరము లేదు. ఆ యనంతుని పాదకమలములందు శ్రద్ధతోఁ దమ మనస్సులను నిల్పినమునీశ్వరులు రాగాదిదోషవర్జితులై విడువఁదరముకాని ప్రకృతి సంబంధమును విడిచి తత్కాలమునందే ముక్తిఁ జెందుచుండ దీని కాశ్చర్యమే ల? ఓ రాజా! ఆ భగీరథునకు శ్రుతుఁడను కుమారుఁడు కలిగెను. అతనికి నా భావరుఁడు జన్మించెను. వానికి సింధుద్వీపుఁడు దయించె. అతని కయుతాయువు సంభవించె. అతనికి ఋతువర్ణుఁడు పుట్టె. అతఁడే నలునికి మిత్రుఁడై యతనికి ద్యూత శాస్త్ర రహస్యమును దెలిపి యతనివలన నశ్వవిద్యను సంపాదించె. అతనికి సర్వకాముఁడు దయించెను. సర్వకామునకు సుదాసుఁడు ప్రభవించె. అతనికి మదయంతీపతి సంభవించె. ఓ నృప! అతనినే మిత్రసహుఁడనియు మఱిొందఱు కల్తాషపాదుఁడనియుఁ జెప్పుదురు. ఆ కల్తాషపాదుఁడే వసిష్ఠుని శాపమువలన సంతాన రహితుఁడాయెను. అని పలుకు శుకునిఁజూచి “మహాత్ముఁడగు

సౌదాసునకు శాపము సంభవించుటకుఁ గారణమేమో తెలుపఁ దగినచోఁ దెలుపు ” మని యడుగఁగా నతనికి శుకుం డిట్లనియె. “ ఓ నరపాలా! సౌదాసుఁ డొకప్పు డడవికి వేటాడఁబోయి యట నొక రాక్షసుని సంహరించి వాని సోదరునిఁ జంపకుండ విడిచెను. ఆ దురాత్ముఁడు తన సోదరునిఁ జంపినందుల కా రాజునకుఁ దగిన ప్రత్యపకారము చేయఁ దలంచి యతని గృహమునకు వంటవాని వేషముతోఁ జని యనుజ్ఞవడసి పాకాదులొ నర్చుచునుండెను. ఒకపుడువసిష్ఠుఁడు రాజు గృహమునకు భుజింపరాఁగా నీవంటవాఁ డతనికి నరమాంసము వండిపెట్టెను. వడ్డించుచున్న యా మాంసమును జూచి వసిష్ఠుఁడు త్వరగాఁ దెలిసికొని కోపముతో రాజును జూచి “ నీ విట్లు నరమాంసమును నాకుఁ బెట్టించితివికాన రాక్షసుఁ డవగు ” మని శపించి తరువాత నా యపరాధము వంటవానిదికాని రాజుదికాదని తెలిసికొని యాశాపమును బండ్రిండు సంవత్సరములు మాత్రమే యనుభవింపఁదగినదని యవధి యేర్పఱిచెను. అంత సౌదాసుఁడు నిష్కారణముగాఁ దన్ను శపించిన వసిష్ఠునివైఁ గోపముంచి మాఱుశాప మీయనెంచి చేతితో నీళ్లు పట్టుకొనెను. కాని యతని భార్యయగు మదయంతి వలదని వారిం చుటచే నాయుద్యమమును మాని యా జలమును జీవులతో నిండిన భూమ్యాకాశములం దెచ్చటఁ బోసినను జీవుల కపాయము సంభవించునని యెంచి యా జలమును దన పాదములపై విడిచెను. తీవ్రములగు నాయుదకముల తాకుడుచేఁ బాదములు కమలి నల్లవడియెను. నైల్యమనఁ గల్తాషమే. కల్తాషము పాదములందు గల్గిన కారణమున నతఁడు కల్తాషపాదుఁడని పేరు గాంచెను. అతఁడు రాక్షసుఁడై యడవిలోఁ దిరుగుచు మిక్కిలి

యాకలిగొని యొకచోట మునిదంపతులు వానర రూపము నొంది కీర్తించుచుండఁగాఁ జూచి యందుఁ బురుష వానరమును భక్షింపఁ బట్టుకొనెను. అపుడామునిపత్ని రతియందుఁ దనపక్షి తృప్తిచెందినట్లు కానక యా రాక్షసునిఁ జూచి యిట్లనియె. “ఓయీ! నీవు రాక్షసుఁడవుకావు; ఇట్వోకు సంతతికిఁ జెందిన మహాత్ముడవు; మదయంతికి భర్తవు. ఇట్టి యోగ్యుఁడవు కావున నీవు బ్రహ్మఁగునిఁ జంపుట యుక్తము కాదు. నేను సంతాన మపేక్షించి యితనితోఁ గ్రీడించుచుంటిని. నాయం దితఁ డింకను దృష్టి చెందలేదు. ఇట్టి సమయమునఁ జంపుట మహాపాతకమండ్రు. ఇంతియకాక మానుష దేహము జీవుని కన్ని పురుషార్థములను సంపాదించును. అట్టి మానవ శరీరమును నీవు రక్షించినచోఁ బురుషార్థముల నన్నింటిని నశింప జేయుటవలనఁ గల్గిన పాపములను బొందవలసి వచ్చును. మఱియు, నితఁడు విద్వాంసుఁడు, తపశ్శాలి. సత్ప్రవర్తనుఁడు, సద్గుణవంతుఁడు. మహాపురుషుఁడును సర్వజ్ఞత్వాది గుణములతోఁ గూడ సకల భూతములందు సంతరాత్మయై యున్నవాఁడు నగు పరమాత్మ నుపాసింపనున్నాఁడు. ఇట్టి బ్రహ్మని రాజర్షి శ్రేష్ఠుఁడవును, రాజ్యపాలకుఁ డవును నగు నీవు తండ్రికొడుకునువలెఁ జంపుట ధర్మమా! మఱియు సజ్జనహితుఁడవగు నీవు సాధువును బాపరహితుఁడును బ్రహ్మవాదియు సూత్రాదులను జదివినవాఁడును నగు నీ బ్రహ్మఁగునిఁజంపుట న్యాయమా! గోవధవలెనే బ్రహ్మ వధయును విడువఁదగినదియే. కావున నితని విడువుము. నాస్థానము వినక యన్నివిధములచేత నితని భక్షింప నిశ్చయించితేని నన్నుముందుగాఁదిని పిమ్మట నాభర్తనుదినుము. జీవరహితమగు

దేహమునలె నితఁడులేని నేను క్షణకాలమైనను జీవింపలేను ” అని యిట్లాబ్రాహ్మణి దీనముగాఁ బ్రార్థించుచు,దిక్కుమాలినదాని లె విలపించుచున్నను శాపమోహితుఁడగుటచే సౌదాసుఁడు వినక పులి పశువునునలె నాబ్రాహ్మణుని భక్షించెను. అనంతరము రాక్షసునిచే భక్షితుఁడయిన భర్తను జూచి బ్రాహ్మణి తనదుర్దశను గూర్చి దుఃఖించుచుఁ దుదకుఁ గోపోద్దీప్తితయై సౌదాసునిజూచి “కామార్తనగు నాస్మార్తనమువినక నిరపరాధుఁడయిన నా భర్తను భక్షించితివి. కావున నీవు శాపార్హుఁడవు. నీవు స్త్రీతో సంగమించితివేని మరణ మందుదువు గాక ” యని శపించి సహగమనముఁ జేయనెంచి భర్త యెముకలను నేరి చిత్తిపైఁ బెట్టి ప్రజ్వలంపఁజేసి తన దేహము నందు వైచి భర్త పొందినలోకమునే చెందెను. సౌదాసుఁడు పండ్రెండు వత్సరములు గడపి శాపవిముక్తుఁడై పురముచేరి యొకనాఁడు భార్యయగు మదయంతితోఁ గ్రీడింప యత్నింప నామె బ్రాహ్మణశాపమును తెలిపి నివారించెను. అది మొదలు సౌదాసుఁడు మృత్యువునకు భయపడి స్త్రీసంగమును విడిచెను. ఆకారణమున నతనికిఁ దనకుఁ గల్గిన సంతానము లేదయ్యె. అనంతరము, సౌదాసుఁడు తన భార్యకు సంతాన మిచ్చుని వసిష్ఠునిఁ గోరఁగా నతఁ డందులకు సమ్మతించి యట్లు చేసెను. మదయంతి గర్భము దాల్చెను. కాని యేడు వత్సరములు గతించినను బ్రసవము కాలేదు. అప్పు డామె తాతితోఁ గడుపును గొట్టుకొనఁగా నొక పుత్రుఁడు కలిగెను. అశ్వఘాతమువలనఁ గల్గుటంబట్టి యా సుతున కశ్వకుఁ డనునామము గల్గె. ఆ యశ్వకున కొకకుమారకుఁ డుదయించె. పరశురాముఁడు క్షత్రియుల సంహరింప భూమిని దిరుగుచున్నప్పుడతఁడు స్త్రీల


చే రక్షింపఁబడి జీవించి పిమ్మట శ్రీ త్రియవంశమునకు మూల భూతుఁ డయ్యెను. నారీజనముచే రక్షింపఁబడుటచే నారీకవచుఁ డనియు శ్రీ త్రియ వంశమునకు మూల మగుటవలన మూలకుఁ డనియుఁ బేరొందెను. అతనికి దశరథుఁ డనువాఁ డుదయించె. అతనికి నైలబిలుఁడు సంభవించె. వానికి విశ్వసహుఁడు ప్రభవించె. అతనికి ఖట్వాంగుఁడుఁ గలిగె. అతఁడు చక్రవర్తియై భూమిని బాలించుచు నొకప్పుడు దేవతల స్థానముచొప్పున వారికి సహాయుఁ డుగాఁ బోయి యుద్ధమున దుర్జయులగు దైత్యులను సంహరించెను. దానికి దేవతలు సంతసించి “వరము కోరుకొ”మ్మనిరి. అతఁడు తన యాయు విఠక నెంతకాల మున్నదో. తెలుపుఁ డని సురలను వేఁడెను. వా రిం కొకరెండుగడియల కాలమున్నదని చెప్పఁగాఁ దన పురమునకు మరలి యతఁ డిట్లు నిశ్చయించుకొనెను. “ నాకు బ్రాహ్మణకులముకంటెఁ బ్రాణములు ప్రియములుకావు. కులదైవమే నాకుఁ బ్రియమైనది. కాని కొడుకులును, సంపదలును, భూమియు, రాజ్యమును, భార్య, జనమును నాకుఁ బ్రేమింపఁ దగినవికావు. చిన్నతనమునుండియు నామనస్సధర్మమార్గమునఁ జరింపలేదు. ఉత్తమశ్లోకుఁ డయినభగవంతునికంటె వేఱయిన వస్తువు విశ్వమం దున్నదని భావింపలేదు. ముల్లోకముల కధిపతు లగుదేవతలు నాకుఁ గావలసిన వరమిచ్చెదమనిరి. అయినను భగవంతుని సంతతమును నేవించెడి నేను దానిని నిరసించితిని. దేవతలు దేహాత్మాభిమానము గలవారై సర్వదా తమ హృదయముల నంతరాత్మ రూపముగా నున్న పరమేశ్వరునిఁ జూచి సర్వోత్తమ వస్తువుగా భావింపఁజాలక సామాన్యము లగు విషయసుఖములనే పరవస్తువుగా భావించురు.

దేవతలే యట్లు వర్తించుచున్నప్పుడు తక్కినవారి సంగతి చెప్ప నేల? అయినను దేవతావరముగాని స్వర్గముగాని భగవత్ప్రాప్తి కడ్డగల్గించునని విసర్జించితిని. కావున నీలోకమున భగవత్ప్రాయచే నిర్మితములై గంధర్వనగరములవలె ననిత్యములై యున్న శబ్దాదివిషయములందును బ్రకృతిపరిణామాత్మక మగుశరీరమందును, సంగమును విడిచి పరమేశ్వరుని భక్తితో శరణొందెదను” అని నిశ్చయించుకొని భక్తులందఱును దేనిని ప్రమాది సిద్ధమును, హేయగుణరహితమును, గల్యాణగుణ నిలయమును, దురూహమును నగు, పరబ్రహ్మమునుగాఁ జెప్పుదురో యా పరవస్తువు నందు మనస్సు నిలిపి దేహమును విడిచి గుణాష్టక రూప మగు స్వస్వరూపము నొందెను. ఇది తొమ్మిదవయధ్యాయము.


—◆— శ్రీ రామచరిత్రము. —◆—

ఓరాజా! ఆ ఖటాంవుగునకు దీర్ఘబాహువును, వానికి మహాకీర్తియగు రఘుమహారాజును, వాని కజుఁడును, వానికి దశరథుఁడును సంభవించిరి. వేదమయుఁ డయినవిష్ణు వంశాంశములచే నాల్గువిధములయి సురల ప్రార్థనము చొప్పున నా దశరథునకుఁ బుత్రచతుష్టయమై జన్మించెను. ఆ నలువురును గ్రమముగా రాముఁడనియు లక్ష్మణుఁడనియు భరతుఁడనియు, శత్రుఘ్నుఁడనియు నామములను దాల్చిరి. ఓరాజేంద్రా! సీతాపతి శ్రీరాముని చరితమును దత్త్వదర్శు లగువాల్కి కాదిమునులు విపులముగా వర్ణించిరి. నీవుగూడ ననేకపర్యాయము లా చరిత్రమును విని యున్నావు. తండ్రి సత్యవాక్యమును బరిపాలించుటకై రాజ్యము విడిచి యడవికేఁగి ప్రియరా లగుసీత కరస్పర్శమునైనను

సహింపజాలని సుకుమారము లగు పాదపద్మములతో నందుఁ
 గ్రుమ్మరుచు, సుగ్రీవ లక్ష్మణులయనునయవచనములచే మార్గా
 యాసమును దొలగించుకొనుచు రాగా, శూర్పణఖను విరూప
 నుగాఁజేయుటచేఁ గుపితుఁడైనరావణుఁడు సీతను గొనిపోవఁగాఁ,
 దదీయవిరహమువలనఁ గోపోద్దీప్తితుఁడై బొమముడి మాత్రము
 చేతనే భయపడిన సముద్రుని బంధించి రావణాదు లనెడి మహా
 టవికి చావాసలమువంటివాఁడైన శ్రీరాముఁడు మమ్ము రక్షించుఁ
 గాక." అని శ్రీ శుకుఁడు ధ్యానించి వెండియు రాజున కిట్లనియె.
 "ఓరాజేంద్రా! రాముఁడు చిన్నతనమునందు విశ్వామిత్రుని యా
 గమును సంక్షింప లక్ష్మణునితోఁ బోయియు సతని సాయ ము
 క్కఱలేకయే మారీచాది రాక్షసులను దునుమాడెను. అనంతర
 ము రాముఁడు విదేహదేశముల కరిగి సీతాస్వయంవరసమయము
 నవీరాధివీరులు చూచుచుండఁగా మున్నూఱుగురు బలవంతులు
 గొనివచ్చినదియుఁ గఠోరమైనదియు నగుశివధనుస్సును సులభ
 ముగా నెక్కిడి యేనుఁగు గున్న చెఱకునువలె ముక్కలు చేసెను.
 ఇట్లు విఱచి పాండర్యముచేతను గుణములచేతను సుస్వభావము
 చేతను బ్రాయముచేతను దనకు సరివచ్చుచు, సీతానామమును
 దాల్చి పూర్వజన్మమున లక్ష్మీనామముతోఁ దనవక్షఃస్థలమున నివ
 సించిన యా కన్యామణిని వశముఁ గావించుకొని మరలి తశపుర
 మునకు వచ్చుచు మార్గమధ్యమున నిరువది యొక్కమాఱు భూ
 మండలమున సంచరించి రాజులనెల్లఁ బోలియించిన పరశురాము
 నెదుర్కొని యతని గర్వమును బూర్ణముగా నశింపఁజేసెను. తరు
 వాత సతఁడయోధ్యచేరి సీతతో సుఖముగాఁ గాలము గడుపుచుఁ
 దన తండ్రి యగుదశరథుఁడు సత్యపాశబద్ధుఁడై పూర్వము కైక



1556. సీతావివాహము.



విభీషణుఁడు శ్రీరాముని శరణుఁ జొచ్చుట.

కొసంగిన వరములఁ దీర్చ నిశ్చయించి యడవి కేఁగు మనఁగా
దానికి సంతసించి యోగీశ్వరుఁడు ప్రాణములవలెనె రాజ్యసంపద
లను మిత్రులను గృహములను దల్లిని సంతోష పూర్వకముగా
విడిచి యరణ్యమున కరిగెను. కొంతకాల మట నంచరించుచు
నొకచోట రావణుని చెల్లెలును గామాశురయు నగుశూర్పణ
ఖను విరూపనుగాఁ జేసి కోదండవాణియై వనవాసమున మిక్కిలి
కృశించినవాఁడైనను నొక్కఁడే దాని బొంధవులగు ఖరదూష
ణులు త్రిశిరుఁడు మొదలగు పదునాల్గువేల రక్కసులను సంహ
రించెను. సీతావృత్తాంతమును శూర్పణఖవలన విని రావణుఁడు
కామాంధుఁడై తనంతఁ దాను సీతను గొనిపోవ జంకి మారీచుని
తోడుగై కొనెను. మారీచుఁడు కనకమృగమై సీతారాములకు
మోహముఁ గల్గించి రాముని నాశ్రమమునుండి మిక్కిలి దూర
ము గొనిపోగా నంత నతఁడు దాని మాయనుగనుఁగొని సంహ
రించి మగిడి వచ్చుచుండెను; కాని రామలక్ష్మణు లిరువురు నా
శ్రమమందు లేకుండుటఁ జూచి రావణుఁడు తోఁడేలివలె బొంచి
యుండి సీతను గొనిపోయి లంకలో నుంచెను. బ్రహ్మ రుద్రాదు
లచేఁ బూజితము లగుపాదపద్మములు గల రాముఁడు భార్య
వియోగము నొంది స్త్రీసంగము గలవారిట్లే దుఃఖభాక్కు
లగుదు రనునది నల్వరకుఁ చెలియఁజేయుచుఁ గృపణుని
వలె దుఃఖించుచుఁ దమ్మునితోఁ గూడ వనమందుఁ జరించు
చు, సీతను విడిపించుటకై రావణునితోఁ బోరి చచ్చిన జటాయు
వనుగృధ్రమున కుత్తరక్రియలు సలిపి, కబంధునిఁ దెగఱిచ్చి,
వానరులతో మైత్రిచేసికొని, వాలినిజంపి, సుగ్రీవునికిఁ బట్టముకట్టి
వానరులవలన సీత జాడ తెలిసికొని వనచరసమూహములతోఁ

గూడి సముద్రతీరమున విడిసెను. అతఁ డక్కడ మూఁడుదినములు దీక్షితుఁడై సముద్రు నుపాసించెను. కాని యతఁడు ప్రసన్నుఁడు కాలేదు. అందులకు రాముఁడు కుపితుఁడై నిప్పుకలరాల్చు కడకం టితో సాగరమును జూడనారంభించెను. దాని కోర్వఁజాలక జల జంతువులు దిరుగుడు పడఁజొచ్చెను. తోడనే సముద్రుఁడు భయ ముచే న్తంభీభూతుఁడై పూజాద్రవ్యములఁ దాల్చి మూర్తిమం తుఁడై నచ్చి యతని పాదారవిందముల శరణుసొచ్చి యిట్లనియె.

“ఓరామా ! నిర్వికారుఁడవును లోకాధిపతివియు నాదిపురుషుఁ డవును నగునిన్ను జడుడ నగునే నెట్లు తెలిసికోఁగలను. అయి నను నీ సందర్శనమువలన జ్ఞానవంతుఁడనై నీ కథినములైన త్రిగుణములలో సత్త్వమువలన సురగణములును రజస్సువలనఁ బ్రజాపతులును దమంబువలన రుద్రాదులును జనించినయియు, సత్త్వాదులకు నీవు నియంతవనియు నిప్పుడు తెలిసికొంటిని. ఓ దేవా ! నా జలమును బంధించి స్వేచ్ఛగా నరుగుము. విశ్ర వసుని కుమారుని రావణుని జయింపుము. సీతను గొనిరమ్ము. ఆలోచింప నాజలమును నీకుఁ బ్రతిబంధకముగాదు. అయి నను దిగ్విజయు లగురాజు లందఱును నీయొనర్చిన మహాకార్య మును జూచి యచ్చెరువడి నీ కీర్తిని గానముచేయునట్లుగా నాపై సేతువును బంధింపుము.” అని పలికిన సముద్రుని వచ నములు విని రాముఁడు సంతసించి కపీంద్రులు కొనివచ్చిన వృక్షములచేతను బర్వతశిఖరములచేతను సేతువును బంధించి, సుగ్రీవుఁడు, నలుఁడు, హనుమంతుఁడు మొదలగు వానరవరు లతో సముద్రమును దాటి విభీషణుఁడు చూపు చున్నమార్గ ము ననుసరించి పూర్వము హనుమంతునిచే భస్మీభూతము

గావింషబడిన లంకను జొచ్చెను. వానరవీరులు లెక్కకెక్కువయి తన్ను నిరోధించి క్రీడాస్థానములను గోపురములను సభామండపములను, ధాన్యాగారములను, ధనగృహములను, ద్వారములను, గృహములను, బ్రాసాదములను, గహితపాలికలను, వేదికాదులను, ధ్వజములను, హేమకుంభములను, శృంగాటకములను, ధ్వంసముచేయఁగాఁ బాడువడిన లంకాపురి, యేనుఁగుకడుపులచేఁ గలఁపఁబడిన నదివలెనే ఘూర్ణిల్ల సాగెను. రావణుఁడు వానరులు చేయు ఘోరకృత్యములకు సహింపఁజాలక నికుంభుఁడు, కుంభుఁడు, ధూమాత్ముఁడు, దుర్ముఖుఁడు, దేవాంతకుఁడు, సరాంతకుఁడు. ఇంద్రజిత్తు, ప్రహస్తుఁడు, కుంభకర్ణుఁడు మొదలగు వీరులను బ్రత్యేకముగా వానివాని సైన్యములతోఁ గూడ యుద్ధమునకుఁ బంపెను. శూలములు, కత్తులు, చాపములు, శరములు, ప్రాసములు, తోమరములు, భిండివాలములు, పట్టినములు మొదలగు నాయుధములఁ దాల్చి యారాక్షస సైన్యములు విజృంభించి నచ్చుచుండెను. అది రాముఁడు చూచి సుగ్రీవుఁడు, లక్ష్మణుఁడు, హనుమంతుఁడు, గంధమాదనుఁడు, నీలుఁడు, అంగదుఁడు, ఋక్షుఁడు, పనసుఁడు మొదలగు వానర వీరులతోఁ గదలిపోయి దైత్యసైన్యముల నెదుర్కొని పోర నారంభించెను. అందు రాముని సేనానాయకు లగునంగదాదులు రావణుని గజములతోను, రథములతోను, గుఱ్ఱములతోను, బదాతులతోను, గలసికొని వృక్షములచేతను, బర్వతముల చేతను, భాణములచేతను, గదలచేతను మోదిరి. ఘోరయుద్ధము జరిగెను. దానిలో రావణుని బలమంతయుఁ గూలెను. తన బలమంతయు యుద్ధమునఁ గూలుట చూచి రావణుఁడు కుపి

తుండ్ల విమానమెక్కి రాముని నెదుర్కొనెను. అంత రాముడు మాతలి యుక్త మగునింద్రరథము సూర్యునివలె బ్రకాశించుచు దన నిమిత్తము రాగా దాని నధిష్ఠించి మిక్కిలి విరాజిలుచుండెను. రావణుడు చూచి సహింపలేక వెంటనే యతి నిశితము లగుబాణములచే రాముని గొట్టెను. రాముడు బాణములను దూల్చుచు వాని జూచి యిట్లనియె. “ఓరీ రాక్షసాధమా! కుక్క చాటుచాటున నిల్లు సొచ్చి వస్తువును దస్కరించికొనిపోయినట్లు మేము లేనట్టి సమయమున మాయాశ్రమమును బ్రవేశించి నా భార్యను బతిస్త్రత నపహరించితివి. లజ్జాకర మయిన కార్యము చేసియు నీవు లజ్జింపకున్నావు. యముని వలె మహాబలుడనగు నేను నీ వొనర్చిన యా చెడుపనికి దగిన ఫలము నిస్పృహ యందించెదను.” అని పలికి యంత వింట శరమును సంధించి ప్రయోగించెను. అది వజ్రాయుధమువలె ననివార్యమైపోయి రావణుని హృదయమును భేదించెను. తోడనే వాడు పదిముఖములచే రక్తము గ్రక్కుచు క్షీణపుణ్యుడగువాడు స్వర్గమునుండి భూమిపై బడినట్లు విమానము నుండి క్రిందబడి ప్రాణములు విడిచెను. అప్పుడు మందోదరి మొదలగు రాక్షసస్త్రీలు వడివడి రావణ సమీపమున కరిగిరి; అక్కడ శత్రుబాణములచే నిహతు లైనతమ తమ బంధువులను గాగిలించుకొనుచు గుండెలు బాదుకొనుచు దీనురాండ్రయి యెలుగెత్తి యిట్లు విలపింప నారంభించిరి. “ఓనాథా! ఓలోకరావణా! మేము హతప్రాయల మయితిమి. ఇప్పుడు శత్రువులచే బీడితయగు లంకాపురి నీవు లేక పోవుటచే శోభారహిత యైయున్నది. ఇంక లంకాపురజను లెవని

శరణుజొత్తురు. ఓనాథా ! నీవు కామాంధుడవై నీతాదేవి ప్రభావము నెఱుగక యపకార మొనర్చితివి. అందుచేత నేకదా నీ కిట్టి దుర్దశ సంప్రాప్తమైనది. ఓ కులవర్ధనా ! పతివ్రత యగు సీత కపకారము చేయుటచేతనే యీ లంకాపురి మావలె విధవయైనది. నీ దేహము గ్రద్దల కాహారమైనది. నీ యాత్మ సరకమనుభవించు బోయినది." అని యిట్లు విలపించుచుండ విభీషణుడు రామాజ్ఞను బొంది వారి నోదార్చి రావణాదులకు యథావిధిగాఁ జేతకర్తవ్యము లొనర్చెను. పిమ్మట శ్రీరాముఁ డశోకవనమున నొక శింశుపామూలము నాశ్రయించి తన యెడఁబాటునకు మిగులఁ దపించుచుఁ గృశించి తన సందర్శనమున వికసించిన ముఖపద్మముఁ గల్గి యున్నతన ప్రియురాలిని సీతను గరుణించి యామె నోదార్చి పుష్పకమెక్కించి విభీషణుని లంకాధిపతినిగా నొనర్చి కల్పాంతమువఱకుఁ బ్రదికియుండునట్లు వర మిచ్చి సుగ్రీవ విభీషణులతోను, హనుమంతునితోడను, సందుఁ గూర్చుండి మార్గ మధ్యమున లోకపాలు రిచ్చు చున్నపూజలను గైకొనుచు బ్రహ్మాదులు తన యద్భుత చరిత్రముల నుతించుచుండఁగా నయోధ్యాపురమునకుఁ బోయెను. అక్కడ భరతుఁడు వల్కలాంబరములను జటలను దాల్చి గోమాత్రసహిత మగుయవాన్నమును మాత్రమే భుజించుచు దర్భలపై శయనించుచు, నున్నట్టు విని కరుణాశాలి యగురాముఁడు మిక్కిలి పరితపించెను. అట భరతుఁడు శ్రీరామాని రాకను విని సంతసించి పురజనులతోను, మంత్రులతోను, బురోహితులతోను గూడి పాదుకలను శిరమునఁ దాల్చి మంగళవాద్యములు మ్రోగుచుండఁగా, బ్రాహ్మణులు గొంతెత్తి స్వస్తివచనములను బఠించుచుండఁగా,

నంది గ్రామమునుండి రాము నెదుర్కొనఁజొయెను. ఆస-
మయమున సరిగంచు పతాకలచే వెలయు రథములపైఁ
గొండఱును, నుత్తమాశ్వములపైఁ గొంటుదను, బయలు వెడ-
లిరి. స్వర్ణకవచములను దాల్చిన భటులు గొండఱు బారులు
దీర్చి నడవఁజొచ్చిరి. వారాంగనలు తాంబూలాదులను ధరించి
పోఁజొచ్చిరి. పురజను లందఱును మహారాజున కర్హము లగు
ఛత్రచామరాదు లగుకానుకలఁ బట్టికొని యెదురు చనిరి.
ఇట్లు మహాపరివారముతో భరతుఁడన్న నెదుర్కొని ప్రేమచే
హృదయము ద్రవింపఁ గన్నులు బాష్పముచే నిండ భక్తితోఁ
బాదుకలను ముందుంచుకొని దోసిలిగట్టి నిలుచుండెను. అంత
శ్రీరాముఁడు తమ్ముని భరతుని గట్టిగా నాలింగనముచేసికొని యా
నందబాష్పములచే నతనిఁ దడుపుచు, బ్రాతృప్రేమను వెలి
పుచ్చుచుఁ బ్రజలొసంగు నమస్కృతు లొందుచు నమస్కార
యోగ్యులగు కులవృద్ధులకెల్ల సీతాలక్ష్మణులతోఁ గూడ నమస్క-
రించెను. ఉత్తరకోసలవాసు లగుజను లందఱును జరకాలమునకు
వచ్చిన ప్రభువును జూచి పుష్పములు జల్లుచు నుత్తరీయములను
గడల్పుచు సంతసముతో నృత్యముసేయ నారంభించిరి. అనం-
తరము రాముఁ డయోధ్యాభిముఖుఁడై యరిగెను. అప్పుడు భ-
రతుఁడు పాదుకలను దాల్చెను. సుగ్రీవ విభీషణులు చామ
రములు వీచుచుండిరి. ఆంజనేయుఁడు శ్వేతాతపత్రము పట్టెను.
ధనుస్సును, దూణీరములును శత్రుఘ్నుఁడు ధరించెను. సీత తీర్థ-
కమండలువును బట్టుకొనెను. అంగదుఁడు ఖడ్గము స్వీకరించెను.
జాంబవంతుఁడు బంగారుడాలును ధరించెను. శ్రీరాముఁ డిట్లు
సేవింపఁబడుచుఁ బుష్పకాసీనుఁడై స్త్రీలచేఁ బరివేష్టితుఁడై

వందిమాగధులచే నుతిగాంచుచు, నప్పుడే యుదయించి గురు శుక్రాది గ్రహములతోఁ బ్రకాశించు చంద్రుని సరిపోలుచు భరతాదుల యనుమతిని బడసి మహావైభవముతో నయోధ్యను బ్రవేశించి రాజభవనమునకేగి కైక మొదలగు సవతితల్లులకును, దనతల్లియగు కౌసల్యకును, వసిష్ఠాదిమహాత్ములకును, స్నేహితులకును, గులీనులకును, ననుచరులకును యథార్హముగాఁ బూజలోనర్చి యాదరించి వారి యాదరమునకుఁ బాత్రుఁడయ్యె. సీతాలక్ష్మణులు గూడ నచ్చటికి వారి నందఱును యథోచితముగాఁ బూజించి వారిచ్చు పూజల నందుచు రాజభవనముఁ జొచ్చిరి. కౌసల్యాదులు తమ పుత్రులను జెంది, పోయిన ప్రాణములు వచ్చినట్లు సంతసించి, తొడలపైఁ గూర్చుండఁబెట్టకొని యానందబాష్పములచే స్నానము చేయించుచు దుఃఖములను విడిచిరి. అంత వసిష్ఠుఁడు కులవృద్ధులతోఁ గూడ రాముని జటలను విప్పించి చతుస్సముద్రములనుండి యుదకము తెప్పించి యథావిధిగా శ్రీరాముని రాజ్యము కభిషిక్తునిఁజేసెను. రాముఁ డిట్లభిషిక్తుఁడై సుందరవస్త్రములను దాల్చి చక్కఁగ నలంకృతుఁడై యా యలంకారములతోను, భార్యతోను, సోదరులతోను మిక్కిలి ప్రకాశించెను. తరువాత భరతుఁడు పాదములపైఁ బడి నమస్కరించి ప్రార్థింపఁగా సింహాసనమునఁ గూర్చుండి ప్రజాపాలనభారము వహించెను. ప్రజలందఱును దమతమ ధర్మములను యథావిధిగా నాచరింప మొదలిడిరి. రాముఁడు తండ్రి పుత్రులనువలె బ్రజలను గాపాడెను. ప్రజలు రాముని దమతండ్రినిగా భావించిరి. అది త్రేతాయుగమైనను ధర్మము నాల్గుపాదములను బ్రవర్తించుటంజేసి కృతయుగమువలె జూ

పట్టెను. సర్వభూతముల సుఖమును గాఢించువాఁడును ధర్మ
జ్ఞుఁడును సగురాముఁడు రాజ్యము చేయుచుండగా వన
ములును, నదులును, బర్హతములును, రమ్యకాదివర్షములును,
సింహశాదిదీప్తిములును, సముద్రములును, బ్రజలు కోరిన
వస్తువులన్ని నొసంగుచుండెను. ఓ పరీక్షిన్న కేంద్రా! రాముని
రాజ్యమునఁ బ్రజల కాధిగాని వ్యాధులుగాని లేవు. నివశిని
ముదుసలితనము రాలేదు. ఆఱొన్నవాఁడుగాని, దప్పిగొన్న
వాఁడుగాని దుఃఖితుఁడుగాని భీతుఁడుగాని కష్టవంతుఁడుగాని
మచ్చునకైనను గానరాలేదు. మృత్యువు తనంతఁ దాపచ్చి
యొక్కనినైనను గొనిపోలేదు. రాముఁడేక పత్నివ్రతము నవలం
బించి రాజర్షివలె నలరారుచు, రాగద్వేషాదులను బాఱదోలి
ప్రజలకు విహితధర్మముల నేర్పించు స్వయముగా వర్ణాశ్రమధర్మ
ములను యథావిధిగా నాచరించెను. సీత వినయావనతయై ప్రేమ
చేతను బరిచర్యచేతను సుస్వభావముచేతను భయముచేతను
సిగ్గుచేతను రామునిమనస్సును హరించి యతని ప్రేమ కాస్పదు
రాలయ్యె. ఇది పదియవయథ్యానుము.

—❖—
❖❖❖ శ్రీ రా మ చ రి త ము. ❖❖❖

అనంతరము శ్రీరాముఁడు వసిష్ఠాదుల సాయమునఁ బెక్కు
యాగములొనర్చి సర్వదేవమయుఁ డయినతన్ను నారాధించుకొ
నెను. ఇట్లు యాగములొనర్చి హోతకుఁ బ్రార్థిక్కును, బ్రహ్మకు
దక్షిణమును, అధ్వర్యునకుఁ బశ్చిమదిక్కును, ఉద్ధాత కుత్తర
మును, నాదిశ కంతరమున నున్నభూమండలము నంతటి నాచా
ర్యునకును దక్షిణగా నొసంగెను. ఇంతియకాక సకల వస్తువులం

దును నిస్సృహఁడై సమస్తమును బ్రతిగ్రహింప బ్రాహ్మణులు
 తగుదురని తలంచి తనయొడల నున్నయలంకారముల నన్నిటిని
 విపుల కొసంగి కట్టుబట్టలతో మిగిలెను. సీత భర్త యభిప్రాయ
 మెఱిగి తన యలంకారములనెల్ల బీదల కిచ్చి మంగళసూత్రము
 మాత్రము మిగిల్చికొనెను. హఠాత్ మొదలగు బ్రాహ్మణులు రా
 ముని బ్రాహ్మణభక్తిని సత్పరుషాలందుఁ జూపు చున్నయతని
 యతి వాత్సల్యమునకును మిక్కిలి మెచ్చుకొని యార్ద్రచిత్తులై
 యతనికిఁ బ్రాగాది దిశల నర్పించి యిట్లు సంభాషించిరి. “ఓభగ
 వంతా ! ఓరామచంద్రా ! నీవు సమస్తకామములచేతను సంపూ
 ర్ణుడవు. అట్టి నీకు వీనితో నేమిప్రయోజనము ? మఱియును
 మాహృదయమునఁ బ్రవేశించి స్వప్రకాశముచే నజ్ఞానమును
 దొలగించి నిరతిశయపురుషార్థ మగుమోక్షమునే యిచ్చు
 చున్న నీ కీ ప్రాగాది దిక్కుల నిచ్చుటనఁగా నెంత ? నీవు బ్రహ్మ
 కులము నాదరించువాడవు. స్వీయతేజముచే సర్వదా వెలుఁగొం
 దువాడవు. నీ వెప్పుడును సంకోచము నొందని యపరిచ్ఛిన్నజ్ఞా
 నము గలవాడవు. ఉత్తమశ్లోకులలో ముఖ్యుడవు. ముసీంద్రు
 లచే నేవింపఁబడు పాదపద్మములు గలవాడవు. అట్టి నీకు సమ
 స్కార” మనిపల్కి వెడలిపోయిరి. పిమ్మట రాముఁడు సీతతోఁ
 బదివేలవత్సరములు సుఖముగా రాజ్యము సల్పి యొకనాఁడు
 లోకవృత్తాంతములను దెలిసికొన గూఢ వేషముదాల్చి యొరు
 లకుఁ దెలియకుండఁ బరమున నచ్చటచ్చట సంచరించుచు నొక
 చో భార్య నుద్దేశించి జరుగు చున్న వాక్కలహమును వినెను.
 ఒక పురుషుఁడు పరుని యింటికి వెళ్లి వచ్చుటచేఁ దన భార్య
 వ్యభిచారిణి యనియు, దాని నేలుకొన ననియుఁ దన చుట్టము

లతో వాదించుచుండెను. దానికి వారు “పరునియింట నున్న నీతను రాముఁ డేలుకొనలేదా? అంతకంటె నీవు ఘనుఁడవా” యనిపల్క వాఁ డదివిని * “రాముడు స్త్రీకిఁ బరవశుఁ డయ్యెఁ గావున నీతను దెచ్చుకొనెను. నే నట్టివాఁడను గాను నే దాని నొల్లనని” ప్రత్యుత్తర మిచ్చెను. రామున కిది చెవిని బడినతో డనే మిక్కిలి విచారించి నానాముఖముల లోకమున వ్యాపించు చున్నయపవాదమునకు భయపడి గర్భిణి యగునీతను రహస్యముగా నడవిలో విడిచిపెట్టెను. అంత జానకి మృగములవాతఁ బడక భాగ్యవశమున వాల్మీకిమహాముని యాశ్రమమునకుఁ బోయి యతనిచే నాడరింపఁబడి ప్రసవకాలము రాఁగానే కవలపిల్లలను గాంచెను. వారు కుశలపులని వాసిఁగాంచిరి. వాల్మీకి యాకుమారులకు జాతకర్తాది క్రియల నొనర్చెను. ఇట్ల లక్ష్మణున కంగదుఁడు చంద్రకేతుఁడు ననువారును, భరతునకు దత్తుఁడు పుష్కలుఁడు ననువారును, శత్రుఘ్నునకు సుబాహు శ్రుతసేను

* ఇందులకు మూలము. “త్రయోదశాబ్ద సాహస్రమగ్నిహోత్ర మఖండితమ్” అని యున్నది. “దశవర్ష సహస్రాణి దశవర్ష శతానిచ” అని రాముఁడు పదివేలవత్సరములు నీతలోఁ గలిసియున్నట్టును బదివందల వత్సరములు నీతావియోగానంతర మందున్నట్టును నీ శ్లోకమునఁగల పృథగ్వాక్యముల చేతనే తెలియుచున్నది. ఆహించింపఁ బై రెండిటికి విరోధము సంభవించుచున్నది. అయినను రామావతార స్థితి పదునొకండువేలని ప్రసిద్ధి కావునఁ దదనుగుణముగా నీ సంఖ్యను సరిపుచ్చుకొనవలెను. ఎట్లన నీతావియోగము నొందిన రాముఁడు వేయవత్సరములే కడపినను, నావియోగకాలము మిక్కిలి దుస్సహమై, మాణువత్సరముల కాల మొక వేయివత్సరముల కాలముకంటె నెక్కుడుగాఁ జూపట్టుచున్నదని యేదో యభిప్రాయము కల్పించుకొనవలెను.

లనువారును నిర్వ్వరేసి కొమరులు గల్గిరి. భరతుడు దిగ్విజయ మొనర్చుచుఁ గోల్లకొలఁది గంధర్వల జయించి వారి సర్వధనమును గొనివచ్చి రామున కర్పించెను. శత్రుఘ్నుండును మధురాక్షసుని కుమారుఁ డగు లవణాసురుని మధువనమునఁ జంపి యట మధురాపురిని నిర్మించెను. అట సీత తనకుమారులను వాల్మీకి కప్పగించి ప్రియవిరహమును సైఁపలేక యతని పాదకమలమును ధ్యానించుచు భూవివరమును బ్రవేశించెను. శ్రీరాముఁ డదివిని సతత మామెగుణములనే స్మరించుకొనుచు జ్ఞానముచే దుఃఖము నరికట్ట నశక్తుడయ్యెను. ఓరాజా ! పురుషునకు స్త్రీసాంగత్యము మిక్కిలి చెఱుపు గల్గించును. అది ప్రతివానికిని దుఃఖము గల్గించు. భగవ దవతారమగు రాముఁడే యాశోకము నడఁపఁజాలక పోయెను. గృహస్థులగు గ్రామ్యజనుల సంగతిచెప్పనేల ? శ్రీరాముఁ డనంతరమునవే తొకభార్యను బరిగ్రహింపక బ్రహ్మచర్యము సలుపుచు నేపదుమూఁడువేల వత్సరంబు లగ్నిహోత్రము నఖండితముగా వేల్చెను. అనంతరము రాముఁడు దండకారణ్యమునఁ దిరుగుటచేఁ గంటక విద్ధము లైన తనపాదములను బ్రజలు సంతతము తలంచు కొన్నట్లుచేసి జ్యోతిర్మయమయిన పరమపదమున కరిగెను. ఓరాజా ! రాముఁడు దేవతల కోర్కెదీర్ప భూమియం దవతరించిన నారాయణుఁడే. లోకమున నతనికి సములుగాని యధికులుగాని లేరు. అట్టిమహాప్రభావముగల శ్రీరామునకు సమద్రబంధనము, రావణాదివధయు, సమరమున వానరులు తోడుచూపుటయు నివియన్నియు లీలామాత్రములని యెఱుంగుము. సంకల్ప మాత్రముచేతనే లోకముల సృజింపఁజాలిన రఘుపతి కిట్టి కార్యములవలన నేపాటి

కీర్తికలుగును? దిగంతములవఱకు వ్యాపించిన యెవనికీర్తిని గీర్తిధనులైన ధర్మ రాజాదిరాజులు తమ సభలలో నుతించుచున్నారో, మార్కండేయాది మునులు దేనిని గానముచేయుచున్నారో, యెవని పాదపద్మములు పాపహరములై దేవతలయు రాజాధిరాజులయు శిరస్సుల కలంకారప్రాయమగునో యట్టి శ్రీ రాముని శరణుసాచ్చెదను. కోసల దేశవాసులలో నెవరు రాముని సేవించిరో, యెవ్వరు సందర్శించిరో, యెవ రనుసరించిరో, వారందఱును గర్తవర్జితులై యోగీశ్వరులు పొందు నుత్తమ పదమును బొందిరి. ఓ రాజా! శాంతినిష్ఠుడగు పురుషుడు వీనులవిందుగా రామచరితమును విన్నచో వాడు సంసారహేతువులగు కర్మబంధనములను వదలి ముక్తు డగుచున్నాడు; అనిన విని రాజ శుకునిఁగాంచి “ఓ మునీంద్రా! రాముడు దేశవాసులను, సోదరులను, బౌరులను నెట్లు ప్రేమించి వర్తించెను? వారందఱును రాము నెట్లు ప్రేమించి సేవించిరి? ఆ వృత్తాంతమును వివరముగాఁ జెప్పు”మనఁగా మునీంద్రు డతని కిట్లనియె. త్రిభువనే శ్వరుడగు రాముడు సింహాసనమును స్వీకరించి తమ్ములను దిశాపాలనమందు నియోగించి తాను దల్లులచేతనుండి యనుచరులతోఁగూడ నయోధ్యను బాలింపఁ దొడఁగెను. రాముడు రాజయినప్పుడు వీధులన్నియుఁ జందనోదకములచేతను, మదపుటేనుఁగుల మదశీకరములచేతను దడుపఁ బడుచుండెను. ప్రజలు సంతోషభరితులై మేడలను, గోపురములను, సభా భవనములను, రథాస్థలములను, దేవాలయములను, బంగారు కలశలములతోను, బతాకలతోను, బూగవృక్షములతోను, రంభాస్తంభములతోను, జిత్రతరములగు వస్త్రములతోను, నద్భుతములతోను,

బూలదండలతోను, దోరణములతోను, నిరంతర మలంకరించి కన్నులపండువుగాఁ జేయుచుండిరి. ఇంతియకాక పౌరులు పూజా సాధనముల ధరించి రాముని దర్శించి పూజించి “ఓ దేవా ! పూర్వము వరాహవతారమున నీ పుద్గరించిన భూమండలము నిపుడు పరిపాలింపు ” మని వేడుచు నాశీర్వదించుచుండిరి. చిర కాలమునకు వచ్చిన శ్రీరాముని సందర్శించ వేడుక పడుచు స్త్రీలును, బురుషులును బిల్లలును దమతమ గృహములనువిడిచి మేడలనెక్కి కన్నులారఁ జూచియుఁ దనివిచెందక పుష్పవర్ణములను గురియించిరి. రాముఁడు రాజమందిరమును బ్రవేశించెను. అది యిట్వోకుఁడు మొదలగువారిచే సేవింపఁబడినది. అది నిరవధికములగు రత్న రాసులకు నిలయమై యమూల్యములగు వస్తువులచే నొప్పుచు, పగడముల గడపలుగల ద్వారములచేతను, వైడూర్యమయములగు స్తంభ పంక్తులచేతను, నిర్మములగు నిండ్రసీలములు గూర్చిన ప్రదేశములచేతను, దళితళ మెఱయు న్ఫటికశిలలతోఁ గట్టిన గోడలచేతను, జిత్రవర్ణములగు పూలదండలచేతను, బతాకలచేతను, నానావిధములగు వస్త్ర సమాహములచేతను, మణిచయములచేతను, ముత్యములచేతను, భోగ్యవస్తువులచేతను నలంకృతమై ప్రాణవంతమైనట్లు కానవచ్చుచుండెను. అం దెక్కడఁజూచినను బరిమళ ద్రవ్యముల ధూపములు నెగడుచుండెను. ఏవంకఁ జూచినను బుష్పసంతతులు వెలయుచుండెను. ఏతట్లుచూచినను దేహమునిండ నగలుదాల్చి దేవతలతో సమానులగు స్త్రీ పురుషులు సంచరించుచుండిరి. అట్టి మందిరమును బ్రవేశించి యాత్మారాములగు మునిజనులకు నాయకుఁడయిన శ్రీరాముఁడు తనకు నిరంతరమును ప్రియచేష్టలుచేయుచు నిరతిశయమగు నను


రాగముతో సీతాదేవి తన్ను సేవించుచుండ, నామెతోఁ జిరకాలము సుఖము లనుభవించెను. ఇట్లు శ్రీరాముఁ డుచితకాలము లందు సుఖము లనుభవించుచు, వర్ణాశ్రమధర్మముల యథావిధిగా నాచరించుచు, బ్రజలచే ధ్యానింపఁబడు పాదపద్మములు గలవాఁడై చిరకాలము రాజ్యమేలెను. ఇది పదునొకండవ యధ్యాయము.

—◆—
—◆◆◆ ఇత్యుక్తవంశానుక్రమము. ◆◆◆—

శ్రీరామునకుఁ గుశుండును, గుశున కతిథియు, సతనికి నిషఁ ధుఁడును, వానికి సభుఁడును, వానికిఁ బుండరీకుఁడును, వానికి షేత్రధన్యుఁడును గలిగిరి. అతనికి దేవానీకుఁ డుదయించెను. వానికి హీనుఁడుగలిగె. వానికిఁ బారియాత్రుఁ డుద్భవించె. వానికి బలుఁడు సంభవించె. వానికిఁ జలుండును, వానికి వజ్రనాభుఁ డును గలిగిరి. ఆవజ్రనాభుఁడే సూర్యాంశమువలన నుద్భవించె. వానికి ఖగఁబుండును, వానికి నిధృతియు, సతనికి హిరణ్యనాభుఁ డును గల్గిరి. ఆహిరణ్యనాభుఁడే యోగాచార్యుఁడై న జైమినికి శిష్యుఁడై యోగశాస్త్ర మభ్యసించి మహాభ్యుదయము గల్గించునది యు, నజ్ఞాన నివారకము నగునాశాస్త్రమును యాజ్ఞవల్క్యు మహర్షికి నేర్పెను. అతనికిఁ బుష్యుఁడును, వానికి ధ్రువసంధియు, సతనికి సుదర్శనుఁడును, సతని కగ్నివర్ణుఁడును, సతనికి శీఘ్రుఁడును, సతనికి మరుత్తును నుదయించిరి. అతఁడు యోగముచే మృత్యువును జయించి కలాపమనెడి గ్రామము నాశ్రయించి యుండి కలియుగాంతమున నశించిన సూర్యవంశమును బుత్త్రపౌత్రాది పరంపరచే మరలఁ బ్రవర్తింపఁ జేయఁగలఁడు. ఆమరుత్తునకుఁ

బ్రహ్మణును, నతనికి సంధియు, వానికి మర్షణుడును, వానికి సుమహత్తును, వానికి విశ్వసాహస్యఁడును, వానికి బృహద్బలుఁడును సంభవించిరి. అతఁడే నీజనకుఁడగు నభిమన్యునిచే సమరమున మడిసె. ఇత్వోక్తువంశమునఁ బుట్టిగతించినవారు వీర ! ఇక నుద్భవించువారిని జెప్పెదవినుము. బృహద్బలునికి బృహద్రణుఁడును, వాని కురుక్షతుఁడును, వానికి వత్సప్రీతుఁడును, వానికిఁ బ్రతిఘ్నాముఁడును, వానికి భానుఁడును, వానికి దేవాకుఁడును సంభవించురు. వాఁడే వాహినీపతియని వాసిఁగాంచును. వానికి సహదేవుఁడును, వానికి బృహదశ్వఁడును, వానికి భానుమంతుఁడును, వానికిఁ బ్రతీకాశ్వఁడును, వానికి సుప్రతీకుఁడును, వానికి మరుదేవుఁడును, వానికి సురక్షత్తుఁడును, వానికి ఋక్షకుఁడును, వాని కంతరిక్షుఁడును, వానికి సుతప్తుఁడును, వాని కమిత్రజిత్తును, వానికి బృహద్వాజుఁడును, వానికి బర్హియు, వానికి ధనంజయుఁడును, వానికి రణంజయుఁడును, వానికి సృంజయుఁడును జనించురు. సృంజయునికి శౌక్యఁ డుదయించు. వానికి శుద్ధోదుఁడు జన్మించు. వానికి లాంగలుఁ డుద్భవించు. వానికిఁ బ్రసేనజిత్తు జన్మించు. వానికి త్సుద్రకుఁడు పుట్టును. వానికిఁ గుణకుఁడు గలుగును. వానికి సురథుఁ డుత్పత్తిజెందు. అతనికి సుమిత్రుఁడు సంభవించు. ఇతఁడే యీవంశమునకుఁ గడపటివాఁడు. ఈచెప్పిన వారందఱును బృహద్బలుని వంశమున ముందు జన్మించువారలు. ఇత్వోక్తురాజులవంశము కలియుగమున సుమిత్రునివఱకు నిలిచి యతనితో నంతరించును. ఇది పండ్రెండవయథ్యాయము.






ఓరాజా! ఇట్లొక్క కుమారులలో వికుక్షివంశమును వర్ణించి చెప్పితిని. ఇక నిమి వంశమును వివరించెద వినుము. ఇట్లొక్క మారుఁ డయిన నిమి గురువగు వసిష్ఠుని చెంత కేగి తా నొసర్చు సత్రయాగమున నతని ఋత్విక్కుగా నుండవేఁడెను అతఁ డింత కుఁబూర్వమే నే నింద్రునకు ఋత్విక్కుగా నుండుటకు నిశ్చయించుకొంటిని. ముందుగా నింద్రుని యాగముచేయించి వచ్చి నీ యాగము నెఱవేర్చెద. అంతవఱకు నిరీక్షించియుండు” మని చెప్పెను. దానికి నిమి మాటుపల్కలేదు. వసిష్ఠుఁడు శక్రునియాగము నిర్వహింపఁబోయెను. అంతట విద్వాంసుఁడగు నిమి జీవితము చంచల మనియుఁ దలంచిన సత్కార్యము వెంటనే నెఱవేర్పవలెననియు నిశ్చయించి వసిష్ఠుఁడు వచ్చునందాఁక నిరీక్షింపక మఱి కొందఱ మునులను ఋత్విజులఁగా వరించి యాగమారంభించెను. వసిష్ఠుఁ డట నింద్రుని యాగమును నిర్వర్తించి వచ్చి శిష్యుని వ్యతిక్రమమునుజూచి కోపించి “పండితమానివగు నీవు దేహము విడుతువుగాక”. యని శపించెను. అది నిమివిని “ధనాశచే ధర్మ మెఱుంగక వర్తించుచు నకారణముగా నన్ను శపించితివి కావున నీవుగూడ దేహమును విడుతువుగాక” యని ప్రతిశాపము చెప్పెను. ఇట్లు శపించి నిమి దేహమును విడిచెను. మాప్రపితామహుఁ డగు వసిష్ఠుఁడుగూడ దేహమును విడిచి యూర్వసినిజూచి మోహముచెందిన మిత్రావరుణులకుఁ గుమారుఁడై జన్మించెను. అట ఋత్విజులు మృతినొందిన నిమి దేహమును బరిమళద్రవ్యములందుంచి కాపాడి సత్రయాగమును నిర్వర్తించి యచ్చటికివచ్చిన దేవతలనుగాంచి “మీరు నిమిని బ్రతికింప శక్తులగుదురేని ద

యయుంచి బ్రతికింపు”డని కోరగా వా రట్లు చేయసమ్మతిం
చిరి. కాని వారింజూచి “మహాత్ములారా! నాకు దేహసంబంధము
వలదు. మరల వియోగదుఃఖమునకుఁ గారణమగు ననిభయపడి
మునీశ్వరు లాసంబంధమును గోరక హరియందుఁ జిత్తమును
జేర్చి తత్పాదపద్మములను సేవించు చుందురు. కావున దుఃఖమున
కును, మోహమునకును, భయమునకుఁ గారణమగు దేహమును
గ్రహింప నిష్టపడను. ఒకవేళ దేహసంబంధ మున్నచో జలము
లలోని చేఁపలకుంబోలె దానె యెప్పుడును మృత్యు వనుసరిం
చుచుండును ” అని పల్కెను. దేవత లదివిని “నీవీ స్థూల
దేహము మాని సూక్ష్మదేహము నాశ్రయించి శరీరుల నేత్ర
ములందు నిమేషాన్తేషములచేఁ జూడఁబడుచు స్వేచ్ఛగా
నుండు”మనిపల్కి వెడలిపోయిరి. దాని కతఁ డిష్టపడెను. అప్పుడు
మునీశ్వరులు దేశ మరాజకమగుటవలన సంభవించుచున్న యుప
ద్రవములనుజూచి నిమి దేహమును మధింపఁగా నొక కుమా
రుడు జన్మించెను. ఆబాలుడు సామాన్యముగా నితరులకు లభిం
పని జననముగలవాఁడగుటచే జనకుఁడనియు, జీవరహితమగు
దేహమునం బొడముటచే విదేహుఁడనియు, మధించుటంజేసి
పుట్టెను గాన మిథిలుఁడనియుఁ బ్రఖ్యాతిగాంచెను. మిథిలుఁ
డొకపురమును నిర్మించెను. అది యతనిపేర మిథిలాపురమని
పిలువఁబడియె. ఆమిథులునకు ఉదావసు వుదయించెను. అతనికి
నందివర్ధనుఁడు సంభవించె. అతనికి సుకేశుఁడుగలిగె. అతనికి దే
వరాశుఁ డుదయించె. వానికి బృహద్రథుఁడు జన్మించె. వానికి
మహావీర్యుఁడువొడమె. వానికి సుహృత్తుగలిగె. వానికి ధృష్ట
కేతు వుదయించె. వానికి హర్యశ్వుఁ డుద్భవించె. వానికి మరుఁడు

పుట్టె. అతనికిఁ బ్రతింధకుఁడుగలిగె. వానికిఁ గృతరథుఁడు జనించె. అతనికి దేవమీధుఁడు జనించె. అతనికి విధృతియు, నతనికి మహాధృతియు, వానికిఁ గృతరాతుఁడును, వానికి మహారోముఁడును, వానికి స్వర్ణరోముఁడును, వానికి హ్రస్వరోముఁడును సంభవించిరి. ఆ హ్రస్వరోముఁడు యజ్ఞభూమిని దున్నుచుండఁగా నతని సీరాగ్రమువలన సీత బయటికివచ్చెను. కావున నతనికి సీరధ్వజుఁడని నామముగల్గెను. ఆ సీరధ్వజునకుఁ గుశధ్వజుఁడును నతనికి ధర్మధ్వజుఁడును సంభవించిరి. అతనికిఁ గృతధ్వజుఁడనియు, మితధ్వజుఁడనియు నిరువురు కొమరులుగల్గిరి. అందుఁ గృతధ్వజునకుఁ గేశధ్వజుఁడును, మితధ్వజునకు ఖండిక్యుఁడును గలిగిరి. ఓరాజా ! కేశధ్వజుఁడు బ్రహ్మవిద్యయందు నిపుణుఁడు. ఖండిక్యుఁడు కర్మయోగమునందు నేర్పరి. వాడు కేశధ్వజుని వలన భయపడి యెచ్చటికో పాటిపోయెను. ఆ కేశధ్వజునకు భానుమంతుఁ డుదయించె. వానికి శతద్యుమ్నుం డుద్భవించె. అతనికి శుచియు, వానికి సనద్వాజుఁడును, వాని కూర్ధ్వకేతుఁడును, వాని కజుఁడును, వానికిఁ బురుజత్తును, వాని కరిష్టనేమియు, వానికి శ్రుతాయువును, వానికిఁ బార్శ్వగుఁడును, వానికిఁ జిత్రరథుఁడును, వానికి తేమాద్రియు, వానికి హేమరథుఁడును, వానికిఁ గృత్యరథు డును, వాని కుపగురువును, వాని కగ్న్యంశసంభూతు ఁడును నుపగుపుఁడును, వానికి శ్వసనుఁడును, వానికి సువర్చసుఁడును, వానికి సుభాషణుఁడును, వానికి శ్రుతుఁడును, వానికి జయుఁడును, జయునకు విజయుఁడును, విజయునకు ధృతుఁడును, ధృతునకు శునకుఁడును, శునకునకు వీతిహవ్యుఁడును, వానికి ఘృతియు, ధృతికి విపులాశ్వుఁడును, వానికిఁ గృతియు, గృతికి మ

హావశియు సంభవించిరి. ఓరాజా ! వీరు మిథిలుని సంతతివారు. వీరందఱు నాత్మవిద్యయందు విశారదులై భగవత్ప్రసాదము వలన గృహస్థులై యుండియు సుఖదుఃఖాదులఁ బొరయక విముక్తులైరి. ఇది పదుమూడవయధ్యాయము.



ఓరాజా ! దేనియందుఁ బుణ్యయశులయిన పురూరవాదులు జనించిరో పావనమగు నా చంద్రవంశమును వివరించెదను వినుము. అనిరుద్ధరూపియగు పరమపురుషుఁ డుదకముల శయనించి యుండఁగా సతని నాభివలన జగత్పద్మ ముదయించె. దాననుండి చతుర్ముఖుఁడు జన్మించె. అతని కత్రిమహాముని సంభవించెను. అతఁడు సకలగుణములచేతను దండ్రికెన వచ్చుచుండెను. అతని యానంద గాఢమువలనఁ జంద్రుఁడు పొడమె. కావుననే యతఁ డమృతమయుఁడయ్యె. బ్రహ్మ, బ్రాహ్మణులకును, గలువలకును, నోష ధులకును సతని నధిపతిగానొసర్చె. ఆచంద్రుఁడు త్రిభువనముల ను జయించి రాజసూయయాగ మొనర్చెను. అతఁడు బృహస్పతి భార్యయగు తారను బలాత్కారమున హరించెను. బృహస్పతివచ్చి తనభార్య నిమ్మని చంద్రునిఁ బెక్కుసారులు యాచించెను; కానియతఁ డామె నొసంగలేదు. దానికై దేవాసురలకు ఘోర యుద్ధము సంభవించె. బృహస్పతిపైఁ గోపముచే శుక్రుఁడు తనశిష్యులగు దైత్యవర్గముతోఁ జంద్రపక్ష మవలంబించెను. రుద్రుఁ డుబృహస్పతియందలి స్నేహముచే భూతగణములతో సతనికి సాయమొనర్చెను. సకలదేవగణములతో నింద్రుఁడుగూడ గురువునకుఁ తోడయ్యెను. ఇట్లు దేవాసురులు రెండుపక్షములై తార

నిమిత్తము మహానమర మొనర్చిరి. రెండు పక్షములందును బెక్కురు చచ్చిరి. అప్పుడు బృహస్పతి జనకుడగు నంగిరసుని ప్రార్థనముచొప్పున బ్రహ్మవచ్చి చంద్రుని నిందించి తార నిచ్చి పుచ్చుమని నిఘరముగాఁ జెప్పెను. చంద్రుడు బ్రహ్మకుభయపడి గర్భిణియగు తారను బృహస్పతి కర్పించెను. గురుఁడు దాని స్వీకరించి గర్భమును దాల్చినట్లు తెలిసికొని. “ఓతుచ్చురాలా! నాక్షేత్రమగు నీయందుఁ బరులుంచిన గర్భముండరాదు. దానిని వెంటనే విడిచివెట్టము. లేదేని నిన్నభస్మముగావించెద”నని పలికెను. దానికిఁ దార భయమందు చుండెను. బృహస్పతి మరల దానిం జూచి వంశకరుడయిన కుమారుఁడు నీగర్భముందు లేనిచో భస్మముగామితును. ఉన్నచోక్షమించెదను” అని పల్కెను. అంతఁ దార లజ్జితయై చంద్రునితో సమానుడగు పుత్రునిగనెను. బృహస్పతి కడు సుందరుడగు బాలునిఁజూచి తాను దీసికొనవలెనని నిశ్చయించెను. చంద్రుడుగూడ నల్లేతలంచెను. అందుచే “వీడు నాకొడుకుగాని నీకొడుకుగాఁ”డని చంద్ర బృహస్పతులు వాదించుకొనుచుండిరి. దేవతలును మునులును, తారనుజూచి “యీపుత్రుఁ డెవ్వరికిఁ గలిగె”నని యడిగిరి. ఆమెసిగ్గుచే మాటాడలేదు. అంత బాలుఁడు తల్లినిజూచి కోపించి “ఓదుష్టవర్తను రాలా! వ్యర్థమగు సిగ్గుతో నిపుడు మాటాడవేమి ? నే నెవరికి జనించితి నో నాకుఁజెప్పుము, నీలోపమును దాఁపకు”మని తల్లిని నిందించుచుండెను. ఇట్లు తల్లిని నిందించుచున్న బాలునిఁజూచి బ్రహ్మ తారను రహస్యస్థలమునకుఁ బిలిచి మంచిమాటలచే ననునయించి “వీడెవని సుతఁ”డని యడిగెను. అమె సిగ్గుతో “జంద్రునివాఁ”డని మెల్లగాఁబలికెను. అంత బ్రహ్మ యా బాలునిఁ

జంద్రునకిప్పించెను. “ఈ బాలుఁడు గంభీరమగు బుద్ధిచే జంద్రు
న కానందము కలిగించుటంజేసి యితఁడు బుధుఁడను నామముఁ
దాల్చు”ననిచెప్పి బ్రహ్మవెడలి పోయెను. ఆ బుధుఁడు స్త్రీరూప
ముదాల్చిన సుద్యుమ్నునియందుఁ బురూరవునిఁగాంచెను. అతఁ
డూర్వాశిని జేపట్టి యాయువు మొదలగు పుత్రులను బడసెను.
దేవకాంతయగు నూర్వాశి నితఁడెట్లు వరింపఁగల్గెనో చెప్పెదను
వినుము. ఒకప్పుడు నారదుఁడు సురలోకమునఁ బురూరవుని సౌం
దర్యమును, గుణములను, నౌదార్యమును సత్ప్ర వర్తనమును,
ధనమును, బరాక్రమమును వర్ణించుచుండ నూర్వాశి విని కా
మాతురయై మిత్రావరుణులిచ్చిన శాపముచే మనుష్యభావము
నుబొంది రెండవ మన్తధునివలెనున్నయతనిఁ గాంచి మనస్సు
దిట్టపఱచికొని సమీపించెను. పురూరవుఁ డాసుందరినిజూచి సం
తోషముచే నేత్రములు వికసింపఁ బులకితగాత్రుఁడై మృదు
వచనములతో నామె కిట్లనియె. “ఓసుందరీ ! నీవు సుఖముగా వ
చ్చితివా ! కూర్చుండుము. నీదాసుఁడను. నీకుఁ గావలసిన కార్య
మొనర్చువాఁడను. నాతోసఖ్యము చేయుము. మనమిరువురము
పెక్కేండ్లు సుఖముగా వర్తింతము” అనవిని యూర్వాశి వానిం
జూచి “ఓసుందరా ! సౌందర్యవంతుఁడ వయిననిన్ను వీక్షించి
న యేస్త్రీమనోదృష్టులు నీయందు సక్తములుగావు? రమింపఁ
దలంపుతో నీవక్షుమును బొందిన స్త్రీమఱియెప్పటికిని దానివిడు
వనోపదు. ఓరాజా ! నే నీమేషములను ముద్దుతోఁ బెంచుచు
న్నాను. ఇవి నాకుఁ గుమారులవంటివి. వీనిని నీవు కాపాడుచుం
డుము. నీవు వీనిని రక్షించినంతకాలమును స్త్రీల కుత్తమవరుడ
వయిన నీతోఁ గ్రీడింతును. నేను ఘృతమును దప్ప వేతొక దాని

నాహారముగా స్వీకరింపను. సంభోగకాలమునందుఁ దప్పఁ దదితర సమయములందు నీవు దిగంబరుఁడవై కానరాఁగూడదు. ఒక వేళ నీవు కనఁబడినచో వెంటనే నిన్ను విడిచిపోవుదును. దీనికి నీవం గీకరించితి వేని నీయభిలాషము నెఱవేర్తును ” అని పలికెను. పు రూరపుఁ డదివిని దాని సమయమునకు సమ్మతించి “ ఓసుండరీ ! అయీరే ! నీసౌందర్యము నిరుపమానమైనది. నీ భావముగూడ శ్లాఘ్యమైనది. ఈ రెండును సరలోకమునంతను మోహింపఁ జేయఁ జాలినవి. నీయంతట నీవు ప్రేమతోఁ జేరవచ్చుచున్న ని స్నేమను మ్యఁడు వరింపఁడు? ” అని పల్కి పద్మగంధము గల్గిన యామె తోఁగూడి చైత్రరథము, నందనము మొదలగు నుద్యానవనము లందు విహరించుచు యథేష్టముగాఁ గ్రీశించుచు నామెముఖ పరిమళమున వశ్యుఁడై పెక్కుసంవత్సరము లానందించెను. అంత సురలోకమున నొక నాఁ డింద్రుఁడు కొలుపుదీర్చి యూర్వాశి లేకుండుటచేఁ దన సభప్రకాశింపలేదని విచారించి యామెను గొనివచ్చుట కిరువుర గంధర్వుల నియమించెను. అంతవా రిరు రువును మధ్యరాత్రియందుఁగటికి చీకటిలో మెల్లమెల్లగాఁబోయి రాజు రక్షించుచున్న మేషములను హరించిరి. అంత నూర్వాశి కొనిపోఁబడుచున్న మేషముల యఱపునువిని “ అయ్యో ! చచ్చి తిని. కుత్సితనాథుఁడవును, నపుంసకుఁడవును, వీరంమన్యుడవును నగు నీచేఁ జంపఁబడితిని. విశ్వాసముచేఁ బిల్లలవంటి మేషముల నీయొద్ద దాచుకొంటిని. వాని నిప్పుడు దొంగలు హరించిరి. నాపిల్లలు పోవుటచే నే నిక మృతప్రాయను. ఆడుది భయపడి శయనించునట్లుగా నీ వెప్పుడును రాత్రి శయనించియే యుండువు. నాశరీరమును బెనచిన బాహుపాశమునువిడువు. పోమ్ము. నన్ను

విడుచుటకు భయపడి యెల్లప్పుడును గౌగిలించుకొనియే యుండువు” అని ములుకులవంటి పలుకులతో నొప్పింప గజవర మంకుశభూతమును సహింపజాలనియట్లు పురూరవుడు త్వరపడిలేచి ఖడ్గమును దాల్చి కోపముతో నా రాత్రిసమయమున వస్త్రము ధరింపకయే మేషములను దెచ్చుటకుఁ బ్రయత్నించెను. ఆగంధర్వులు పురూరవుడు వచ్చుటను దెలిసికొని తమకార్యము సఫలమైనందులకు సంతసించి వానినచ్చట వదిలి పోయిరి. ఆ రాజు వానిని దీసికొని వచ్చుచుండఁగా దిగంబరుఁడయిన భర్త నూర్వశి చూచి సమయభంగమగుటచే నటనుండి కదలిపోయెను. పురూరవుడు వచ్చి తల్పమందు భార్యలేకుండుటను జూచి దుఃఖితుఁడై యామెనే సంతతమును జింతించుచు వెట్టియె త్తినవాని వలె జూపట్టుచు భూమండలమునఁ బరిభ్రమించుచుఁ గురుక్షేత్రమున సరస్వతీ తీరమున నైదుగురు చెలికత్తెలతోఁ గూడియు స్వయూర్వశిని జూచి సంతోష హృదయుఁడై మృదువుగా నిట్లు పల్కె. “ఓప్రియురాలా ! నిలువుము. నిలువుము. ఈ ఘోరదుఃఖమున నన్నుఁ బడవేయ నుచితముకాదు. ఏకాంతమున మనము చేయవలసిన గోప్తయింకను మిగిలియున్నది. మనము సల్లాపము సల్పుదము రమ్ము. ఓదేవీ ! నిన్ను వెదకుచుఁ జాలదూరము వచ్చితిని. నీవు కరుణింపనిచోఁ గమనీయమగు నాదేహము నిచ్చట విడువవలసి వచ్చును. నీయనుగ్రహమునకుఁ బాత్రమైన యీ నాశరీరమును దోఁడేళ్లును, గ్రద్దలునుదినను. ఇంతకంటె హేయముగలదా?” అని దీనాతిదీనముగాఁ బ్రార్థింప నాయూర్వశి యతనికిట్లనియె. “ఓయీ ! నీ ప్రతిజ్ఞను వృథచేయక ధీరుఁడవుకమ్ము. నీవు కరుణింపవలదు. నీశరీరము తోఁడేళ్లకు భక్ష్యముకాకుండుఁ

గాక. ఓరాజా! ఆలోచింప నెక్కడను స్త్రీసఖ్యము స్థిరమైయుం
డదు. తోడేళ్ల హృదయమువలె స్త్రీహృదయము మిక్కిలి క్రూ
రము. స్త్రీలకు దయయుండదు. వారిస్వభావము క్రూరము. వారి
కోర్పునున్న. వారు తమ ప్రియమును సాధింప నెంతటి సాహస
మునైన జేయుదురు. ఒకప్పుడు వారు స్వల్ప ప్రయోజనము
నిమిత్తము విశ్వాసార్హుడయిన భర్తనైనను, సోదరునైనను జం
పుదురు. కొండలు స్త్రీలు భర్తలందుఁ గపట విశ్వాసముంచి
యభిప్రాయములను దెలియ నీయక, వాని యందు మరస్సు
నిల్పక వేటాక క్రొత్తపురుషునిఁ గోరుచు జారిణులై యభేష్ట
ముగాఁ బ్రవర్తింతురు. కావున మావంటివారి స్నేహమును వి
డుపుము. ఓహృదయేశ్వరా! నీ విప్పటికొక సంవత్సరమైన పిమ్మట
నాతో నొకరాత్రి వసంపఁగలవు. అప్పుడు నీకు మఱియొకపుత్రుఁ
డుగలుగును” అని పలుక రాజు దానివచనములవలన నామె యి
ప్పుడు గర్భిణియై యున్నట్టు తెలిసికొని తన పురమున కరిగెను.
సంవత్సరాంతమునఁ బుత్రునితోఁగూడ నూర్వశి పురూరపునిచెం
తకు వచ్చెను. అతఁడు దానిఁజూచి యానందించి యామెతోనా
రాత్రి నివసించెను. నిశాంతమునందుఁ దన విరహమును సహిం
పలేని రాజనుజూచి యూర్వశి “ఓరాజా! నీ వీ గంధర్వలను
మఠించి ప్రసన్నులఁగాఁ జేసికొనుము. వారు నాలోకమునకుఁ
దగినసాధనమును దెలిపి నన్ను నీకొసంగుదురు” అని పత్కెను.
పురూరపుఁడు గంధర్వలను మఠించెను. వారతనిఁగరుణించి యగ్న్య
ధానము చేసికొనఁదగిన పాత్ర మొకదాని నిచ్చిరి. రాజాయగ్ని
స్థాలిని బుచ్చుకొని యది యూర్వశీప్రాప్తికి సాధనమని నిశ్చయిం
చి యొకపుడు వనమున సంచరించుచు నొకచో దానిమఱచి

యింటికిఁబోయి యారాత్రి యచ్చటఁ గడపెను. అంత త్రేతా
యుగ ప్రారంభము కాఁగాఁ బురూరవుని మనస్సున వేద మావిర్భ
వించెను. దానివలన నతఁడు శిఖిగర్భమగు నశ్వత్థకాష్ఠములవలన
నగ్నిని మధింపవచ్చు ననితెలిసికొని, వానిని సంపాదించి మంథ
నకాష్ఠములఁగాఁ జేసి యూర్వశీలోకమును బొందఁ దలంపుతో
మంత్రపూర్వకముగాఁ గ్రిందికాష్ఠము నూర్వశిగాను, మీఁదికా
ష్ఠమును దన్నుఁగాను వానిరాపిడివలనఁ గల్గిన ద్రవ్యమును బుత్తు
నిఁగాను దలంచుచు మధించెను. అట్లు మధించుటవలన నగ్ని జ
నించెను. ఆ యగ్నిని వేదోక్తములగు త్రివిధసంస్కారముచేతను
మూఁడురూపములగా నొనర్చి పురూరవుఁడు బుణ్యలోకమును
గల్గించువారగుటచే వారిని బుత్తులనుగా నిశ్చయించెను. అనం
తరము పురూరవుఁ డూర్వశీలోకమును గోరుచు, నాయగ్నులచే
సర్వ దేవతాశరీరుఁడును, యజ్ఞ ఫలదాయకుఁడును, నాశ్రితార్తి
హరుఁడును నగుభగవంతు నారాధించెను. ఓరాజా ! కృతయు
గమున సకలవాక్కులకును బీజభూతమై యోంకార మొక్కటి
యై యుండెను. అపుడు వేదమొక్కటియై. నారామణుఁడొ
క్కఁడే దేవుఁడుకాని వేటొకఁడులేడు. అగ్నియు నేకవిధమే
యుండెను. హంసమను పేరితో వర్ణముగూడ నొక్కటియై
యుండెను. త్రేతాయుగమున కాదియందుఁ బురూరవునివలన
వేదము మూఁడు విధములయ్యె. ఆ విభాగముచేతనే కర్తమార్గ
ము స్పష్టమయ్యెను. అపురూరవుఁ డగ్నిరూపపుత్తుని కారణమున
గంధర్వలోకమును బొందెను. ఇది పదునాల్గవయథ్యాయము.

—◆◆◆పు రూ ర ష ణ శ ము.◆◆◆—

ఓరాజా ! పురూరవున కూర్వశియందు ఆయువు, శ్రుతా యువు, సత్యాయువు, రయుఁడు, జయుఁడు, విజయుఁడు ననునా ఋగురు కొమరులుగల్గిరి. అందు శ్రుతాయువునకు వసుమంతుఁ డుగలిగె. సత్యాయువునకు శ్రుతంజయుఁ డుద్భవించె. రయున కే కుండనువాఁ డుదయించె. జయున కమితుఁ డుదయించె. విజయున కు భీముఁడు సంభవించె. భీమునకుఁ గాంచనుఁడుగలిగె. వానికి హోతృకుఁడువాడమె. వానికి జహ్ను వుదయించె. అతఁడు గంగా నదిని బుక్కిటబట్టి విడుచుటచేతనే గంగకు జాహ్నువి యనునా మము గల్గినది. ఆజహ్నుఁడు పూరునిఁగాంచెను. వాఁడు బలా కునిఁగనియె. వాఁ డజకునిఁబుట్టించె. ఆ యజకునికిఁ గుశుఁ డుద యించె. వానికిఁ గుశాంబుఁడు ధూర్తయుఁడు వసువు కుశనా భుఁడు నను నల్వరుకొమరులు గల్గిరి. అందుఁ గుశాంబునకు గాధి యుదయించె. అతనికి సత్యవతియను కూతురుగలిగె. ఆ కన్యను దన కీయవలయునని భృగువంశజాతుఁడగు ఋచీకుండను నొక బ్రాహ్మణుఁ డడుగఁగా గాధి తనకన్య కతఁడు తగినవాఁడు కాఁడని నిశ్చయించి యతని కిట్లనియె. “ఓ విప్రవర్యా ! ఒకచెవిమాత్రము నలుపును, దక్కిన శరీరమంతయుఁ జంద్రునంత తెలుపును గల గుఱ్ఱముల వేయింటిని నాకన్యకు శుల్కముగా నీయవలయును. ఆలోచింపఁ గుశికుని వంశమునఁబుట్టిన యీకన్య కదియుఁ జాల దనియే తలంచెదను. అయిన నీవు వానిఁ దెచ్చియిచ్చి తేని నాకన్య కనిత్తు” ననఁగా ఋచీకుఁ డాతనియభిప్రాయమును గనిపెట్టి వరు ఁని సమీపమునకరిగి యతనియాచించి గుఱ్ఱములను దెచ్చి గా ధికొనంగి యాసత్యవతినిఁ బెండ్లాడెను. ఒకప్పుడు తనభార్యయు,

నత్తయును వచ్చి తమకుఁ బుత్తసంతానము గల్గింపవలెననికో
రఁగా నాముని బ్రహ్మమంత్రములతో నొకచరువును, ఊత్త
మంత్రములతో వేత్రాకదానిని సిద్ధముచేసి స్నానమున కరిగెను.
అతఁడు స్నానముచేసి వచ్చునంతలో నతనియత్తగారు తనయ
ల్లుడు తనపుత్రివైనన్న ప్రేమచే నామెనిమిత్తమై శ్రేష్ఠమైన
చరువును గల్పించియుండునని తలంచి తన కాచరువునీయవల
యునని సత్యవతినిఁ గోరఁగా నామె తల్లికోర్కి వృథచేయఁజా
లక తన చరువు నామెకిచ్చి యామెచరువును దాను దీసికొని
భక్షించెను. అంతముని మరలివచ్చి యా వృత్తాంతమును దెలి
సికొని భార్యనుజూచి “ఓ యవివేకురాలా ! మిక్కిలి తెలివితక్కు
వపని చేసితివి. నీకుఁ గల్గెడుపుత్తుఁడు ఊత్తగర్భము లవలం
బించి యుద్ధాదులందు నిపుణుడగును. నీసోదరుఁడు బ్రహ్మవిద్యా
విదుఁడగును. ఇది నీ బుద్ధిహీనతవలనఁ గల్గినది” అనెను. సత్యవతి
మిక్కిలివిచారించి తనతప్పును మన్నించి తనకు యోగ్యుడగును
తుఁడు జనించునట్లు చేయుమని భర్తనుబ్రార్థింప నతఁ డనుగ్ర
హించి యామె కొమరుఁడు శాంతుఁడగునట్టును, మనుమఁడు
క్రూరుఁడగునట్టును జేసెను. కావున సత్యవతికి శాంతుఁడును,
దపోనిష్ఠుఁడు నగు జమదగ్ని యుదయించెను. ఆసత్యవతి లోక
పావనియగు నదియై ప్రవహించె. అదియే కాశికీయనివాసిగాంచె.
ఆ జమదగ్ని రేణుకను బరిణయమయ్యెను. అతని కామెయందు
వసుమనుఁడు మొదలగు కొమరులుపుట్టిరి. వారిలోఁ గడపటివాఁ
డు రాముఁడని ప్రఖ్యాతిగాంచెను. ఆరాముఁడే భగవదంశావతా
రమని చెప్పుదురు. అతఁడు హైహయవంశము సంతరింపఁజేయ
టయే కాక యిరువదియొకమాఱు భూమినిజరించి ఊత్రియ

బీజములేకుండఁ జేసెను. గర్వించి పుడమికి భారమునుగల్గించుచు
 రజస్తమోగుణములకు నిలయమై ధర్మమార్గమును వదలి చరిం
 చుచు, బ్రాహ్మణులకు విపరీతమై వర్తించు ఊత్త్రకులము స్వల్ప
 మగు సపరాధముచేసి పూర్ణముగా నశించెను. అనిన శుకుంఁగాంచి
 నరేంద్రుడు “ఓ మునీంద్రా ! దురాత్ములగు రాజు లొసర్చినయ
 పరాధ మెట్టిది? ఆయపరాధముచే ఊత్త్రీయ సంశములన్నియుఁ
 బూర్ణముగా నశింపఁ గారణమేమి?” అని యడుగ శుకుంఁడిట్లనియె.
 “ఓరాజా ! పూర్వము కార్తవీర్యార్జునుఁ డను నొకనృపశ్రేష్ఠుఁడు
 హైహయ దేశములను బాలించుచుండెను. అతఁడు నారాయ
 ãంశ సంభూతుఁడైన దత్తాత్రేయునిసేవించి యారాధించి తద
 నుగ్రహముచే బాహు సహస్రమును శత్రువులకు దుస్సహమగు
 పరాక్రమమును బుద్ధిబలమును, దేజమును, నింద్రియబలమును,
 గీర్తిని, శరీరబలమును, నణిమాదులగు యోగ సిద్ధులను బడసి
 వాయువువలె లోకములం దనర్గఘ్రుఁడై సంచరింపఁ దొడఁగెను.
 అతఁడొకనాఁడు మదోద్రిక్తుఁడై వైజయంతియను పుష్పమాలచే
 నొప్పుచుఁ దనభార్యలతోఁగూడ రేవానదియందు జలకీర్ణ సల్పు
 చుఁ దనభుజములచే నానదిని బంధించెను. తోడనే నదీజలము
 పొంగి, కార్తవీర్యుని జయింపవచ్చు సైన్యములతో నానదీతీర
 మున విడిసియున్న రావణుని శిబిరమును ముంచెను. రావణుడు
 దానికి సహింపఁజాలక క్రోడించుచున్న కార్తవీర్యునిఁ బరాభవింప
 సరథసమునఁ జనఁగా నది యతఁడుగ్రహించి స్త్రీలందఱునుజూచి
 నవ్వుచుండ రావణుని వాలివలె సులభముగాబంధించి కొంతకా
 లము గారాగారముననుంచి గర్వముతోలఁగించి విడిచెను. మహా
 బలుఁడైన యాయర్జునుఁ డొకనాఁడు వేటకుఁజని యథేచ్ఛగా

సంచరించుచు జమదగ్ని యాశ్రమమునకుఁ బోయెను. అంత
 జమదగ్ని యా రాజునకును వానిపరివారమునకు నుచిత మర్యా
 దలుగావించి కామధేనువును రప్పించి వారలకందఱకును నతిథి
 సత్కారము లొనర్చెను. ఆ యర్జునుఁడు తన యైశ్వర్యముకంటె
 సధికమయిన యాముని సామర్థ్యమును జూచి సహింపక యా
 తఁ డిచ్చిన పూజలను స్వీకరింపక కామధేనువును బట్టితేవలయు
 నని భటుల నాజ్ఞాపించెను. భటులు నిరంకుశులై దీనముగా నఱ
 చుచున్నను వదలక సవత్సయగు నా ధేనువును మాహిష్మతికిఁ
 గొనిపోయిరి. కార్తవీర్యుఁ డిట్లపకారము చేసిపోయిన కొంతసే
 పటి కెక్కడకోపోయిన పరశురాముఁడు మరలి తనతండ్రియా
 శ్రమమునకు వచ్చి యారాజు దౌర్జన్యమును విని దండితాడిత
 మగు సర్పమువలెఁ గుపితుఁడై భయంకరమగు పరశువును, విలు
 నమ్ములను, నమ్ముల పొదులనుదాల్చి, కవచముఁదొడిగి, శత్రువు
 లకు దుర్ధరుఁడై, గజరాజును సింహమువలె, నారాజు ననుసరించి
 పోయెను. ధనువును, బాణములను, బరశువునుధరించి లేడిచర్మ
 మంబరముగాఁ దాల్చి సూర్యకాంతివలె జటాకలాపము ప్రకా
 శింపఁ బరాక్రమ మతిశయింపఁగా నతి త్వరితగమనమున వచ్చు
 పరశురామునిఁగాంచి కార్తవీర్యుఁడు తనసైన్యముల నతనివధింప
 నాజ్ఞాపించి పురము ప్రవేశించెను. రాజానుమతిని బడసి పదునే
 డక్షిణామూల పరిమితిగల యా చతురంగసైన్యములును విజృం
 భించి కత్తులను, గదలను, బాణములను, శతఘ్నులను, శక్తులను
 దాల్చివచ్చి యెదిరింపఁగా రాముఁడొకఁడే వానిని సంహరిం
 చెను. అగ్నివంటి ప్రతాపముగలిగి శత్రుసైన్యముల సంహరించు
 భృగురాముఁడు శత్రుసైన్యములు విక్రమించుచున్న స్థలములం

దెల్లఁ దన పరశువును ద్రిప్పికొట్టఁగా నట రిపుల బాహువులును,
దొడలును, మెడలును, దెగిపడుటయేకాక వీరులు, సూతులు,
వాహనములుగూడఁ గుప్పకుప్పలుగాఁ గూలుచుండిరి. ఇట్లా
రాముని కుతారముచేతను, బాణములచేతను, గవచములును,
ధ్వజములును, విండ్లును, శరీరములును, రక్తసిక్తములై యుద్ధ
భూమిని బడుచున్న తన సైన్యములఁ జూచి కార్తవీర్యుఁడు
మిక్కిలికోపముతో వడివడి నట కరుదెంచి యేనూఱుచేతులతో
విండ్లువట్టి మిగిలినకరములతో బాణములనుదీసి సంధించి రాము
నిపైఁ బ్రయోగించెను. కాని యస్త్రవిద్యాకుశలుఁ డయినరాము
ఙ్గొక్కవింటితోనే యాశరముల నన్నింటి నొక్కటఁ ద్రుంచెను.
అందుల కర్జునుఁడు క్రుద్ధుఁడై తనహస్తములతోఁ బర్వతములను
వృక్షములను బెఱికి రామునిపైఁ కిఁజిమ్మెను. అట్లుయుద్ధమున విజృం
భించివచ్చుచున్న యర్జునునిఁ బరిహాసముచేయుచు రాముఁడుతీవ్ర
ధారగల కుతారముచే వానిభుజములను బలాత్కరించి ఛేదించె
ను. అంతతో నూరకుండక వెంటనే పర్వతశృంగమునువలె వాని
శరీరమునుగూడ భూమిని గూలనేసెను. ఇట్లర్జునుఁడు మడిసినతో
డనే వానిపుత్రులు పదువేవురును భయపడి వత్సముతోఁగూడ
హోమధేనువును గొనివచ్చి రాముని కర్పించి పర్విడిపోయిరి.
అంతరాముఁడు తనయోశ్రమమునకు మరలి యలఁతనొందియు
న్న యాధేనువును దండ్రికర్పించి తానొనర్చిన పనిని సోదరులకు
ను దండ్రికిని వర్ణించిచెప్పెను. అదివిని జమదగ్ని విచారించుచు
రాముంజూచి “ఓరామా ! రాజనఁగా సర్వదేవమయుఁడు. నీవు
వ్యర్థముగాఁ గోపమాని యట్టిరాజునుజంపి మహాపాప మొన
ర్చితివి. తండ్రి ! మనము బ్రాహ్మణులము. రాజనకర్తముల నొన

రింపఁదగము. మనకు శాంతియే ముఖ్యము. అది గలవారమగు
టచేతనే మనములోకమునఁ బూజ్యులమగుచున్నారము. తమ
ను బోలినది వేతాకటిలేదు. లోకగురువగు బ్రహ్మ దానివలననే
మహోత్కృష్టమగు పదమును గాంచెను. సూర్యునికాంతివలె
బ్రాహ్మణుని శనుదమాది సంపదప్రకాశించును. భగవంతుఁడగు
శ్రీహరి యట్టి శమాదిసంపన్నునికే వేగముగాఁ బ్రసన్నుఁ డగు
ను. మూర్ధాభిషిక్తుఁ డగురాజును జంపుట బ్రహ్మహత్యకంటెను
మహాత్తరపాపము. అట్టిపాపము ని న్నావరించినది. కావున నీ
విక గంగాదిపుణ్యతీర్థములను సేవించి యా పాపమును దొలఁ
గించుకొనుము. ” అని యుపదేశించెను. ఇది పదునేవయ
ధ్యాయము.



—◆—పరశురాముఁడు జనన్యాదుల జంపుట.—◆—

ఓ కురునందనా ! తండ్రి యుపదేశమును విని యొకసంవత్సర
ము తీర్థములను సేవించి సురలి యాశ్రమమునకు వచ్చెను. ఒక
ప్పుడు పరశురాముని జనని రేణుక జలముదెచ్చుటకై గంగానది
కేగి పద్మచూలఁబాల్చి యందచ్చరలతోఁ గ్రీడించుచున్న చిత్ర
రథుఁ డనుగంధర్వరాజునుజూచి యతనియందు స్పృహయా
ఘృవై హోమకాలమును మఱచి యచ్చటనుండెను; కాని కొంత
సేపటి కెట్టకేలకుఁ గాలాతిక్రమమును దెలిసికొని భర్త తన్ను
శపించు నేమోయని భయమందుచు రేణుక యమందగతిం జని
జలకుంభమును బతినన్నిధినుంచి బద్ధాంజలియై నిలువఁబడెను.
అంత జమదగ్ని తనభార్య మనశ్శాంచల్యమును దెలిసికొని కోపి
చి కుమారులను బిలిచి “కుమారులారా ! పాపాత్మురాలైన మీ

తల్లిని జంపు: "డని యానతిచ్చెను. కాని వారు మాతృవధకు జంకి
 జనకాజ్ఞ నిరసించిరి. అందులకు ముని మండిపడి రామునిజూచి
 "ఓయీ! పాపులయిన నీసోదరులను, దల్లిని జంపుము" అని యా
 జ్ఞాపింప నతని తపఃప్రభావమును సమాధిని బూర్ణముగా నెఱిగి
 నవాడు కాపున రాముడుజంకక వారల నొక్కపెట్టున ఖండిం
 చెను. కుమారునిపనికి మిక్కిలి సంతసించి జమదగ్ని వానిజూచి
 "వలయువరము వేడు"మన రాముడు తనజననీసోదరుల జీవము
 లనిమ్మని ప్రార్థించెను. జమదగ్నియిచ్చెను. తోడనే రామునితల్లి
 యు, సోదరులును, నిద్రపోయిలేచినట్లు లేచిరి. ఓరాశేంద్రా!
 రాముడు జనకుని తపోబలమును జ్ఞానాతిశయమును నెఱిగిన
 వాడు కాపుననే మరల దనవారలను బ్రదికింపవచ్చునని నిశ్చ
 యించి యనుచితకార్యము నొనర్చెన్ గాని, లేనిచో నట్లొన
 ర్చునా? కార్తవీర్యనికుమారులు రామునిప్రతాపమునకు భీతిల్లి
 పలాయితై తమతండ్రిమరణమును సర్వదా స్మరించుకొనుచు
 నొకప్పుడును గొంచెమైనను సుఖము చెందలేకపోయిరి. ఒకప్పు
 డు రాముడు సోదరులతోఁగూడ వనాంతరమున కరిగియుండుట
 గాంచి హైహయలు తమపగ సాధింప నిశ్చయించుకొని జమ
 దగ్నియాశ్రమముసొచ్చి యగ్నిహోత్రశాలయందుఁ గూర్చుండి
 భగవంతునియందు మనస్సుజేర్చి మైమఱచియున్న జమదగ్నిం
 గాంచి పాపనిశ్చయై రేణుక వలదువలదని దీనాతిదీనముగాఁ
 బ్రార్థించు చున్నను కఠినచిత్తులై వినక యతనిశిరమును నఱకి
 కొనిపోయిరి. రేణుక పతిమరణమును గన్నులారజూచి మాన
 సిక క్లేశముచేతను, శోకముచేతను, బీడితయై గుండె బాదు
 కొనుచు "ఓరామా! రామా! రమ్మ, రమ్మ." అని యెలుఁగెత్తి

పిలిచెను. అంతః బరశురాముఁడును నతనిసోదరులును దూరమున నుండియె “హా రామా” యను నార్తస్వరమును విని త్వరతో నాశ్రమమునకు వచ్చి మృతినొందిన జనకునిఁగాంచి దుఃఖముచేతను, గ్రోధముచేతను, దైన్యముచేతను, రోదనముచేతను, మోహితులై “హా జనకా! హా సజ్జనవరా! హా ధర్మిష్ఠా! మమ్మనాధులఁజేసి పోయితివా” యని కొంతవడి విలపించిరి. పిమ్మట రాముఁడు ధైర్య మవలంబించి తమ పితృదేహమును రక్షింప సోదరుల నియోగించి పరశువును గేలఁగిలించి క్షుత్త్రకులనాశము చేయ నిశ్చయించి బ్రహ్మ హంతకులకు నిలయమగుటచే శోభచెడియున్న మాహిష్మతినిజేరి హైహయులను జంపి వారిశిరములను గొండలవలె బోవులువెట్టెను. మఱియుఁ గ్రూరులు భీతిల్లునట్టు వారల రక్తమును మహానదిగా నొనర్చెను. అయిన నమంగళకార్య మొనర్చిన క్షుత్త్రకులమునఁ గసిదీఱక యిరువది మొకమాఱు భూవలయమునఁ దిరిగి క్షుత్త్రియులఁ బూర్ణముగా సంహరించి శమంతపంచక మనుప్రదేశమున శోణితోదకములగు నైదుప్రాదములందుఁ బితృతర్పణముగావించి కోపముచల్లార్చుకొనెను. అనంతరము రాముఁడు తనజనకుని శిరమును గొని వచ్చి కాయముతో నదికి యాగములచే సర్వదేవమయుఁడైన పరమేశ్వరు నారాధించెను. పిమ్మట యజ్ఞదక్షిణగా హోతకుఁ దూర్పుదిశనిచ్చెను. దక్షిణదిశను బ్రహ్మకును, బడమటి దిక్కునధ్వర్యునకును, ఉత్తరము నుద్గాతకును నొసంగెను. విదిక్కులను దక్కిన భౌగోళముల కర్పించి మధ్యభాగమును గాశ్యపున కిచ్చి యందులో నార్యావర్తము నుపద్రష్టకు సమర్పించె. పిమ్మట రాముఁ డవభృథస్నానముచేసి సమస్తపాపములను దొలంగించు

కొని మేఘమండలమును బాసిన సూర్యునిచందమున సరస్వతీ నది చెంతఁ బ్రకాశించెను. జమదగ్ని స్మృతి చిహ్నమైన నిజ దేహమునుబొంది రామునివలనఁ బూజలనంది సక్షత్రరూప మొంది సప్తర్షులలోను గడపఁగివాడై యాక సమునఁ బొల్పుచుం డెను. భగవంతుని యావేశావతారమును, బద్ధనేత్రుఁడు నగు రాముఁడు రాఁబోవు మన్వంతరమున బృహద్యేదమును బ్రవర్తిం పఁజేసి సప్తర్షులలో నొకఁడు కాఁగలఁడు. ఇప్పు డతఁడు ఊత్తి యవధమాని శాంతుఁడై సిద్ధాదులచేఁ బొగడ్తగాంచుచు మహేంద్రపర్వతమున నున్నాఁడు. ఓరాజా ! విశ్వామిత్రుఁడగు శ్రీ హరి యిట్లుభృగువంశమున నవతరించి భూమికిభారము గల్గించు ఊత్తియుల ననేక పర్యాయములు సంహరించి భూభారమును హరించెను. ఓరాజా ! సత్యవతి తల్లి బ్రహ్మ మంత్రపూత మగు చరువును భక్షించి విశ్వామిత్రుఁ డనుకుమారునిఁ గాంచెను. అతఁడు వహ్నివలె తేజశ్శాలియై మహాఘోర తప మొనర్చి ఊత్తియత్వమును వదిలి బ్రహ్మరియయ్యె. ఊత్తియజుఁడయ్యు బ్రాహ్మణుఁడగుటకుఁ గారణ మితిని బ్రహ్మమంత్రపూతమగుచరు వును భక్షించుటయె. అతనికి నూఱ్వురు కొమరులు గలిగిరి. వారిలో మధ్యముఁడు మధుచ్ఛందుఁ డనువాఁడు. అతని నామ మునుబట్టి యతనికి జ్యేష్ఠులును గనిష్ఠులునుగూడ మధుచ్ఛం దు లనునామమును దాల్చినవారు. ఆకాశమున భృగువంశజు ఁడగు నజీగర్తి యనునొక బ్రాహ్మణునకు శునశ్శేఫుఁ డనుకుమారు ఁడొండెను. వాఁడు హరిశ్చంద్రుని యాగమునఁ బశువుగా నమ్మఁ బడి రోహిణుని వెంటఁబోవుచు మార్గమధ్యమున విశ్వామిత్రునిఁ గలిసికొని తనవృత్తాంతమునుజెప్పి శరణుసొచ్చెను. విశ్వామిత్రుఁ

డతనిఁ గరుణించి యతనిఁ బుత్తునిఁగా స్వీకరించి మధుచ్ఛందుని కంటె జ్యేష్ఠులగువారిని బిలిచి “ యీతని మీలో జ్యేష్ఠునిఁగా నెంచుకొనుఁ”డనిచెప్పెను. కాని వారందుల కంగీకరింపరై రి;గాన కోపముతో వారిని మ్లేచ్ఛులుగా శపించి మధుచ్ఛందునికంటె బిన్నులగు నేబండ్రనుబిలిచి తనయభిప్రాయమును దెలిపెను. వారు తండ్రికిభయపడి శునశ్శేఫుని జ్యేష్ఠునిఁగాఁ బరిగ్రహించిరి. ఆశునశ్శేఫుఁడు హరిశ్చంద్ర యూపబద్ధుఁడయి విశ్వామిత్రుఁ డుపదేశించిన మంత్రముచే దేవతలను బ్రసన్నులనుగాఁ జేసి కొని పాశవిముక్తుఁడై వారివలనఁ దనప్రాణములరక్షించుకొనియె. అతఁ డావరుణయాగమున దేవతలచే దత్తమగు ప్రాణములు గలవాఁడు కావున దేవరాతుఁ డనునామమును వహించెను. దేవరాతుఁడు మరిలిరాఁగా విశ్వామిత్రునిపుత్తులు మధుచ్ఛం దుఁడు మొదలగువారతని జ్యేష్ఠునిఁగాను మంత్రద్రష్టనుగాను నొనర్చిరి. ముని.తనయాజ్ఞను మన్నించినందులకుసంతసించి మధు చ్ఛందుఁడు మొదలగువారిని జూచి “ ఓ తనయులారా ! మీరు నా యానతి ననుసరించి దేవరాతుని జ్యేష్ఠునిఁగాఁ బరిగ్రహించి నన్నుఁ బుత్త్రవంతునిఁగాఁజేసితిరి. కావున మీరును బుత్త్రవం తులై నర్హులుఁడు. ఓ కౌశికులారా ! ఈదేవరాతుఁడు మీ కౌశి కులలో నొకఁడు. మీరీతని ననుసరింపు” డని పల్కెను. విశ్వా మిత్రునకు వీరలేకాక యుష్ణికుఁడు, హాఠితుఁడు, జయంతుఁడు, సుమదుఁడు మొదలగు మఱికొందఱు కొమరులు గల్గిరి. ఇట్లు విశ్వామిత్రుని కుమారులలోఁ గొందఱు శపింపఁబడుటచేతను, గొందఱు అనుగ్రహింపఁబడుటచేతను, బరునిఁగుమారునిఁగా స్వీక రించుటచేతను గౌశికగోత్రము నానావిధములయినది. అన్యుఁ

డగుదేవరాతుఁడు కాశికులలో జ్యేష్ఠుఁడై ప్రవరలోఁ జేరు
టచే వారి ప్రవరయును మార్పుచెందెను. ఇది పదాటవయ
ధ్యాయము.



—●—●—● ఆయు సంశాదికము. —●—●—

ఓరాజా ! పురూరపుని కుమారులలో నేపురవంశములను
వర్ణించితిని. ఇక మొదటివాఁడగు నాయువు వంశమును వర్ణిం
తు వినుము. ఆయువునకు సహస్రఁడు, క్షత్రవృద్ధుఁడు, రజియు,
రంభుఁడు, వీర్యవంతుం డను నేపురు తనయులుగల్గిరి. వారిలో
క్షత్రవృద్ధుని వంశమును ముందుగా వర్ణించెదను. క్షత్రవృద్ధు
నికి సుహాస్త్రిఁడుజన్మించె. అతనికిఁగాశ్యుఁడు, కుశుఁడు, గృత్స్ని
మదుఁ డనుమువ్వరుకొమరులు గల్గిరి. వారిలోఁగృత్స్నిమధునకు
శునకుఁ డుదయించె. వానికి శౌనకుఁడుగల్గె. అతఁడే బహ్వృచు
లలోఁ బ్రధానుఁడయ్యె. కాశ్యునకుఁ గాశిరాజును, గాశిరాజు
నకు దీర్ఘతపుఁడును, దీర్ఘతపునకు ధన్వంతరియు జనించిరి. అతఁడే
యాయుర్వేదమును బ్రవర్తింపఁ జేసెను. వాసుదేవాంశము
వలన నవతరించి దేవతలతోఁబాటు యాగభాగమునుబొంది
నామస్తరణచేతనే రోగములను దూలించు ధన్వంతరికంటె
భిన్నుఁడైనను, నీతఁడును భగవదంశసంభూతుఁడే. ఈధన్వంతరికి
గేతుమంతుఁడును, గేతుమంతునకు భీమరథుఁడును, భీమరథు
నకు ద్యుమంతుఁడును జన్మించిరి. ఆద్యుమంతునకే దివ్రాదాసుఁ
డనునామాంతరము గలదు. వానికిఁ బ్రతర్దనుఁడు సంభవించె.
అతనికి శత్రుజిత్తుగలిగె. అతనికి ఋతుధ్వజుఁడుద్యవించె. వానికే
కువలయాశ్వఁ డనువేటొక నామముగలదు. ఆకువలయాశ్వన

కలర్కుడు మొదలగువా రుదయించిరి. వారిలో నలర్కుడు యావనవంతుడై యుండియే యజ్ఞపదియాఱువేలవత్సరములు భూమిని బాలించెను. వానివలె యావనవంతుడై యంతకాలము నేలఁబాలించిన రాజువే ట్టాకఁడులేడు. ఆయలర్కునకు సన్నతియు, సన్నతికి సుకేతుఁడు, సుకేతునకు సుకేతనుఁడును, వానికి ధర్మకేతువును, ధర్మకేతువునకు సత్యకేతువును, సత్యకేతునకు ధృష్టకేతువును, ధృష్టకేతువునకు సుకుమారుఁడును, సుకుమారునికి వీతిహోత్రుఁడును, వానికి భర్గుఁడును, భర్గునకు భర్గభూమియు జనించిరి. ఓరాజా ! ఈచెప్పినరాజులు క్షత్రవృద్ధుని సంతతివారు. ఇక రంభునివంశమును వినుము. రంభునకు రభసుఁడును, రభసునికి గంభీరుఁడును, వానికిఁ గ్రతువును సంభవించిరి. ఆగ్రతువునకు బ్రాహ్మణకుల ముద్భవించెను. ఆయువు కొమరులలోఁ గడపటివాఁడగు వీర్యవంతునకు అనేననుఁడు, వానికి శుద్ధుఁడును, శుద్ధునకు శుచియు, శుచికి ధర్మసారథి యనునామాంతరముగల త్రికకుప్పను, ద్రికకుప్పనకు శాంతరయుఁడును జన్మించిరి. ఆశాంతరయుఁడు జ్ఞానయోగ మవలంబించి ముక్తుఁడయ్యెను. కాని పుత్రులఁగనలేదు. ఆయువుకుమారుఁడగు రజి కమిత తేజస్కులగు నేనూఱుకొమరులు గల్గిరి. ఆరజి దేవతల ప్రార్థన మంగీకరించి దైత్యులను సంహరించి వారపహరించిన స్వర్గలోకము సాధించి యింద్రున కర్పించెను. అయినను దేవేంద్రుఁడు ప్రహ్లాదునకు భయపడి స్వర్గలోకము నారజికే వెండియునర్పించి తన రక్షాభరమునంత నాతనివై నుంచెను. కొంతకాలమున రజి దేహమును దొఱంగెను. వానికొడులు స్వర్గరాజ్యమును వశము గావించుకొని యజ్ఞభాగములను స్వీకరించి యింద్రుఁడువచ్చి

యాచించినను నొసంగలేదు. ఇంద్రుడు బృహస్పతితో నా
లోచించెను. అంత నతఁ డాభిచారహోమమును జేసి యా రజి
తనయుల కింద్రాధిపత్యమున కనుకూల మగుబుద్ధి లేకుండఁ
జేసెను. తోడనే యింద్రుడు మార్గభృష్టులగు వారి నంద
ఱను సంహరించెను. ఒక్కనిని విడువలేదు. ఓరాజా! క్షత్ర
వృద్ధుని మనుమఁడగు కుశునకుఁ బ్రీతియుఁ బ్రీతికి సంజయుఁడు
ను, సంజయునకు జయుఁడును, జయునకుఁ గృతుఁడును, గృతు
నకు హర్యశ్వకుఁడును, వానికి సహదేవుఁడును, సహదేవునకు
భీముఁడును, భీమునకు జయసేనుఁడును, జయసేనునకు సంకృ
తియు బొడమిరి. ఆసంకృతి క్షత్రధర్మపరుఁడై మహాశూ
రుఁడై వాసిగాంచెను. ఓరాజా! క్షత్రవృద్ధవంశజులగు రాజులు
వీరె. ఇక నహుషుని సంతతివారిని వివరింతు వినుము. ఇది
పదు నేడవయధ్యాయము.



— ❖ — న హు ష వం శ యు. ❖ —

ఓనరేంద్రా! దేహి కింద్రియములవలె నహుషునకు యతి,
యయాతి, సంయాతి, ఆయాతి, వియతి, కృతి యనేడి యార్గురు
కొమరులుగల్గిరి. వారిలోఁ బెద్దయగు యతి రాజ్యము దుఃఖకర
మనియు, రాజాధికారమువలనఁ బురుషునకుఁ దన్నెఱుంగనంత
మత్తత సంభవించుననియుఁ దెలిసికొని తండ్రి యిచ్చెదనన్నను
రాజ్యమును స్వీకరింపలేదు. నహుషుఁ డింద్రాధిపత్యము వహిం
చి కామాంధుఁడై శచీదేవి పొందుగోరి యామెకోర్కిచొప్పన
బ్రాహ్మణవాహన మెక్కి త్వరగా నడువుఁడని వారలను దన్ని
వారిశాపమునకుఁ బాత్రుఁడై వెనుఁబామై నేలఁగూలిన యనం

తరము యయాతిరాజ్యమును స్వీకరించి తనసోదరుల నల్వరను నాల్గదిశలను బాలింప నియమించి తాను శుక్రునికూతును దేవయానిని, వృషపర్వునికూతును శర్మిష్ఠను బెండ్లియాడి వారితో సుఖముగా భూమిని బాలింపఁ దొడగెను. అనిన విని రాజు మునీంద్రుఁజూచి “మహాత్మా ! శుక్రుఁడు భృగువంశసంభూతు డగుబ్రహ్మర్షిగదా ! యయాతి క్షత్రియుఁడు. యయాతి బ్రాహ్మణ కన్యక నెట్లు పెండ్లాడఁగలిగె? వీరి కీసంబంధ మెట్లుపొసఁగె? ఇట్టి విపరీతవివాహ మెందయినఁగలదా!” యని ప్రశ్నింప శుకుం డతని కిట్లనియె. “ఓరాజా ! వృషపర్వుని కుమారిక శర్మిష్ఠ యొక నాఁడు వేగురు చెలిక తైలు కొలిచివచ్చుచుండఁగా గురుపుత్రి యగు దేవయానితోఁగూడి పుష్పద్రుమములచేతను, మధుకర ముల మధురగానములచేతను మనోహరమగు నుద్యానవనమున విహరించెను. అనంతరము వారొక సరస్సును సమీపించి కట్టు పుట్టములఁ దీరముననుంచి దానిలోఁజొచ్చి యొకరిపై నొకరు నీళ్లు జల్లుకొనుచుఁ గ్రీడించుచుండిరి. ఆసమయమున శంకరుఁడు పార్వతీసహితుఁడై వృషభము నధిష్ఠించి యాప్రాంతమునకు వచ్చుచుండఁగాఁజూచి యాబాలిక లందఱును సిగ్గుపడి త్వరగాఁ దీరమును జేరి వనసములను ధరించిరి. ఆత్వరలోఁ దెలియక శర్మిష్ఠ దేవయానివస్త్రమును దాల్చెను. దేవయాని యదిచూచి శర్మిష్ఠ కట్టినపుట్టము తనదని తెలిసికొని మిక్కిలి కోపించి యిట్లనియె. “అయూరే! మాదానియగు శర్మిష్ఠచేసిన యయుక్తకార్యమును జూడుఁడు. వివేకములేకుండ మేము ధరింపఁదగిన వసనమును ధరించినది. యజ్ఞమందలి హవిస్సును గుక్కవలె వసనము ధరింప నిది యర్హురాలుకాదు. అన్నిజాతులలోను బ్రాహ్మ

ఁగులు త్తములు. వారు తపస్సుచేఁ బరమపురుషునకు ముఖమైరి. ఆ బ్రాహ్మణులు జ్యోతిస్స్వరూప మగుబ్రహ్మము నుపాసించెదరు. లోకమున మంగళకరమగు వైదికమార్గ ముపదేశించినవారు వారేకదా ! వారికిఁ బావనమూర్తియు సర్వాంతర్యామియు శ్రీనివాసుఁడు నగుభాగవంతుఁడే నమస్కరించును. తక్కినవారు నమస్కరింతురని వేఱచెప్పవలయునా ? ఈకారణములచే బ్రాహ్మణులు త్తములు. వారిలో భృగువంశజులు త్తమోత్తములు. ఈశర్మిష్ఠతండ్రి వృషపర్వుఁడు మాకు శిష్యుఁడు. ఇట్లుండ మేము దాల్పవలసిన వస్త్ర మిది దాల్పనర్హురాలగునా? శూద్రుఁడు వేదమును బఠింప నెట్లర్హుఁడగును?" అని నిందించిన దేవయానిని శర్మిష్ఠఁజూచి యామె కఠోరవచనములకుఁ దాళఁజాలక కోపముచే భుజంగివలె రోఁజుచుఁ బెదవి గొఱుకుచు నిట్లనియె. "ఓ భిక్షుకీ ! నీవృత్తము తెలిసికొనక నోటికివచ్చి నల్లెల్ల వదరెదవేల ? ఎందుల కాత్మస్తవ మొనర్చుకొనెదవు ? మీరు కాకులవలె నాహారాదుల నిమిత్తము మాగృహములఁ గాచికొని యుండియు నిప్పు డీప్రగల్భములేల ?" అని పరుష వచనముల నిందించి యంతఁ గోపము పట్టఁజాలక దేవయాని కట్టువస్త్రము నొలిచి దిగంబరనుగాఁ జేసి నూతిలోఁ ద్రోయించి తనయింటికిఁ బోయెను. అంత యయాతి మృగయార్థమై యటసంచరించుచు దప్పిగొని జలపానముకై యా కూపమును సమీపించి దిగంబరయగు దానింజూచి తన యుత్తరీయమును గట్టనిచ్చి దయతోఁ దనపాణిచే నామెపాణిని స్వీకరించి వైకిఁదీసెను. ఇట్లు తన్నుద్ధరించిన వీరుని యయాతినిజూచి ప్రేమపూర్ణములగు వాక్కులతో నిట్లనియె. "ఓరాజా ! ఓపురంజయా ! నీవు నాపాణినిగ్ర

హించితివి. నీచే గృహిత మగునాపాణిని బరుడుగ్రహింపదగదు. నన్నుఁ బెండ్లాడుము. బ్రాహ్మణకన్యకను రా జెట్లు పరిగ్రహింప నగునని సం దేహమువలదు. మనకు దాంపత్యరూప మగుసంబంధము కేవల మీశ్వరకృతముకాని మానవకృతముగాదు. కాని చో నీకూపమునఁగూలి యెప్పుడునుదలంపనినాకు నీసందర్శనము లభింపనేల? ఇదియే యీశ్వర కృతమనుటకు నిదర్శనము. ఇంతే కాదు. పూర్వముబృహస్పతి కుమారుఁడు కచుఁడునన్ను శపించెను. దానివలన నాకు బ్రాహ్మణుఁడు భర్త కాఁగూడదు. తుత్త్రియుఁడే కానలెను. నా హస్తమునుబట్టినవాడే నాకు భర్త" యనిపలుక యయాతి విని శాస్త్రవిరుద్ధమగుటచే దన కిష్టములేకపోయినను, దైవమువలన లభించుటచేతను దనమన స్సామెయందు లగ్నమగుటచేతను, దదీయవచనమున కంగీకరించి వెడలిపోయెను. అంత దేవయాని యేడ్చుచు జనకునిసమీపించి శర్మిష్ఠచేసిన దుష్టకృత్యమును నివేదించెను. అది విన్నతోడనే శుక్రుఁడు విమనస్కుఁడై యీపోరోహిత్యముకన్న బిచ్చమే మేలని నిశ్చయించి కుమారీ సహితుఁడై వృషపర్వుని పురమునువిడిచి పోవుచుండెను. అంతవృషపర్వుఁడు తనశత్రువులగు దేవతలతో నేకీభవింప వెడలిపోవుచు న్నట్లుగ్రహించి యతనివెంబడిజని మార్గమధ్యమునఁ గలిసికొని యతనిపాదములపైఁ బడి మిగులఁ బ్రార్థించి ప్రసన్నునిఁగాఁ జేసికొనెను. శుక్రుఁడు కోపమునువిడిచి వృషపర్వునిఁజూచి “ఓయీ! నాకు దేవయాని ముద్దుకూతురు. ఆమెనువిడిచి నే నుండలేను. ఆమె యేమికోరునో దాని నొసంగుము. అట్లయిన మరలివచ్చెదను” అని పలికెను. వృషపర్వుఁ డందులకు సమ్మతించి దేవయానినిగోరుమనఁగా నామె “నీకూతురు; సఖి జనముతోఁగూడ

నన్ను సేవించుచు నే నెచ్చటికేగిన నచ్చటికిరావలయును. ఇదియె నాకోర్కీ" అని పల్కఁగా నతఁ డట్లానరైనను. అంత శరీష్ఠశుక్రునివలనఁ దన జనకాదులకు సంభవించెడు ననర్థమును జూచి కార్యగౌరవమును దెలిసికొని మా తాడక చెలికత్తియలతోఁ గూడ దేవయానికి దాసియయి కొల్పుచుండెను. అనంతరము శుక్రుఁడు యయాతినిబిలిపించి తనకూఁతును శరీష్ఠతోఁగూడ నర్పించి యొకప్పుడును శరీష్ఠతో సంగమింపఁగూడదని కఠినముగాఁ జెప్పెను. అతఁ డందులకంగీకరించి వారిఁ దోడ్కొనిపోయెను. కొంతకాలమునకు దేవయాని కుమారునిఁగని సంతసించుచుండ నది శరీష్ఠగాంచి తానుగూడ సంతానమును గాంచవలెనని తలంచి తన ఋతుకాలమున యయాతినిఁ బతిగావరించెను. ధర్మవిడుఁడగు యయాతి సంతానార్థము ఋతుకాలమున సంగమింపఁ గోరుచున్న కాంతనువిడుచుట ధర్మముగాదని నిశ్చయించి శుక్రుని యాజ్ఞావచనము బంధించుచున్నను సరకుగొనక యామె యభిలాషమును దీర్చెను. దేవయానికి యదువును, దుర్వసువునను నిర్వురు సుతులుగల్గిరి. శరీష్ఠకు ద్రుహ్యుఁడు, అనువు, పూరుఁడునను మువ్వరుతనయులు గల్గిరి. అభిమానవంతురాలగు దేవయాని తనభర్తవలననే శరీష్ఠ సంతానవంతురాలయ్యెనని యెఱిగి క్రోధమూర్ఛితయై యలిగి పుట్టింటికిఁబోయెను. కాముకుఁడైన యయాతి ప్రియురాలి ననుసరించి పాదములపైఁ బడి సాంత్యవచనములచే బతిమాలియు నామెను బ్రసన్నురాలినిగాఁ జేయలేకపోయెను. అంత శుక్రుఁ డదితెలిసికొని యయాతి కార్యమునకుఁ గోపించి "ఓ మందబుద్ధీ ! ఓరీ కాముకా ! ఓరీ యన్యతరూపా ! నదులను వికృతరూపులనుగాఁజేయు ముదు

సలితనము నిన్నా వేశించుగాక” యని శపించెను. ఇట్లు శపింపఁ బడి యయాతి యతనిఁగాంచి “ఓ బ్రాహ్మణోత్తమా! నన్ననుగ్రహింపుము. నీ కుమారికవలన నాకుఁ గామములం దింకను దృష్టిలేదు. కావున న స్త్రీయవస్థలోనుంపు”మని బతిమాలెను. దానిని విని కరుణించి “నాశాపముతప్పదు. అయిన నీ కామము దీఱనిచో నీవార్ధకమును వేటొకనికిచ్చి వానియావనమును నీవు దీసికొను”మని బదులుచెప్పెను. ఇట్లు యయాతి వ్యవస్థచేసికొని పురమునకు వచ్చి జ్యేష్ఠకుమారుఁడగు యదువునుబిలిచి “కుమారా ! నీ మాతామహుఁడగు శుక్రుఁడు నా కీ జరావస్థనుగల్గించె. నాకు విషయసుఖములం దింకను దృష్టిలేదు. కావున నాజరావస్థను దీసికొని నీ యావనావస్థ నిష్ఠు. కొన్నివత్సరములు గ్రీడించి నీయావనము నీకిచ్చెద”నని పలుకఁగా యదు వతని కిట్లనియె. “ఓ జనకా ! పురుషుఁడు విషయసుఖము లనుభవింపకుండ వైరాగ్యమందఁజాలఁడు. నే నిదివఱకు విషయసుఖము నుం తే ననుభవింపలేదు. చిరకాలము సుఖమనుభవించిన నీవే యిట్లు శాంతినిబడయఁజాలనిచో నామాట చెప్పనేల ? కావున ముదుసలివాఁడనై యుండఁజాలను” అని పల్కవిని యయాతి తుర్రవసునిఁబిలిచి తన యభిప్రాయము తెల్పెను. అతఁడును నిరాకరించెను. పిమ్మట ద్రువ్యుని, ననువునుబిలిచి యడుగ వారును నస్థిరమగుదేహమున స్థిరత్వబుద్ధినుంచి తండ్రికోర్కిని దిరస్కరించిరి. అనంతరమురాజు వయస్సుచేఁ బిన్నయయ్యును గుణములచేఁ బెద్దయగు పూరువునుబిలిచి “ఓ వత్సా ! నీవు నాకోర్కిదీర్చుము. నీవు నీ యన్నలవలెనే నన్ను నిరాకరింపఁదగవు” అని పలుకవిని యతం డతని కిట్లనియె. “ఓ మానవేంద్రా ! జనకునిదేహమునఁ బుట్టిన పురుషుఁ

డెవ్వఁడు లోకమునఁ బితృవాక్యమును నిరసింపఁగలఁడు? పితృసు
 గ్రహమువలనఁ దప్పకుండ నై హికసుఖమేకాక యాముష్మికసు
 ఖముగూడ లభించును. జనకునికోర్కి మనమునం దుండఁగనే
 తెలిసికొని చేయువాఁ డుత్తముఁడు. చెప్పినపిమ్మటఁ జేయువాఁడు
 మధ్యముఁడు. జనకాజ్ఞయం దశ్రద్ధపూని తుద కొనర్చువాఁ డధ
 ముఁడు. అశ్రద్ధవహించియుఁ జేయనివాఁ డధమాధముఁడు ”
 అని పలికి సంతోషపూర్వకముగానే తన తండ్రి జరావస్థను
 బ్రతిగ్రహించెను. ఆ యయాతి పుత్తుఁడిచ్చిన వయస్సుచే విష
 యసుఖముల యభేష్టముగా ననుభవించుచు సప్తద్వీప పరిమిత
 యగుభూమిని బాలించుచుఁ దండ్రి పిల్లలనువలె బ్రజల ధర్మ
 యుక్తముగాఁ బోషించుచుండెను. ఓరాజా ! అతఁడిట్లు యథా
 ప్రీతిగా నింద్రియ సుఖము లనుభవించుచున్నను నింద్రియపటు
 త్వము నుం తేనియుఁ దఱుగలేదు. దేవయాని ప్రతిదినమును
 మనోవాక్కియలచే భర్తను సేవించి యేకాంతమునఁ గూడ
 సతనికి మిక్కిలి ప్రియురాలయ్యెను. ఎవఁడు సర్వదేవతామ
 యుఁడో, యెవఁ డారాధకులయార్తిని దొలఁగించునో, యెవఁడు
 యాగములం దారాధితుఁడై తత్ఫలము నొసంగునో, ఆకాశమున
 మేఘుపం క్తివలె నెవనియందుఁ జిదచిదాత్మకమును, స్వప్నసమా
 నమును, మాయామనోరథతుల్యమును నగుప్రపంచమొక
 ప్పడు గానవచ్చి వేటొకపు డంతర్ధానముచెందుచు మటొకప్పు
 డు నానావిధమై చూపట్టునో, యెవఁడు హృదయకుహరము
 లందు శయనించునో, యెవఁడు సూక్ష్మవస్తువులలోనెల్ల సూక్ష్మ
 వస్తువై, యెవఁడు జీవసమూహమునకుఁ బ్రాప్యఁడును బ్రాప
 కుండు నాథారుండు నగుచున్నాఁడో, యట్టి పరమేశ్వరునిఁ దన

హృదయముననిలిపి ఫలాభిలాషలేకయే పెక్కుయాగము లాచరించి పరమపురుషుని సంతసింపజేసెను; కాని సార్వభౌముఁ డగు యయాతి కుత్సితము లగునింద్రియములచే వేయువత్సరములు విషయసుఖము లనుభవించియుఁ దృప్తి చెందలేకపోయెను. ఇది పదునెనిమిదవయధ్యాయము.

—♦—
—●—♦—* యయాతి బస్తోపాఖ్యానము చెప్పట. —♦—●—

ఓరాజా! యయాతి స్త్రీ లోలుఁడై చిరకాలము విషయసుఖము లనుభవించి యొకప్పుడు తన యజ్ఞానమును దెలిసికొని నిర్వేదమునంది ప్రియురాలగు దేవయానికీ దనవర్తన మనుకరించు నొక యుపాఖ్యానము చెప్పఁదలంచి యిట్లనియె. “ఓభార్గవీ! భూమిలో నన్నివిధములచేతను నాచరిత్రమును బోలినయొక యితిహాసమును జెప్పెదను. వినుము. అకటా! నావర్తనము తుచ్చమైనది. జితేంద్రియులై వనమందు సంచరించు చున్నపండితులందఱును నావర్తనమునుగూర్చి దుఃఖించుచున్నారు. పూర్వమొకవనములో నొకమేష మసహాయమై తనకుఁ బ్రియమగు దానివెదకుచు నందంద తిరిగితిరిగి యొకచోఁ గర్తవ్యమున నూతిలోఁబడి యున్నయొకయాఁడుమేఁకనుగాంచి కామించి దాని నుద్ధరించుటకుఁ దగినయుపాయ మరయుచుండెను; కాని యది

* ఈయితిహాసమును యయాతి తనచరిత్రమును దెలుపనెంచి యశ్వాపదేశముగాఁ జెప్పుచుండెను. ఇందు మేషము యయాతియనియు, వనమే సంసారమనియు, బ్రియవస్తువే విషయసుఖములనియు, గూపమునఁ బడిన యామేషి దేవయానియనియు గ్రహింపవలయు. మేషము నూతినండి మేషి నుద్ధరించుటకు యత్నించుట యయాతి దేవయాని నుద్ధరించుటతోఁ బోలునని యెఱుఁగునది.

తోఁపలేదు. *తుట్టతుద కామేషము శృంగములచే నొడ్డునుద్రవ్వి
మన్నుదీసివైచి యుత్తారణమార్గము నేర్పఱిచి వైకిదీసెను. తో
డనే యామేషి కూపమువలన నిర్గమించివచ్చి యా మేషమును
బతిగావరించెను. ఆమేషమును దానిని బత్తిగా గ్రహించెను.
† ఆమేషితోఁగూడి పరిపుష్టసర్వావయమై, రతిసమర్థమై, రేత
స్సేక్తయై, మైథునసమర్థమై యున్న యామేషమును జూచి,
మఱికొన్నియూఁడుమేక లచ్చటికివచ్చి కామించినవి. ‡ ఆపురుష
మేషము కామగ్రస్తమై తనస్త్రీలతోసర్వదారమించుచుఁ దన్నుఁ
దామఱిచెను. ఆమేషీచయములో నొకటి దానికిఁ బ్రియురా
లయ్యెను. § శ్రేష్ఠమగుదానితోఁ గ్రీడించుచుండఁ బూర్వము
గూపమునుండి నిర్గమించి వచ్చినది దానిఁజూచి సహింపక
పోయెను. తోడనే యది దుర్హృదయమును, బ్రియమువలెఁ
గానవచ్చునదియుఁ, గామియు, నింద్రియాధీనమును నగునా
పురుషమేషమును విడిచిపోయెను. స్త్రీలోలమయిన యాబస్తము
దీనమై తన భార్యకోపమును దీర్చినచి బిడాలిని బిడాలమువలె
దానివెంటడించిపోయి మార్గమధ్యమునఁ బ్రార్థించియు దాని
కోపమును బోకార్పలేక పోయెను. అంత నొక ద్విజుఁడువచ్చి
యాబస్తము వృషణముఁజేదించి మగుడ నదిప్రార్థింపఁ గరుణించి
యదికెను. ఇట్లుబస్తముతిరిగి యుండకోశమును బొంది కూపలబ్ధ

* దీనివలన యయాతి దేవయాని నాధరించుట తెలియవచ్చుచున్నది.

† దీనివలన శర్తిస్థాదులు యయాతిని విరించుట తెల్లము.

‡ దీనంజేసి యయాతి కామగ్రస్తుడై యాత్మను మఱిచుట స్పష్టము.

§ ఇది శర్తివృష్టను యయాతిప్రేమించుటను, దానికి దేవయాని సహింపకుం
డుటను చెలుపుచున్నది.

యగు మేషిణోఁగూడి చిరకాలము కామ మనుభవించియుఁ
 బరితృప్తి చెందలేకపోయెను. ఓసుభ్రూ! నే నాబస్తమువలె నీప్రే
 మయను యంత్రమునకు వశ్యుఁడనై నీవిభ్రమాదులచే మోహి
 తుఁడనై నన్ను నే మఱచి వర్తించుచుంటిని. కామము లనుభ
 వించుటవలన శాంతి నొందవు. భూమండలమందున్న ధాన్యాదు
 లుగాని బంగారుగాని, పశువులుగాని స్త్రీ రత్నములుగాని
 కామాసక్తునికి మనఃస్రీతిని గల్గింపజాలవు. ఇంకను మఱింతకో
 ర్కిని బుట్టించును. హవిస్సుచే నగ్నిచల్లారక వర్ధిల్లినట్లు, అనుభ
 వించుటచే గామము మఱింత వర్ధిల్లునుగాని శాంతింపదు. అట్టి
 కామ మెట్లుశాంతించునో చెప్పెడను విను. పురుషుఁడెప్పుడు సర్వ
 భూతములందును రాగద్వేషాదులఁ జూపక సమదృష్టి గలఁడేని,
 వాఁ డెచ్చటికేగిన మిక్కిలి సుఖించును. వానికి దిక్కులన్నియు
 సుఖమయములుగాఁ గన్పించును. ఆలోచింప విషయాభిలాషము
 మిక్కిలిచెడ్డది. దుర్మతులు దాని నెప్పటికిని విడువజాలరు. పురు
 షుఁడు ముసలితనముచే జీర్ణించినను నదిజీర్ణింపదు. అది సకల
 దుఃఖములను గూర్చును. సుఖము నపేక్షించువాఁడై నచో దప్ప
 క యాత్మప్లను విడువవలెను. పురుషుఁడెప్పుడును, దల్లితోఁగాని,
 దోబుట్టువుతోఁగాని, కూతుతోఁగాని రహస్యమున నేకాసన
 మునఁ గూర్చుండరాదు. బలిష్ఠము లగునింద్రియములు విద్వాం
 సు నై ననాకర్షింపక మానవు. నేను నీతోఁగూడి వేయసంవత్స
 రములు విషయసుఖము లనుభవించితిని. అయిన విషయాభిలా
 షము క్రమముగా హెచ్చుచున్నది గాని తఱుగలేదు. కావుననే
 నీ తృప్తిను విడిచి బ్రహ్మమును జిత్తమునఁ జేర్చి శీతోష్ణాదిద్వం
 ద్వములను దిరస్కరించి దేహాత్మ భ్రాంతినిబాఱదోలి మృగ

ములతోఁగలసి చరింప వనమున కేఁగెదను. విహికసుఖములను గాని, యాముష్మికసుఖములనుగాని, విద్వాంసుఁ జాసింపఁరాదు. అట్లు చేసినచో నాతనికి సంసారమును, దానివలన స్థావర మాటయు సంభవింపక మానదు. కావుననెవఁడు వాని నాసింపక నిరతిశయమగు నానందరూపమునఁ బొల్పు పరమాత్మ తత్త్వము తెలిసికొనునో, వానికి విషయాభిలాషము స్వయముగానే నివర్తించును" అని దేవయానితోఁ జెప్పి తనవయస్సును బూరున కిచ్చి యతనివలన జరావస్థను స్వీకరించి యాగ్నేయమునకు ద్రుహ్యుని, దక్షిణమునకు యదువును, బ్రతీచికిఁ దుర్వసుని, నుత్తరమునకు ఆనువును, బ్రభువులనుగాఁ జేసి భూమండల మంతకును యోగ్యుడగుపూరువు నభిషేకించి యన్నలనందఱును నతని కధీనులఁగాఁజేసి తాను వనమున కరిగెను. అక్కడ నతఁడు, నెక్కు సంవత్సరము లనుభవించినను దఱుగని యింద్రియసుఖములను అక్కలువచ్చిన పక్షిగూఁటినివలె, క్షణమాత్రమున విడిచి సమస్తసంగములను వదల్చుకొని బ్రహ్మాపాసనచే గుణకార్యములను చశింపఁజేసి పొందఁదగిన పరమపదము నొందెను. అట దేవయాని భర్తచెప్పినకథ విని స్త్రీ పురుషుల పరస్పరస్నేహముచే గల్గిన వికారమును బరిహించుటకుఁ జెప్పినను గేవలము తన్ను గేలిచేయుటకే యనినిశ్చయించి పానశాలయందలి పాంథులసంబంధము వలె నీశ్వరాధీను లయినపతిపుత్రాదుల సంబంధము భగవన్తాయావిరచితమని తెలిసికొని దేహముతోను, దదనుబంధులతోను, వేయేల యందఱుతోను, దనకుఁగల సంబంధము స్వప్నమువలె ననిత్యమని నిశ్చయించి భగవంతునిధ్యానించి లింగదేహమును విడిచెను" అని చెప్పి శుకుఁడు "జగత్సృ

ప్రయు, సర్వభూతముల కాధారభూతుఁడును శాంతాత్మఁడును
నగువాసుదేవునకు నమస్కార మొనర్చెదను" అని నమస్క-
రించి వెండియు నిట్లనియె. ఇది పందొమ్మిదవయధ్యాయము.



—◆— పూరుని వంశము. —◆—

ఓరాజా ! దేనియందు నీవు జన్మించితివో, దేనియందు వంశ
వర్ధను లగుబ్రాహ్మణులును, రాజర్షులు నుదయించిరో యాఘారు
వంశమును వర్ణించెదను; వినుము. పూరునకు జనమేజయుఁడును,
జనమేజయునకుఁ బ్రధన్యుఁడును, ప్రధన్యునకుఁ బ్రవిరోధుఁడును,
ప్రవిరోధునకు నమస్యుఁడును, నమస్యునకుఁ జారుఁడును, జారునకు
సుద్యుఁడును, సుద్యునకు బహుగవుఁడును, బహుగవునకు శర్యా
తియు, శర్యాతికి సంయాతియు, సంయాతికి అహంయాతియు,
వానికి రాద్రాతియు, రాద్రాతికి ఘృతాచి యనునచ్చరయందు
భగవంతుని దశేంద్రియములవలె ఋతేపుపు, కక్షేపుపు, స్థలే
పుపు, కృతేపుపు, జలేపుపు, సన్నతేపుపు, ధర్మేపుపు, సత్యేపుపు,
నతేపు వనుపదుగురుపుత్తులును, బుట్టిరి. ఆఋతేపున కంతిసా
రుఁడును వానికి సుమతియు, ధ్రువుండు, నప్రతిరథుండు నను ము
వ్వరు కుమారులునుగల్గిరి. వారిలోన ప్రతిరథునకుఁగణ్యుఁడును,
గణ్యునకు మేఘాతిథియు, మేఘాతిథికి బ్రస్కణ్యుఁడు మొనలగు
బ్రాహ్మణులును బుట్టిరి. అంతిసారసుతుఁడైనసుమతికి రైభ్యుఁ
డును, వానికి దుష్యంతుఁడును గలిగిరి. ఆదుష్యంతుఁడెప్పుడు
వేటాడ నరణ్యమున సంచరించుచు నటకు సమీపమున నున్న
కణ్వశ్రమమున కరిగి యచ్చటఁ గూర్చుండి లక్ష్మీవలెనె స్త్రీయ
కాంతులచే దన్ను నలంకరించుకొనుచు జగన్మోహినివలె గాన


వచ్చుచున్న శకుంతలయను యువతినిజూచి మోహమంది తదీయ
 దర్శనమునకు మిగుల సంతసించి మృగయాప్రయాస మంతయుఁ
 దొలంగఁ గామవీడితుండై మందహాసముచేయుచు మృదుమధు
 రముగా నిట్లనియె. “ఓ యువతీ ! ఇంత సుందరాకారముతోఁ
 బోల్చుచున్న నీ వెవతెవు ? నీ వెవనికుమారివి? ఏమిచేయుటకై
 నీ వీనిజ్ఞనవనమునకు వచ్చితివి? ఓ నుమధ్యా ! నీవు తప్పక రాజపు
 త్రివై యుండవలయును. కావుననే నామనస్సు నీ వంకకుఁ
 బర్వెత్తుచున్నది. నీ వట్లు కానిచో పూరు వంశసంభూతుఁడ నగు
 నామన స్పధర్మమార్గమున నేల ప్రవర్తించును? ” అనిన విని
 శకుంతల యిట్లనియె. “ఓ సరేంద్రా ! నేను విశ్వామిత్రునకు
 మేనకయందుఁ బుట్టినదానను. నాతల్లి స్వర్గమునకుఁ బోవుచు
 నను వనమున డించిపోయెను. నాచరిత్రము కణ్వమహామునికిఁ
 దెలియును. దానికేమి? అది యటుండనిండు. మీకు మేమేమిచే
 యవలయును? రండు. కూర్చుండుండు. మాయిచ్చుపూజల స్వీక
 రింపుండు. ఇచ్చట నివరధాన్యమున్నది. ఇష్టమువచ్చినచో భుజిం
 పవచ్చును. మిక్కిష్టమున్నచో నిట నివసింపవచ్చును.” అని మధు
 రముగా నుడివిన విని రా జామెనుజూచి “సుందరీ ! కుశికవంశ
 మునఁ బొడమిన నీ కీ వినయాదు లెంతయుఁ దగియున్నవి. లోక
 మున రాజకన్యకలు స్వయముగానే భర్తలను స్వీకరింతురు. నీవు
 రాజకన్యకపు గావున దయయుంచి నన్ను నరింపుము” అనిన
 నామెయందుల కంగీకరించెను. దేశకాల విభాగ మెఱిగినదుష్యం
 తుండు వెంటనే యామెను గాంధర్వవిధిచేఁ బరిణయమయి యా
 రాత్రి యామెతోఁగ్రిడించి తెల్లవాఱినతోడనే తనపురమునకుఁ
 బోయెను. శకుంతల గర్భముదాల్చి కొలఁదికాలములో నొక

కుమారునిఁ గనియెను. కణ్వుఁ డందులకు సంతసించి వనమందే బాలునకు జాతకర్తాదిక్రియల నొనర్చెను. ఆబాలుఁడు క్రమముగావర్ధిల్లి స్వీయబలముచే నొకసింహమునుబట్టుకొని దానితో నాడుకొనుచుండెను. భగవంతుని యంశాంశమువలన జనించి యపారవిక్రముడైన కుమారునిఁ దీసికొని శకుంతల భర్తగృహమునకేగెను. కానిరాజు భార్యపుత్తులు విద్వష్టులైనను లోకాపవాదమునకు జడిసి స్వీకరింపలేదు. అంతట సర్వభూతములును వినుచుండ “ఓ రాజా! సంతతివిషయమై తల్లి చర్తమయపాత్రమువలె నాధారమాత్రమే కాని ప్రధానురాలుకాదు. పుత్రోత్పత్తికిఁ దండ్రియే ముఖ్యుఁడు. ఈపిల్లఁడు నీకుమారుఁడు. శకుంతల సీభార్య. తప్పక భరింపుము. భరింపుము. శకుంతల నవమానింపకుము. ఈబాలుఁడు వంశకర్తయగును. వంశకర్తయగుకొమరుఁడు తండ్రిని సరకమునుండి రక్షించును. శకుంతలావచనము సత్యము. ఈపిల్లఁడు నీవలననే కలిగెను. వాసుదేవాంశ సంభవుఁడును, బ్రహ్మణ్యుఁడును, సత్యసంధుఁడును, గుణగ్రాహియు, కీర్తివర్ధనుఁడును, గృతజ్ఞుఁడును, మహాత్మాహియు, స్థూలవక్షుఁ డునగు నీకుమారుని స్వీకరింపు ” మని పత్కెను. అది విని దుష్యంతుఁడు సంతసించి భార్యపుత్తులను స్వీకరించెను. దుష్యంతుని యనంతరమున భరతుఁడు చక్రవర్తియై మహాకీర్తిని సంపాదించెను. వాసుదేవాంశ సంభూతుఁడైన యాభరతునిమహిమ భూమి నెల్లెడలను నుతింపఁబడుచున్నది. ఆ భరతునిచేతయందు విష్ణువునకువలె జక్రాదిరేఖలును, బాదములందుఁ బద్మరేఖలునుగలవు. అతఁడు చక్రవర్తిగా నభిషిక్తుడైనపిమ్మట గంగాతీరమున నిన్నుటయేఁబది యశ్వమేధయా

గముల భగవంతు నారాధించెను. అనంతరము దీర్ఘతముఁ డను మునిని బురోహితునిఁగా నొనర్చికొని యమునాతీరమును జేరి బ్రాహ్మణులకుఁ జాలినంత ధన మిచ్చుచు డెబ్బదియేనిమిది హయములను నిర్దుష్టములను బంధించి బంధనపూర్వక మగుయాగములచే నీశ్వరు నారాధించెను. ఆరాజు ప్రకృష్టగుణముగల యొక ప్రదేశమున సగ్నిచయనము చేసి యసంఖ్యాకములగు గోవులను దానము చేసెను. ఆగోవులను వేగురు విపులు పంచుకొని స్వీకరించిరి. అట్లే యారాజు మహార మనుతీర్థమునయాగ మొనర్పనెంచి నూటముప్పది యశ్వములనుబంధించి రాజుల కాశ్చర్యము గల్గించుచు దేవతలును రాజులును జేయు విఘ్నములను దొలంగించుకొని యాగపూర్తిగావించెను. ఆతీరమునందే తెల్లని శృంగములుగల్గి హిరణ్య పరివృతములయి పదునాల్గయుతముల సంఖ్యగల భద్రగజములను బ్రాహ్మణుల కొసంగెను. భరతుఁ డొనర్చిన యద్భుతకర్తములను బూర్వలెవ్వరును జేయలేదు. ఇకముందు వారెవ్వ రొనర్పలేరు. బాహువులను సాధనములఁగాఁ జేసికొని స్వర్గమునొండలేని విధమున నెవ్వరు నతఁ డొనర్చిన యద్భుతకార్యముల నొనర్పలేరు. బ్రాహ్మణుల కపకారమొనర్చు కిరాతులు, హూణులు, యవనులు, నాంధ్రులును, వంగదేశస్థులు, శకులు, గఘలు మొదలగు హీనజాతి రాజులను, మ్లేచ్చులను దిగ్విజయ సమయమున సంహరించెను. పూర్వము దేవతలను జయించి పాతాళమున దాగియున్న రక్కసులను జంపి వారుగొనిపోయిన దేవతాస్త్రీలను, మనుష్యాదులను విడిపించికొని వచ్చెను. ఆభరతుఁడు పాలించు కాలమున భూమ్యాకాశము లతనిప్రజలకు వలయు వాంఛితములఁ బూరిం

చెను. అతఁ డిట్లు దిక్కులందుఁ దనయాజ్ఞ యప్రతిహతమై వర్తిం
చున ట్లిరువదియేడువేల వత్సరములు భూమినిబాలించెను. పిమ్మ
ట నాసార్వభౌముఁడు లోకపాలుర యైశ్వర్యమును మించిన తన
యైశ్వర్యము, రాజ్యసంపద, యప్రతిహతమగు నాజ్ఞాచక్రము,
ప్రాణములు మొదలగు నై హికమంతయు ననిత్యమని నిశ్చయించి
విరక్తుడయ్యెను. ఓరాజా ! ఆ భరతునకు విదర్భరాజ కుమారి
కలు మువ్వరు భార్యలైరి. వారిలో నొక్కొక్కతె కొక్కొక్క
కుమారుఁడుగలిగెను. కాని భర్త యాపుత్రులను జూచి తనకుఁ
దగినవారు కారని పల్కు నదివిని కోపించి యా స్త్రీ లాపిల్లలను
జంపివైచిరి. ఇట్లు తనవంశము నశించుటచే మిక్కిలి విచారించి
భరతుఁడు మరుత్తులనుగూర్చి యాగ మొనర్ప, వారతనికిఁ బ్రస
న్నులై భరద్వాజుఁ డనుసుతుని సమర్పించిరి. ఆ పుత్రుఁ డెట్లు
పుట్టెనో, వానికి భరద్వాజుఁ డని పే రెట్లు వచ్చెనో, చెప్పెదను.
బృహస్పతికి ఉచభ్యుఁ డనుసోదరుఁడుకలఁడు. వానికి మమత
యను భార్యగలదు. ఆమెగర్భిణియై యుండగా బృహస్పతి యా
మెను మోహించి సంభోగించుచుండ గర్భస్థుఁ డగుశిశువు, వల
దు వల దని వారించెను. దానికిబృహస్పతి గోపించి “నీవు దీర్ఘ త
మస్సును బ్రవేశింతువు గాక. నీవంధుఁడ వగుదువు గాక” యని
శపించి బలాత్కారముచే వీర్యమును విడిచెను. ఆగర్భస్థుఁ డగు
బాలుఁడు దీర్ఘ తముఁ డనిపేరుగాంచెను. లోపలనుండి యాబా
లుఁ డావీర్యమును గాలితోఁ దన్నివేయ నది భూమియందుఁబడి
కుమారుఁడయ్యెను. ఆమమత భర్తకు భయపడి బాలుని విడిచి
పోవుచుండెను. అది చూచి బృహస్పతి “ఓమూఢురాలా ! ఈ
బాలుని విడిచిపోదువేమి? ఇరువురకుఁ బుట్టినవాఁడు గావున వీఁడు

ద్వాజుఁ డనఁబడును. వీనిని నీవుభరింపక తీఱదని” పల్కెను. అది విని యామమత “ఓ బృహస్పతీ! ఈద్వాజుని నీ వేభరింపు”మని పల్కినెడలిపోయెను. ఆబృహస్పతియు నిర్దయుఁడై యాబాలు నివిడిచిపోయెను. ద్వాజుని నీవేభరింపుమని యొండొరులతో వివదించుకొని విడిచిపోయిరి. కాన యాబాలుఁడు భరద్వాజుఁ డను నామము దాల్చెను. దేవతలు వానిఁగొనివచ్చి భరతునకొసంగిరి. ఆ బాలుఁడు వితథమైన భరతవంశమునకు దత్తుఁడగుటవలన ఘండను వేటొక నామమును దాల్చెను. ఇది యిరువదవ యధ్యాయము.



ఓరాజా ! ఆవితథునకు మన్యువును, మన్యువునకు బృహత్స్మత్తుఁడు, జయుఁడు, మహావీర్యుఁడు, నరుఁడు, గర్గుండు ననునేవురు కుమారులును, గల్గిరి. వారిలోనగునకు సంకృతియు, సంకృతికి గర్గు, రంతిదేవు లనునిద్దఱుకొమరులును సంభవించిరి. ఓరాజా ! వారిలోరంతిదేవుని కీర్తి భూలోకమును స్వర్గలోకమునుగూడ నావరించెను. ఆ రంతిదేవుఁడు తన సంచితార్థమంతయు నర్థులకుఁబంచిపెట్టి నిర్ధనుఁడై దైవప్రాప్త మగునస్తువులచే నాఁకటిఁబుచ్చుచు, ధైర్యముచెడనీక కుటుంబముతోఁగూడఁ గృశించి జలపానము నైన నజేయక నలువదియెనిమిది దినములనుగడపెను. అంత నాఁటియుదయమున దైవవశమువలన ఘృతపాయసములును, నన్నపానములును బ్రాప్తిపఁగా త్సుత్పిపాసలచే వడకుచుఁ దనకుటుంబముతోఁగూడఁ దినుటకు సంసిద్ధుఁడైన రాజుండ నొకయతిథివచ్చె. ఆ రంతిదేవుఁడు నచ్చిన యతిథినాదరించి

శ్రద్ధాఘృనే సకలభూతములును భగవదాత్మకములే యని నిశ్చయించి యా యాహారములోఁ గొంతభాగ మతనికి నొసఁగ నతఁడు భుజించి సంతసించి వెడలిపోయెను. తక్కిన యాహారమును గుటుంబమునకు విభజించి తిన యత్నించుచుండ యుత్పీడితుఁ డగు నొకవృషుఁ డేతెంచెను. వాఁడు దానమున కనర్హుఁడైనను లేదనక యున్నయన్నములో నొకభాగ మతనికిచ్చి వాఁడు సంతృప్తుఁడై చన్నపిమ్మట రంతిదేవుఁడు తన కుటుంబముతో నున్నదాని నారగింప దొరకొనుచుండఁగాఁ గుక్కలతోఁ గూడ వేటొకయతిధివచ్చి “ఓరాజా ! నేనును, నా కుక్కలును మిక్కిలి యాఁకొనియున్నారము. ఆ యాహారమును మాకర్పింపు” మని యాచించెను. అంతట రంతిదేవుఁ డాతని నాదరించి గౌరవ పూర్వకముగా నవశిష్టమిచ్చి వానిభగవంతునిఁగా భావించి నమస్కరించెను. ఇక జలముమాత్రము మిగిలియుండెను. అదైన నొక్కరికిమాత్రమే సరిపడును. దానిని ద్రావ సిద్ధపడి యుండ నొకచండాలుఁడు వచ్చి “ఓమానవనాథా ! నేను జండాలుఁడను. మిక్కిలి దప్పిగొనియున్న వాఁడను. ఆ యుదకము లిచ్చిరక్షింపు” మని ప్రార్థించెను. ఆ రంతిదేవుఁడు దీనములయి శ్రమకరములైన వానినచనములు విని మిక్కిలి జాలిపడి యమృత తుల్యము లగుమాటలతో నిట్లనియె. “ఓపుల్కసా ! నేను బ్రహ్మలోకాదుల నపేక్షింపను. మోక్షమును వాంఛింపను; కాని, యుత్పిపాసలచే బీడితు లయినశరీరుల మనోదుఃఖములునన్నుఁబొందుఁగాక”యని కోరుచున్నాను. మఱియు జీవింపఁదలంపుగొన్న వారి జీవములు నిలుచునట్లు జలాదుల నొసంగినవాని కాఁకలి, దప్పి, శ్రమము, గాత్రకంపము, దైన్య

ము, క్లమము, శోకము, విచారము, మోహము మొదలగు వికారములలో నొకటేనియుఁ గలుగఁజాలవు. కావున యాచకులకు నాప్రాణమీవలసి వచ్చిన నిచ్చెద”నని పల్కి దయాభువై పిపాసచే జావసిద్ధుడైన యా చండాలున కా పానీయ మర్పించెను. అంత బ్రహ్మాదిదేవతలురంతిదేవుని సద్గుణములకు సంతసించి యతనికిఁ బ్రత్యక్షమై, “నీసద్గుణమును బరీక్షించుటకై విష్ణుమాయయే వృషలాది రూపముగావచ్చినది” యనిచెప్పి ప్రకృతి పురుషవివేకము నొసంగిన, రంతిదేవుఁడు భక్తితో స్వీకరించి, వారలకు నమస్కరించి, దేహమందును, దదనుబంధులయందును, మమత్వమును విడిచి యైహిక సుఖములందుఁగాని యాముష్మిక సుఖములందుఁగాని మనస్సును జొప్పింపక కేవలము వాసుదేవుని యందుఁజేర్చెను. అన్యథల మపేక్షింపకుండఁ జిత్తము వాసుదేవునియందుఁ జేర్చుటచే రంతిదేవునకుఁ ద్రిగుణాత్మకయగు మాయ, స్వప్నమువలె నగోచరమయ్యెను. ఓరాజా ! ఆ రంతిదేవుని ప్రభావమునకు మెచ్చుకొని యతని ననుసరించిన యోగులె నారాయణభక్తులై ముక్తి చెందుచుండ నతఁడు ముక్తుడయ్యెనని వేఱచెప్పవలయునా ? ఇఁక గర్గుని వంశమును వినుము. గర్గునకు శినియు, శినికి గార్గ్యుండును గల్గిరి. అతనివలన బ్రాహ్మణకుల మేర్పడియె. మహావీర్యునకు దురితక్షయండును, దురితక్షయనకుఁ ద్రయ్యారుణియుఁ గలియుఁ బుష్కరారుణియు, ననుమువ్వురు కొమరులును గల్గిరి. వారును బ్రాహ్మణులయిరి. బృహత్తత్తునకు సుహోత్రుఁడును, సుహోత్రునకు హస్తీయు సంభవించిరి. ఆ హస్తీయే తనపేర హస్తినపురమును నిర్మించెను. అతని కజమీఢుడు, ద్విమీఢుడు, పురుమీఢుఁ డనుమువ్వురు

ప్రభవించిరి. వారిలో నజమీఢుని సంతతివారగు ప్రియమే.
 ధాదులు బ్రాహ్మణులైరి. అజమీఢునకు బృహదిషుడను మఱి
 యొక కొమరుడు గలడు. ఆబృహదిషునకు బృహద్ధనువును,
 బృహద్ధనువునకు బృహత్కాయుడును, వానికి బృహస్పతుఁ
 డును, వానికి విశదుడును, విశదునకు ఘేనజిత్తును, ఘేనజిత్తునకు
 రుచిరాశ్వుడు, దృఢహనువు, గాశ్వుడు, వత్సుడు ననునలు
 వరు కొమరులును సంభవించిరి. వారిలో రుచిరాశ్వునకుఁ బ్రా
 జ్ఞుడును, బ్రాజ్ఞునకుఁ బృథుసేనుడును, వానికిఁ బౌరుడును,
 పౌరునకు నీపుడును జన్మించిరి. ఆనీపునకు నూర్వురు కొమరులు
 జన్మించిరి. ఇంతియకాక నీపుడు * శ్రీశుకుని కన్యకయగు కృతిని
 జేపట్టి యామెయందు బ్రహ్మదత్తునిగనియె. బ్రహ్మదత్తుడు సర
 స్వతియను భార్యయందు విష్వక్సేనునిగనెను. అతడే జైగీషుని
 యుపదేశమునుబొంది యోగశాస్త్రమును రచించెను. ఆ విష్వ
 క్సేనున కుదక్సేనుడును, వానికి భల్లదుడును జన్మించిరి. వీరు
 బార్హదీపవులను రాజులైరి. ద్వీమీఢునకు యవీనరుడును, వా
 నికిఁ గృతిమంతుండును, గృతిమంతునకు సత్యధృతియు వానికి

* ఇట శ్రీశుకుని కుమారులు చెప్పటచే శ్రీశుకునకు సంతానముగలదని చెప్ప
 బడినది. ఈసంగతియె హరివంశాదులందుఁ గూడఁ జెప్పుబడినది. “పారాశర
 సుతోత్పన్నశ్శుకోనామ మహాయశాః । వ్యాసాదరణ్యాం సంభూతో విఘ్న
 మాగ్నిరివ జ్వలన్ । సతస్యాం పితృ కన్యాయా మిరిణ్యాంజనయిష్యతి । కృష్ణం
 గౌరం ప్రభుం శంభుం తథాభూతశ్రుతం జయం । కన్యాం కీర్తిమతీం షష్ఠీం
 యోగినీం యోగమతరం । బ్రహ్మదత్తస్య జననీం మానుషీమ్ ॥” అని యున్నది.
 దీని యోజింప శుకమహాముని గూడ నొకప్పుడు గార్హస్థ్య మవలంబించెనని
 తెలియఁదగినది.

దృఢ నేమియు దృఢ నేమికి సుసార్భుష్టుడును, సుసార్భుష్టనకు సుమ
తియు, సుమతికి సన్నతిమంతుఁడును, సన్నతిమంతునకుఁ గృతి
యు జనించిరి. ఆకృతియె హిరణ్యనాభునివలన యోగమును,
నాఱువిధములగు సామసంహితలను బఠించి ప్రవర్తింపఁజేసెను.
ఆతని కుగ్రాయుధుఁడును, వానికి ఊమ్ముఁడును, ఊమ్మునకు
సువీరుఁడును, సువీరునకు రిపుంజయుఁడును, వానికి బహురథుఁ
డును జన్మించిరి. హస్తీకొఁడు కగుపురుషాధునికి సంతతిలేద
య్యె. అజమాధుఁడు నళినియను భార్యయందు నీలునిగనియె.
నీలునికి శాంతియు, శాంతికి సుశాంతియు, సుశాంతికిఁ బురు
జుఁడును, పురుజునకు నర్కుఁడును, నర్కునకు భర్త్యాశ్వుఁడును,
భర్త్యాశ్వునకు ముద్గలుఁడు యవీనరుఁడు, బృహదిషువు, కాంపి
ల్యుఁడు, సృంజయుఁడు నను నేవురు సుతులు నుదయించిరి. భ
ర్త్యాశ్వుఁడు వారినిజూచి “సుతులారా ! మీరు నాపంచదేశ
ములను బాలింపఁజాలుదు ” రనిచెప్పెను. అందుచే వారు
పంచాలు రనునామమును ధరించిరి. ముద్గలునివలన బ్రహ్మవంశ
ము ప్రబలెను. దాన జనించినవారు మాద్గల్యులని పేరొందిరి.
దానిని సంగ్రహముగా వివరింతును. వినుము. భర్త్యాశ్వపుత్రు
డైన ముద్గలునకు దివ్రాదాసుఁ డనుకుమారుఁడును, నహల్యయ
ను కూతురును జనించిరి. అం దహల్యను గౌతముఁడు పెండ్లాడి
శతానందునిఁ గాంచెను. శతానందునకు సత్యధృతి యుదయి
చె. వాఁడు ధనుర్వేదవిశారదుఁడయ్యె. అతనికి శరద్వంతుఁ
డుదయించె. అతఁ డొకనాఁ డూర్వాశిని జూడ లేతస్సు స్థలితమై
శరత్సంబమునఁ బడియె. దానివలన నొక బాలుఁడును బాలిక యు
బొడమిరి. శంతనుఁడు మృగయార్థము వనమున సంచరించుచు

వారిఁగని కృపతోఁదెచ్చి కృపుఁడనియు, గృపియనియుఁ బేరు పెట్టెను. అందుఁ గృపి ద్రోహచార్యునకుఁ బత్నియయ్యె. ఇది యిరువదియొకటవయథ్యాయము.

—◆— చంద్రనందనానుక్రమము. —◆—

ఓరాజేంద్రా ! దివౌదాసునకు మిత్రాయువును, మిత్రాయువునకుఁ జ్యవనుఁడు, సుదాసుఁడు, సహదేవుఁడు, సోమకుఁడు నను నల్వరు సుతులునుబాడమిరి. వారిలోఁ గనిష్ఠుఁడగు సోమకు నకు జంతుఁడు మొదలగు నూఱ్వురు జనించిరి. వారిలోఁ బృషదుడు కనిష్ఠుఁడు. వానికి ద్రుపదుఁడును, వానికి ధృష్టద్యుమ్నాది సుతులును, ద్రౌపది యనుసుతయు జన్మించిరి. అందు ధృష్టద్యుమ్నునకు ధృష్టకేతు వుదయించె. వీరు పంచాలురలోఁ జేరిన ముద్గలుని సంతతివారగుటంజేసి పాంచాలురని వాసి కెక్కిరి. అజమిధునకు ఋక్షుఁ డనువేటాక కొమరుఁడుగలఁడు. వానికి సంవరుణుఁడును, వానికిఁ దపతి యనుసూర్యపుత్రియందుఁ గురురాజు నుదయించిరి. ఆతనిఁబట్టియె కురుక్షేత్రమను నా మముగలిగె. ఆ కురువునకుఁ బరీక్షిత్తు, సుధనువు, జహ్నువు, నిషధుఁడు నను నల్వరువుట్టిరి. వారిలో సుధనువునకు సుహోత్రుఁడును, సుహోత్రునకుఁ జ్యవనుఁడును, వానికిఁ గృతియుఁ, గృతికి ఉపరిచరుఁ డగువసువును, వానికి బృహద్రథుఁడును, కుసుంభుఁడును, మత్స్యఁడును, బ్రత్యగ్రుఁడును జేదివుఁడు నను కొమరులును జన్మించిరి. వారిలో బృహద్రథునకుఁ గుశాగ్రుఁడును, వానికి ఋషభుఁడును, వానికిఁ బుష్పవంతుఁడును, బుష్పవంతునకు హితుఁడును, హితునకు జహ్నువును సంభవించిరి.

ఆ బృహద్రథునకు వే ఊకభార్యయందు రెండుశిశుఖండములు దయించెను. తల్లి వానిని బాటవైవగా జరయసు రాక్షసి వానితో నాడుకొనుచు సంధించి “జీవింపు, జీవింపు” మని పల్కునవి బాలుడై జీవించి జరాసంధుఁ డనునామము దాల్చెను. ఆ జరాసంధునకు సహదేవుఁడును, వానికి సోమాపియు, వానికి శ్రుతశ్రవుఁడును గలిగిరి. కురుపుత్రుడైన పరీక్షిత్తునకు సంతానము లేదు. వానితమ్ముఁడగు జహ్నువునకు సురథుఁడును, సురథునకు విడూరథుఁడును, వానికి సార్వభౌముఁడును, వానికి జయశ్నేనుఁడును, వానికి రాధికుఁడును, రాధికునకు ద్యుమంతుఁడును, వానికిఁ గ్రోధనుఁడును, గ్రోధనునకు దేవాతిథియు, వానికి ఋక్షుఁడును, ఋక్షునకు దిలీపుఁడును, దిలీపునకుఁ బ్రతీపుఁడును, బ్రతీపునకు దేవాపి, శంతనుఁడు, బాహ్లికుఁడు ననుమువ్వురు తనయులు వొడమిరి. వారిలో దేవాపి రాజ్యమొల్లక తపమొనర్పనడవికేగెను. శంతనుఁడు రాజయ్యె. అతఁడే పూర్వజన్మమున మహాభిషుఁ డనుపేరనొప్పె. అతఁ డీజన్మమున నృధులను స్పృశించి వారికి యావన మలవడఁజేసి శాంతినిగల్గించి సుఖము విస్తారముగాఁ గూర్చుటంజేసి శంతనుఁడును నామమును సార్థకముచేసికొనియె. శంతనుఁడు రాజ్యమును బాలించుచుండఁగా ద్వాదశనర్షతౌమము సంభవించె. అతఁడు విప్రులనుబిలిచి దాని కారణమడుగ “జ్యేష్ఠుఁడు, భార్యను నగ్నిహోత్రమును స్వీకరింపకుండఁ జిన్నవాఁడు స్వీకరించినఁ బరివేత్తయనఁబడు. నీవట్లానరించుటంజేసి పరివేత్తవైతివి. ఇంతియకాక నీవు రాజ్యమునకుఁ దగవు. నీ విప్పుడు మీయన్నకు రాజ్యమొసఁగితివేని యనావృష్టిదోషంబు తొలంగు” నని

చెప్పిరి. శంతనుఁ డదివిని వసమున కేగి యన్నకు నమస్కరించి రాజ్య మేలుకొమ్మ నిస్సార్థించెను. కాని, యంతకుఁ బూర్వమే శంతనునిమంత్రి యశ్వరాదుఁ డనువాఁడు బ్రహ్మణులను బిలిచి యడవిలోనున్న దేవాపికీ బాషండమత ముపదేశింపుఁ డనిపంచెను. వారట్లుచేసిరి. దేవాపి పాషండమతము నాశ్రయించి వేడముల నిందించి యా పాషముచే రాజ్యమున కసర్వఁడయ్యె. అది శంతనుఁడు దెలిసికొని పురమునకు మరలివచ్చె. ఇప్పుడు శంతనుఁడు దోషభాక్కు గానందున వర్షము గురిసె. ఆ దేవాపి యోగ మాశ్రయించి కలాప మనుగ్రామమాన నివసించియుండి కలియుగాంతమున నశించిన చంద్రవంశమును గృతయుగాది యందు మరల విస్తరింపజేయును. బాహ్లికునకు సోమదత్తుఁడను, సోమదత్తునకు భూరియు, భూరిశ్రవుఁడు, శలుఁడనువారుమువ్వు రుదయించిరి. శంతనుఁడు బ్రహ్మశాపవశమున మానుషత్వముదాల్చి నగంగనువరించి భీష్మునిఁగాంచెను. అతఁడు బ్రహ్మజ్ఞాని. అతఁడు ధర్మవిదులలోఁ బ్రధానుఁడు ; పరమభాగవ తోత్తముఁడు ; వీరాగ్రగణ్యుఁడు; పరశురామునిఁగూడ యుద్ధమున నోర్చిన జోదు. అతఁడు మహాపురుషుఁ డనితెలియుము. శంతనుఁడు గంగాదేవి యంతర్ధానముచెందిన పిమ్మట దాశకన్యకయగు సత్యవతిని వరించి చిత్రాంగదచిత్రవీర్యులనునిరుపురఁగనియె. వారిలోఁ జిత్రాంగుఁడు గంధర్వరాజుచే నిహతఁడయ్యె. ఓరాజేంద్రా ! ఆసత్యవతియందే పరాశరుని తేజబున నారాయణాంశసంభూతుఁ డగుకృష్ణద్వైపాయనుఁ డుదయించి వేడములను విభజించి వ్యాసుఁ డనిప్రఖ్యాతిగాంచెను. ఆమహాముని పైలాడు లగు తనశిష్యులనెల్లమాని పుత్రుఁడ నైననాకుఁ బరమ

గుహ్యమైన యీ భాగవతపురాణ ముపదేశించెను. భీష్ముడు విక్రమముచే స్వయంవరమునుండి కాశీరాజు కుమారికలగు సంబికను, సంబాలికనుగొనివచ్చి విచిత్రవీర్యునకుఁ బెండ్లిచేసెను. అతఁడు మిక్కిలి కామియై సర్వదా వారితోవిహరించుచు క్షయ రోగగ్రస్తఁడై మృతుఁడయ్యె. అత సత్యవతి యుపదేశమున వ్యాసుఁడు తనసోదరుని భార్యలతో సంగమించి యంబికయుండు ధృతరాష్ట్రుని, సంబాలికయుండు బాండుని, దాసియుండు విదురు నిఁబుట్టించెను. అందు ధృతరాష్ట్రునకు గాంధారియుండు నూర్వురు తనయులును దుశ్యల యనుకూతురును గల్గిరి. వారిలోదుర్యోధ నుఁడు జ్యేష్ఠుఁడు. పాండుఁ డరణ్యమున మృగరూపములఁదాల్చి క్రీడించు చున్నమునిదంపతులలో మునినిజంపి శపింపఁబడి సంతానముగల్గింప ననర్హుఁడై యుండ నతని యనుమతిచొప్పున ధర్మానిలేంద్రుల నుపాసించి వారియనుగ్రహమున ధర్మజభీమాద్జనులఁ బడసెను. అనంతరము మాద్రియు నశ్వినీదేవతల ప్రసాదమువలన నకులసహదేవులను గనియెను. పంచపాండవులకును ద్రౌపదియం దొక్కొకపుత్రుఁడు జన్మించెను. కాని వారందఱు పుత్రకులై భారతయుద్ధాంతమున నశ్వత్థామచే హతులైరి. వారు క్రమముగాఁ బ్రతివిధ్యుఁడనియు, శ్రుతసేనుఁడనియు, శ్రుతకీర్తియనియు, శతానీకుఁడనియు శ్రుతకర్తయనియుఁ బిలువఁబడిరి. ధర్మరాజునకుఁ బౌరవియను భార్యయందు దేవకుఁడు జన్మించెను. భీమునకు హిషింబయందు ఘటోత్కచుఁడు, గాళియను భార్యయందు సర్వగతుఁడును గల్గిరి. సహదేవునకు విజయయందు సుహాత్మండుగలిగె. నకులునకుఁ గరేణు మతియందు నిరమిత్రుఁడుదయించె. అర్జునున కులూపియం దిరావంతుఁ

డును, జిత్రంగదయందు బభ్రువాహనుడును, సుభద్రయందు నీతండ్రియగు నభిమన్యుడును సంభవించిరి. మహాపరాక్రమ శాలియగు నభిమన్యున కుత్తరయందు నీవు జన్మించితివి. నీవు తల్లిగర్భములో నున్నప్పుడు కుటిలుడైన యశ్వత్థామ యస్త్రాన్నిచే దహింపఁబడియుఁ గృష్ణుని మహిమంబున బ్రదికితివి. నీకు జనమేజయుఁడు, శ్రుతసేనుఁడు, భీమసేనుఁడు, ఉగ్రసేనుఁడు నను సుతులుసంభవించిరి. వీరిలో జనమేజయుఁడు నీవు తక్షకునివలన మృతిగాంచితి వని తెలిసికొని కోపించి సర్పయాగమొనర్చి సకల సర్పములను సంహరించును. పిమ్మట నతఁడు కాషలేయుని బురోహితునిఁగాఁజేకొని సకలదిశలను జయించి యశ్వమేధము లాచరించును. అతని సుతుఁడు శతానీకుఁడు యాజ్ఞవల్క్యునివలన వేదములను, గృహచార్యునివలన నస్త్రవిద్యను, శౌనకునివలన నాత్మజ్ఞానమును నభ్యసించును. ఆశతానీకునికే సహస్రానీకుఁడు సంభవించు. వాని కశ్వమేధజుఁడును, వాని కసీమకృష్ణుఁడును, వానికి నిశ్చక్రుఁడును సంభవించురు. హస్తినపురము గంగానదిచే నప్తముకాఁగా నిశ్చక్రుఁడు కాశాంబిని రాజధానిగాఁ జేసికొని పాలించు. ఆనిశ్చక్రునకు ఉక్తుఁడును, వానికిఁ జిత్రరథుఁడును, వానికి శుచిరథుఁడును, శుచిరథునకు వృష్టిమంతుఁడును, వానికి సుషేణుఁడును, సుషేణునకు సునీతుఁడును, సునీతునకు నృచక్షువును, వానికి సుఖీనలుఁడును, సుఖీనలునకుఁ బరిష్లవుఁడును, వానికి మేధావియు, మేధావికి సునయుఁడును, వానికి నృపంజయుఁడును, వాని కూర్వుఁడును వానికి నిమియు, నిమికి బృహద్రథుఁడును వానికి సుదాసుఁడును, సుదాసునకు శతానీకుఁడును, వానికి దుర్దమనుఁడును, దుర్దమనునకు విహానరుఁడును, వానికి దండపా

ణియు, వానికి నిధియు, నిధికి తేమకుడును, తేమకునకు బ్రహ్మ
క్షుత్రుడును సంభవించురు. వాడపుత్రుకుడును దేవతల యను
గ్రహమున తేమకుడును సుతునిగాంచును; కాని వానితోడ
వంశమంతరించును. ఇత ముందుసంభవించెడి నూగధరాజు
లను గూర్చి చెప్పెడను వినుము. జరాసంధునకు సహదేవుడును,
వానికి మార్జాలియు, మార్జాలికి శృతశ్రవుడును, వానిక యతా
యవును, వానికినిరమిత్రుడును, నిరమిత్రునకు సునత్తుడును,
వానికి బృహత్సేనుడును, బృహత్సేనునకుఁ గర్తజిత్తును, గర్తజి
త్తునకు శ్రుతంజయుడును, వానికి శుచియు జన్మించురు. ఆశుచియే
విప్రుడును. ఆశుచికి తేముడును, తేమునకు సువ్రతుడును, సు
వ్రతునకు ధర్మనేత్రుడును, ధర్మనేత్రునకు దృఢసేనుడును, వాని
కి సుమతియు, సుమతికి సుబలుడును, సుబలునకు సునీపుడును సు
నీపునకు సత్యజిత్తును, సత్యజిత్తునకు విశ్వజిత్తును, వానికిఁ బురం
జయుడును బ్రభవించురు. వీరు భార్వాద్రథులని వాసిగాంతురు.
వీరివంశ మింకొక వేయవత్సరముల పర్యంతమును నిలిచి తరు
వాతనాశన మందును. ఇది యిరువదిరెండవ యధ్యాయము.

—◆— పూరునిపుత్రుడైన అనునివంశము; యదువంశవర్ణనము. —◆—

ఓరాజేంద్రా! యయాతి చతుర్థ సుతుఁ డగుననునకు సభా
నరుడు, చక్షువు, షరోక్షుఁ డనుమువ్వరు పొడమిరి. వారిలో స.
భానరునకు, గాలనాభుడును, వానికి సృంజయుడును, సృంజ
యునకు జనమేజయుడును, వానికి మహాశాలుడును, వానికి
మహామనుడును, వాని కుశీనరుడు, తితిక్షువుననునిరువురు పుత్రు
లును జన్మించిరి. అం దుశీనరునకు శిబి, వనుడు, క్రిమి, ధర్వుడు

ననునలుపురుగల్గిరి. వారిలో శిబికి వృషదర్పణుడు, సువీరుడు, మద్రు
 డు, కేకయుడు ననునల్వురు సుతులుగల్గిరి. ఉశీనరుని సోదరుడగు
 తితిక్షువునకు వృషద్రథుడును, వానికి హేముడును, హేము
 నకు సుతపుడును, సుతపునకు బలియు, వానికంగుడు, వంగుడు
 కళింగుడు, సింహుడు, పుండ్రుడు ఆంధ్రుడు ననునార్వరును
 జనించిరి. వారిలో నంగునకు ఖనపానుడును, ఖనపానునకు హవి
 రథుడును, వానికి ధర్మరతుడు, వానికి జిత్రరథుడును సంభ
 వించిరి. ఆచిత్రరథునకే రోమపాదుడనునామాంతరముగలదు.
 అతనికి మిత్రుడగుదశరథుడు శాంతయను కూతు సంతతిగా
 నిచ్చెను. రోమపాదు డొకప్పుడు ద్వాదశవర్ష తామము పట్టి
 నపుడు విభాండక సుతుడగునతని దెప్పించుటకు గణికల నం
 పగా వారు సంగీతముచేతను నృత్యముచేతను వాద్యవిశేషము
 లచేతను నాలింగనాదులచేతనునతని వశ్యునిగాఁ జేసికొనివచ్చిరి.
 అతఁడే శాంతను వరించెను. ఆయుశ్యశృంగుని యనుగ్రహమున
 రోమపాదుడు పుత్రకామేష్టిచేసి సంతానము నొందెను. ఆయు
 శ్యశృంగుని యనుగ్రహమున దశరథుడుగూడఁ బుత్రులను
 బడసెను. ఆరోమపాదునకుఁ జతురంగుడు, వానికి బృథులా
 తుడు, వానికి బృహద్రథుడు, బృహత్కర్ణుడు, బృహద్భానుఁ
 డను నువ్వరును జన్మించిరి. వారిలో బృహద్రథునకు బృహన్త
 నుఁడును, బృహన్తనునకు జయద్రథుఁడును, వానికి సంభూతి
 యందు విజయుఁడును, విజయునకు ధృతియు, ధృతికి ధృతవ్రతుఁ
 డును, వానికి సత్యకర్ణుఁడును, సత్యకర్ణునకు రథుడు నుదయించిరి.
 ఆరథుఁ డనపత్యుడై కుంతీదేవి చిన్నతనమున సూర్యు నుపాసిం
 చికొడుకునుగని భయపడి వెట్టెలోఁబెట్టి నదిలోవిడువఁగాఁ బ్రవా

హవశమునఁ గొట్టుకొనివచ్చి యొడ్డుచేరి బ్రతికియున్న యాబా
లునిఁ గుమారునిఁగాఁ జేకొనియె. అతఁడు కర్ణుఁడనం బరఁగె. ఆత
నికి వృషసేనుఁడు సంభవించె. ఓరాజా ! ఇక యయాతిత్వ
తీయపుత్రుఁ డగుద్యుహ్యునిసంతతిని వినుము. ద్యుహ్యునకు
బభ్రుఁడును, వానికి సేతుఁడును, సేతున కారబ్ధుఁడును, వానికి
గాంధారుఁడును, గాంధారునకు ఘర్ముఁడును, ఘర్మునకు ఘృతుఁ
డును, ఘృతునకు దుర్మదుఁడును, దుర్మదునకుఁ బ్రచేతసుఁడును,
వానికి నూర్వురు సుతులును జన్మించిరి. వారు తరదిక్కు నాశ్ర
యించి మ్లేచ్ఛాధి పతులైరి. యయాతి ద్వితీయపుత్రుఁ డగు
తుర్వసునకు వహ్నియు, వహ్నికి భాగుఁడును, భాగునకు భాను
మంతుఁడును, వానికి సుభానుఁడును, సుభానునకుఁ గరంధముఁ
డును, గరంధమునకు మరుత్తును సంభవించిరి. అతఁ డపుత్రకుఁ
డై పూరువంశజుఁ డయిన దుష్యంతునిఁ బుత్రునిగా స్వీకరిం
చెను. ఆయిన నతఁడు రాజకాముకుఁడై తుదకుఁ బూరువంశ
మునకే చెందెను. ఓరాజా ! యయాతికి జ్యేష్ఠపుత్రుఁ డగుయ
దువు వంశమును వర్ణించెద వినుము. అది పుణ్యదాయక
మైనది. విన్నవరుల పాపములను హరించును. యదువంశ
మున భగవంతుడు కృష్ణుఁడై యవతరించుటంజేసి యాపుణ్య
వంశమును గూర్చి విన్నవారు సకల పాప విముక్తులగుదురు.
ఓరాజా ! యదువునకు సహస్రజిత్తును, కోష్ఠువు, నలుఁడు,
రిపుఁడు ననునల్వురుదయించిరి. అందు సహస్రజిత్తునకు శతజి
త్తును, వానికి మహాహయఁడు, వేణుహయఁడు, హేహయఁడు
నను ముస్వరు సుతులుగల్గిరి. వారిలో హేహాయునకు ధర్ముఁడును
ధర్మునకు నేత్రుఁడును గల్గిరి. ఆనేత్రునకుఁ గుంతియను నామాం

తరము గలదు. అతనికి సోహంజయు, సోహంజకి మహిష్మంతుడు, వానికి భద్రసేనకుడు, భద్రసేనునకు దుర్మద ధనకు లనునిరువు రుఁగల్గిరి. వారిలో ధనకునకుఁ గృతవీర్యుడు, గృతాగ్నియు, గృత వర్మయు, గృతౌజుడు నను తనయులును సంభవించిరి. వారిలోఁ గృతవీర్యున కర్జునుడు జన్మించె. అతడు సప్తద్వీపాధిపతియై హర్యంశ సంభూతుఁ డగుడతాత్రేయునివలన సణిమాది సిద్ధు లను బొందెను. ఓరాజా ! యాగములను, దానములను, దపము నను, యోగమునను, వీర్యమునను, జయాదులను నర్జునుని సాటి చెందురాజు వే తొకఁడులేడు. అప్రతిహతబలుఁ డయినకార్తవీ ర్యుడు ప్రతిదినమును డతాత్రేయుని స్మరించుకొనుచు నెనుబడి యైదువేలవత్సరములు రాజ్యమేలెను. ఆడతాత్రేయుని స్మరణ మువలన సకలసంపదలను దులఁదూఁగుచు నింద్రియ సుఖములను బూర్ణముగా ననుభవించెను. అతనికి వేగురుసుతులు జన్మించిరి. కాని వారిలో నైదుగురుదప్పఁ దక్కినవారందఱును యుద్ధము నఁ బరశురామునిచే హతులైరి. అందు జీవించినవారు జయధ్వ జుడు, శూరసేనుడు, సృషణుడు, మధుడు, ఊర్జితుడు నను నామములుగలవారు. అందు జయధ్వజునకుఁ దాళజంఘుడును, వానికి నూర్వరుకొమరులును బ్రభవించిరి. వారందఱును నౌర్వుఁ డనుమునితేజమున నశించిరి. వారిలో వీతిహాత్రుఁ డనువానికి మధువును, మధువునకు వృష్టి మొదలగు నూర్వరుసుతులును జన్మించిరి. వారు మాధవులనియు, వృష్ణులనియు, యాదివులని యు వాసిగాంచిరి. యదుసుతుడు కోష్ఠు వనువానికి శ్వాహితుఁ డను శ్వాహితున కురుశంకుడును, వానికిఁ జిత్రరథుడును, వానికి శశిబిందువును బుట్టిరి. ఆ శశిబిందుడు మహాయోగియై గుణాధి

కుండై * యామాజాతులందుఁ బ్రసిద్ధములగు వస్తువులనుబొంది చక్రవర్తియై దిగ్విజేతయై ప్రకాశించెను. అతనికిఁ బదివేపురు భార్యలు గలరు. వారియొక దామహాయశునకుఁ బదివేలలక్షల కొమరులు సంభవించిరి. పృథుశ్రవుఁడు మొదలగువా రాహువు ప్రధానులు. వారిలోఁగొఱ్ఱుఁ డనువాని కుశనుఁడునయ్యె అతఁడు నూటశ్వమేధముల నొనర్చెను. వానికి రుచకుఁడును, వానికిఁ బురుజిత్తు, రుక్మఁడు, రుక్మేషుఁడు, పృథుఁడు, జ్యోమఘుఁడు నను నేపురును బుట్టిరి. వారిలో జ్యోమఘునకు శైబ్యును భార్యగలదు. అతని కామెయందు సంతానముగలుగలేదు. భార్యకు భయపడి వేత్రాకదానిఁ జేపట్టఁడయ్యె. ఇట్లుండ నతఁ డొకప్పుడు కత్తువులను జయించి వారియొంటనుండి యొక కన్యకనుదెచ్చియు సభార్యగా వరించి రథముపై గూర్చుండఁబెట్టి తెచ్చుచుండెను. శైబ్య యాకన్యకుజూచి కోపముతో “ఒవంచకా! నాస్థానమున పేని నెట్లుచేర్చితి” పని పలికెను. అదివిని జ్యోమఘుఁడు భయపడి “సుందరీ! ఇది నీకుఁ గోడలుగానుండు” నని “గొడ్డాల చగు నాకుఁ గోడలగు టె?” ట్లనిప్రశ్నించెను. అది విని రాజు “ప్రస్తుతమున లేకపోయినను ముందు నీకుఁ బుత్రుఁడు జనింపఁగలఁడనగా

* దీనికి మూలము “చతుర్దశ మహారత్న” అని యున్నది. ఆరగాగజలు, హయములు, రథములు, అస్త్రములు, బాణములు, నిధులు, మాలికలు, వస్త్రములు, ద్రుమములు, శక్తులు, పాశములు, మణులు, ఛత్రములు, విహసములు అను నీ పదునాల్గువస్తువులందును శ్రేష్ఠములగునవి కలవాఁడు చతుర్దశమహారత్నఁడని పిలువఁబడును. ఈ చతుర్దశ మే మార్కండేయపురాణమునఁ జూపఁబడినది. “గజరాజరథాస్త్రేషు నిధిమాలాంబరద్రుమాః । శక్తిపాశమణి చ్ఛత్రవిమానాని చతుర్దశ”

తుండు జన్మించె. ఆజనకపుత్తుల మహిమనుదెలుపుచు నార్యులు శ్లోకములనుబఠింతురు. వానియర్థంబుదెలిపెదను వినుము. దేవా పృథు బభ్రువుల సుగణసముదయము దూరమునం దెట్లు వినుచున్నామో, యట్లే సమీపమునకువచ్చి చూచుచున్నాము. వారిని బోలినవా రెచ్చటనులేరు. వారివంశమునఁ బుట్టినవారు బదునాల్గువేలయఱువదియేపురు. వారందఱును దేవాపృథు బభ్రువుల మహిమవలన ముక్తిచెందిరి. సాత్త్విక కౌడు కగుమ హాభోజుఁ డతిధర్మాత్ముడు. ఆతనికి భోజు లనునృపులుపుట్టిరి. వృష్ణికి సుమిత్రయుధాజిత్తులను వారుదయించిరి. వారిలో యుధాజిత్తునకు శినియు, ననమిత్రుడు ననువార లుదయించిరి. వారిలో ననమిత్రునకు నిఘ్నుడును, నిఘ్నునకు సత్రాజిత్తు, ప్రసేనుఁ డనువారను గల్గిరి. ఆనమిత్రునకు శినియను వేటొకను తుండు గలఁడు. ఆశినికి సత్యకుండును, వానికి యుయుధానుఁ డును, వానికి జయుఁడును, జయునకుఁ గుణియు వానికి యుగంధరుఁడును బ్రభవించిరి. అనమిత్రునకుఁ బృశ్నియను మఱి యొక తనయుఁడు గలఁడు. ఆపృశ్నికి గాండిని యను భార్య యందు శ్వఫల్కుఁడు, చిత్రకుండు ననునిరువురు సుతులు గల్గిరి. వారిలో శ్వఫల్కునకు అక్రూరుఁడు, అసంగుఁడు, సారవేయుఁడు, మృదుకుండు, మృదుఁబ్బివుఁడు, వర్షదృక్కు, ధృష్టవర్తుఁడు, క్షుత్రోపేతుఁడు, ఆరిమర్దనుఁడు, శత్రుఘ్నుఁడు, గంధమాదుఁడు, ప్రతిబాహుఁడు ననుపన్నిద్యఱుతనయులు సంభవించిరి. వారలకు సుసారయను నొకతోఁబుట్టువుకలదు. అందక్రూరునకు దేవవంతుఁడు, నుపదేవుఁడు ననుసుతు. లిర్వురు సంభవించిరి. ఉరుశంకని కమారుఁ డగుచిత్రరథునకు శశిబిం

దుఁడుగాక పృథువు, విదూరథుఁడు మొదలగువారు వెక్కురు
 గలరు. సాత్వతునిసుతుఁడగువృష్ణికి గుకురుఁడు, భజమానుఁడు,
 శుచి, కంబలుఁడు ననువారుదయించిరి. వారిలోఁ గుకురునకుఁ
 విలోముఁడును, విలోమునికిఁ గపోతరోముఁడును జన్మించిరి. ఆత
 నికిఁ దుంబురుఁడు హితుఁడయ్యె. సాత్వతుని సుతుఁడగునంధకు
 నకు దుందుభియు, వానికి దరిద్రోతుఁడును, దరిద్రోతునకుఁ
 బునర్వసువు, నతని కావలకుఁ డనుసుతుఁడును, నావలకి యను
 సుతయు నుద్భవించిరి. ఆవలకునకు దేవకుఁడు, నుగ్ర సేనుఁడు
 నను తనయులు సంభవించిరి. అందు దేవకునకు దేవవంతుఁడు,
 ఉపదేవుఁడు, సుదేవుఁడు, దేవవర్ధనుఁడు ననునల్వరుసుతులు
 గల్గిరి. వారికి ధృతదేవయు, శాంతిదేవయు, నుపదేవయు, శ్రీ
 దేవయు, దేవరక్షితయు, సహదేవయు, దేవకియు నను నేడ్వరు
 తోబుట్టువులు గలరు. వారిని వసుదేవుఁడు పరిగ్రహించె. ఉగ్ర
 సేనునకు గంసుఁడు, సునాముఁడు న్యగ్రోధుఁడు, కహ్వఁడు,
 శంకుఁడు, సుభవు, రాష్ట్రపాలుఁడు, విస్మష్టుఁడు, తుష్టిమంతుఁడు
 నను కొడుకులును, గంసయు, గంసవతియు, గంకియు, శూర
 భువును, రాష్ట్రపాలికియు ననుకూతులును జన్మించిరి. వారిని
 వసుదేవుని సోదరులు దేవభాగాదులు వరించిరి. చిత్రరథుని
 తనూజుఁడగు విదూరథునకు, శూరుండును, శూరునకు ధ్వజ
 మానుఁడును, వానికి శిమియు శిమికి స్వయంభోజుఁడును, వానికి
 హృదీకుఁడు, వానికి దేవబాహుఁడు, శతధనువు, కృతవర్త
 యనుమువ్వరు తనయులు నుదయించిరి. దేవమీథుని సుతుఁ
 డగుశూరునకు మారిష యనుభార్యయందు వసుదేవుండును,
 దేవభాగుండును, దేవశ్రవుండును, నానకుండును, సృంజయుండును,

శ్యామకుండును, గంకుండును, ననీకుండును, వత్సకుండును, వృకుండును నను పదుగురు పుత్రులును; బృథయు, శ్రుతదేవయు, శ్రుతకీర్తియు, శ్రుతశ్రవణయు, రాజాధిదేవియు నను కూతులెపురును బుట్టిరి. వారిలోవసుదేవుడు పుట్టునమయమున నానకములును, దుందుభులును మింటమ్రాసినవి. కావుననే యతఁ డానకదుందుభియని పిలువఁబడు. వసుదేవుని జనకుఁడగు శూరుఁడు, తనచెలికాఁడగు కుంతిభోజకుఁ డపుత్రకుఁడైనందున నతనికిఁ బృథను దత్తనుగాఁజేసె. కుంతిభోజున కీయఁబడుట చేతనే పృథ కుంతియనునామమునొందె. ఆకుంతి దూర్వాసునిఁ బరిచరించి యతనియనుగ్రహమున దేవహూతి యనువిద్యను బొంది దానిఁబరీక్షించుటకై సూర్యునిఁ బిలిచిన నతండుప్రత్యక్షమయ్యె. ఆమె యతనిఁజూచి “ఓదేవా ! నేను మంత్రపరీక్షార్థము పిలిచితిని; కానివేఱొందుగాదు. నన్నుక్షమించి మరలిపోమ్మ ” అని ప్రార్థించిన సూర్యుఁడిట్లనియె “ఓసుందరీ ! దేవసందర్శనమెప్పుడును వ్యర్థముకాదు. కావున దేవతుల్యుఁడగు కుమారుని నీకుఁ గలిగించెదను. అయిన నీకన్యాత్వము చెడకుండ వరమొసంగెద ” ననిపలికి యామెకు గర్భమునుగల్గించి వెడలిపోయెను. తోడనే కుంతికి రెండవసూర్యునివలెఁబొల్పు నొకతనయుఁడు సంభవించె. అంతఁగుంతి లో కాపవాదమునకు జంకి యాసుతుని నదిలోవిడిచెను. ఆకుంతినే నీప్రతితామహుఁడగుపాండురా జుద్వాహమయ్యె. కుంతి సోదరియగు శ్రుతదేవను గరూషకుమారుఁడు వృద్ధశర్మచేపట్టె. మునిశాపమువలన నాదంపతులకు దంతవక్త్రుఁ డనుదైత్యుఁడుదయించె. దానిసోదరియగు శ్రుతకీర్తిని గేకయుండు వరించి దానియందు సంతర్దనుఁడు మొద

లగు నేవురుతనయులను గనియె. వారు కేకయునకుఁ బుట్టిన వారగుటచేఁ గైకయు లనిపిలువఁబడిరి. రాజాధిదేవిని జయిస్తే నుడు పెండ్లియాడి విందానువిందులను గనియె. దమఘోషుఁ డనుచేదిరాజు శ్రుతశ్రవసను బరిణయమై దానియందు శిశు పాలునిగనియె. ఆశిశుపాలుని వృత్తాంతము నీకిదివఱకే తెలియఁ జెప్పితిని. వసుదేవుని సోదరుఁడగు దేవభాగునకుఁ గంసయందుఁ జిత్రకేతు బృహద్బలు లనుపుత్తులుసంభవించిరి. అట్లే దేవ శ్రవునకుఁ గంసవతియందు సువీరుండు నిఘమంతుఁడును జన్మించిరి. వాని సోదరుఁడయినకంకునకుఁ గంకయను భార్యయందు, బకుండును, సత్యజిత్తును, బురుజిత్తును బ్రభవించిరి. వానిసోదరుఁ డగు సృంజయునకు రాష్ట్రపాలికయందు వృష దుర్త్తర్షణాదులు జన్మించిరి. వాని సహజుఁడయినశ్యామకునకు శూరభు వనుభార్య యందు హరికేశుఁడు హిరణ్యాక్షుఁడును జన్మించిరి. వత్సకు మిత్ర కేశీయను నచ్చరయందు బకాదులు సంభవించిరి. వాని సోదరుఁ డగు వృకునకు దూర్వాక్షి యనునాతియందుఁ దక్ష పుష్కర స్వాదులు జన్మించిరి. వాని యనుజుఁడు ననీకుఁడు సుధామ యందు సుమిత్రుఁడు, అనీకపాలుఁడు మొదలగు వారినిగనియె. వానితమ్ముఁడగు నానకుఁడు కర్ణికయనుదానియందు ఋతఘాము ని జయునిఁ బుట్టించె. ఓరాజా ! వసుదేవునికీ జారవి, రోహిణి, భద్ర, మదిర, రోచన, యిశ, దేవకి యను నేడ్వరుభార్యలు గలరు. వారిలో రోహిణియందు బలరాముండును, గదుండును, సారణుండును, దుర్త్తదుండును. విపులుండును, ధృవుండును, గృ పుండును సంభవించిరి. పౌరవియందు సుభద్రుఁడును, భద్ర బాహుండును, దుర్త్తదుండును, భద్రుండును, భూతాదులగు

మఱికొందఱును బ్రభవించిరి. మదిరయందు నందుఁడును, నుప
 నందుఁడును, గృతకుఁడును, శూరుఁడు మొదలగువారును జన్మిం
 చిరి. భద్రకు వేశియనువాఁ డుదయించె. రోచనయందు హస్తఁ
 డు, హేమాంగదుఁడు మొదలగువారుసంభవించిరి. ఇళయం
 దురువల్క్యదులు ప్రభవించిరి. ఇంతియకాక వసుదేవునకు ధృ
 తదేవి యనుభార్యయందుఁ ద్రిపుష్టఁడును, శాంతిదేవయందుఁ
 బ్రశ్రముఁడు మొదలగువారును, ఉపదేవయందుఁ గల్పవర్షా
 దులగు పదుగురు సుతులును, శ్రీదేవయందు వసుఁడు హంసుఁ
 డు మొదలగు నార్వురుకుమారులును, దేవరక్షితయందు గదా
 దులగుతోమ్మండ్రుసుతులును, సహదేవయందు శ్రుతముఖాదులగు
 నెనమండ్రు తనయులును, దేవకియందుఁ గీర్తిమంతుఁడును ను
 పేణుఁడును, భద్రసేనుండును, ఋజువును, సమదనుండును,
 భద్రుండును, సంకర్షణుండును బుట్టిరి. వీరలేకాక యతని కా
 దేవకియందు నారాయణావతారమగు కృష్ణఁడును, మహాభాగ
 యగు సుభద్రయును జన్మించిరి. ఆసుభద్రయే నీకుఁ బితామహి
 యయ్యె. ఓరాజా! ఎప్పుడు లోకమున ధర్మము నశించి యధ
 ర్మమభివృద్ధిగాంచునో యప్పుడెల్ల భగవంతుఁ డవతరించును.
 కావున నీయుగమున దుష్టశిక్షణమొనర్చుటకై భగవంతుఁడు
 కృష్ణుఁడై యవతరించె. ఆపరమేశ్వరుఁ డిట్లవతరించుటకును,
 దుష్టశిక్షణాదికర్తముల నొనర్చుటకును స్వీయసంకల్పముతప్ప వే
 తొక కారణములేదు. భగవంతుఁడు జగమునకు సృష్టిస్థితిలయము
 లుగలిగించు. అతఁడట్టి వ్యాపారము లొనర్చుట జీవులననుగ్రహిం
 టుకేకాని వేఱుకాదు. అదియెట్లందువేని వినుము. పరమేశ్వ
 రుఁడు లోకమునుబాలింప రామకృష్ణాద్యవతారములను దా

ల్పగా జీవులు నిత్యమును వారిసందర్శనాదులనంది స్వర్గాచినుఖ
 ములనుగాక కేవలము మోక్షమునే పొందుదురు. కావున భగ
 వంతుని చేష్టితములు జీవులననుగ్రహించుటకేకాని స్వప్ర
 యోజనార్థముకాదు. ఈయుగమున రాజాధములు పెక్కురు
 ప్రబలి రాక్షసతుల్యులై సేనాధిపతులై భూమికి భారముగల్గింప
 దానిఁ దొలంగించుటకై పరమేశ్వరుఁడవతరించెను. బ్రహ్మదుల
 కయినను దురూహములగు చేష్టితములనొనర్చుకృష్ణుఁడు బల
 రామసహితుఁడై పూతనా శిశుపాలాదులను సంహరించెను. కలి
 యుగమున సంభవించు తనభక్తుల ననుగ్రహించుటకు దుఃఖ
 హఃమును బుశ్యావహమునగుకీర్తిని విస్తరింపఁజేసెను. అతని
 కీర్తి కర్ణ పేయమై పుణ్యతీర్థములవలె నెల్లడలనొప్పుచున్నవి. భ
 క్తులు తమకర్ణములను నంజలులచే గ్రహించి స్పృశించినచో
 వారికర్ణవాసనలన్నియు వెంటనే నశించును. ఆకృష్ణుఁడు బో
 జాంధక మధు శూరసేన దాశార్హులను వారికేకాక కురుదేశస్థు
 లకుఁగూడ నాశ్చర్యమొదవించు కర్తముల నొనర్చుచు, మంద
 హాసముచేతను, గడకంటి చూపులచేతను, మృదువచనముల
 చేతను, గమనవిలాసములచేతను, మనోహరమగు నాకారము
 చేతను మానవలోకమును సంతసింపఁజేసెను. మకరకుండల
 ములచే సుందరములగు శ్రవణములచేతను, కపోలములచేతను,
 మిక్కిలి రమణీయమై, మందహాసశోభితమై, యున్న యాకృ
 ష్టుని వదనారవిందమును నిత్యము సందర్శించియుండియు స్త్రీ
 లును బురుషులును దనివించెదక కన్నులకు నిమేషముగల్గించిన
 నిమిని మిక్కిలి నిందించుచుదురు. ఓరాజేంద్రా! ఆకృష్ణుఁడు
 లీలామానుషవిగ్రహమునుదాల్చి వ్రేపల్లెయందుఁ బెరుగుచుఁ

బూతనాడు లగుపెక్కండ్ర దుష్టులనుసంహరించి వేలకొలది
 స్త్రీలనుబెండ్లాడి వారిలో నొక్కొక్కతయందు నూర్వురేసి
 తనయులను బడసి తన యాజ్ఞారూపమగు వేదమును జనులందుఁ
 బ్రవర్తింపజేసి యండఱవలనను బూజలను గ్రహించె. ఇంతే
 కాక యతఁడు కురుపాండవులకుసంభవించిన సమరమున దుష్ట
 పార్థివులను, వారిసైన్యములనుగూల్చి భూభరమును దగ్గించి
 యర్జునునకు జయమిచ్చి, యుద్ధపునకుఁ దత్వముపదేశించి వైకుం
 ఠమున కరిగెను. ఇది యిరువదినాల్గవయథ్యాయము.

ఇది శ్రీమత్కృతవరపు వేంకటేశాస్త్రిప్రణీతమైన యాంధ్రవచన
 భాగవతమున సవమస్కంధము సమాప్తము.

శ్రీకృష్ణార్పణమస్తు.

